

ديوان بلبل

مرتب، غلام محمد گرامي

پهريون 1969ع، ٻيو 1982ع



سنڌي ادبي بورڊ ڄام شورو

شڪريو

مرتب، ڊاڪٽر سيد اسدالله شاهه ”بيخود“ حسيني، اعزازي سيڪريٽري، سنڌي ادبي بورڊ جو شڪر گذار آهي، جنهن جي علمي مشورن هن تاليف کي فني ۽ علمي معيار تي پهچايو آهي.

--غ.م.گ.

ناشر طرفان به اکر

”ديوان بلبل“ پڙهندڙن جي خدمت ۾ پيش ڪندي فخر محسوس ٿو ٿئي.

سنڌي شاعريءَ ۾، مختلف اصناف سخن تي، صدين کان طبع آزمائي ٿيندي رهي آهي، ۽ هر دور ۾، هر صنف ۾، ماهر لکندڙن جو ڪافي انداز موجود رهندو پئي آيو آهي. هزل گوئي، طنزنگاري ۽ هجويه شاعري، بهرحال سنڌ ۾ ايتري گهڻي ڪانه ڪئي ويئي آهي، ۽ نه وري ڪي انهيءَ فن ۾ طبع آزمائي ڪرڻ وارا گهڻا شاعر ٿيا آهن.

سنڌ جي ڪلاسيڪي شاعريءَ ۾ سنجيده ۽ متين شعراء ڪرام جي ڪلام ۾ ڪٿي ڪٿي چرچو گهڻو، اصلاح آميز طنز، يا ڪنهن شخص تي هجويه انداز ۾ جُلُهه ۾ حملو برابر ملن ٿا -- ويندي گارين تائين به لفظ ڳولي لهي سگهيا. سگهڙن جي ڪلام ۾ البته اهڙين ڳالهين جي فراواني آهي. عروضي شاعريءَ ۾، مزاحيه طرز نگارش جو بالي مرحوم رئيس شمس الدين ”بلبل“ ٿي هو. محمد هاشم ”مخلص“، نور محمد ”انور“ نظاماڻي ۽ ٻيا، ”بلبل“ جي ئي اسٽائل کان متاثر ٿيا. ”بلبل“ جي فن تي، هن ڪتاب جي مهاڳ ۾، ”ديوان بلبل“ جي مرتب ۽ سنڌ جي ڪيترن بزرگن ڪافي ڪجهه لکيو آهي. اميد ته پڙهندڙان مان خط حاصل ڪندا.

عنقريب ”بلبل“ جي ڪلام جي ٻيو مجموعو، پڙهندڙن جي اصلاح ۽ تفريح طبع خاطر شايع

ڪيو ويندو.

(ڊاڪٽر اسدالله شاهه حسيني)

حيدرآباد، سنڌ

اعزازي سيڪريٽري

23-مئي، 1969ع

سنڌي ادبي بورڊ

ڏسي دلبر منهنجي ديوان کي، گلشن ۾ چيو:
بس رڳي هيءَ رهي، بلبل جي نشاني افسوس




رئيس شمس الدين "بلبل" مرحوم



مولانا غلام محمد رحه سوزر
(ڏاڏا سائين)



مرحوم رئيس ضياء الدين "ضيا" ايس. بلبل



مولانا غلام محمد "گرامي"

مرتب جا به لفظ

”بلبل“ مرحوم پنهنجي دؤر جو قادر الكلام شاعر ۽ سخن سنج هو. سندس فن ۽ مقام ڪنهن به تعارف جا محتاج ڪين آهي.

”بلبل“ جي فن جي ڄاڻ ۽ سڃاڻ جي سلسلي ۾، سندن لائق فرزند ۽ جانشين، مرحوم رئيس ضياء الدين ايس. ”بلبل“ جنهن شرح ۽ بسط سان، مقدمي ۾ بحث ڪيو آهي، اهو ڪافي آهي. الولد سرالايه.

بلبل جي سيرت ۽ فن جي تعارف تي هيٺيان مضمون، ڪتاب ۽ مقالا شايع ٿيا آهن.

شمس الدين بلبل، از محمد صديق ”مسافر“: ادبي تحفو 31-1932ع، مسلم ادبي سو سائتي حيدرآباد.

شمس الدين ”بلبل“، از خان بهادر محمد صديق ميمڻ: سنڌي جي ادبي تاريخ جلد 2-حيدرآباد سنڌ 1951ع.

شمس الدين ”بلبل“ مولانا دين محمد وفائي: الوحيد جو سنڌ آزاد نمبر—1936ع.

بلبل هڪ مفڪر-حاجي محمود خادم مرحوم، لاڙڪاڻو، 1952ع.

شمس الدين ”بلبل“، مرحوم حافظ ”بسمل“ ٽڪراڻي، 1949ع.

شمس الدين ”بلبل“، مرحوم ”واصف“ حيدرآبادي، 1951ع.

”بلبل سنڌ“، ڊاڪٽر محمد ابراهيم صاحب ”خليل“، 1951ع.

شمس الدين ”بلبل“، احمد خان سيال، 1953ع.

”بلبل“ پير حسام الدين شاه راشدي، 1953ع.

”بلبل“، جي صحافت، مولائي شيدائي، 1965ع.

رئيس ”بلبل“، شاه محمد صوفي، 1965ع.

”بلبل“ جا همعصر، حافظ محمد احسن، 1965ع.

”بلبل“ جو اصلاحي ڪردار، ڊاڪٽر ممتاز پٺاڻ، 1965ع.

ظاهر آهي ته ملڪ جي مختلف محققن، بلبل جي فن ۽ شخصيت جي هر پهلو تي لکيو آهي.

هن وقت تائين اهڙي سعادت، تمام ٿورن شاعرن کي نصيب ٿي آهي.

ان سلسلي ۾، ”بورڊ“ پاران جڏهن ”بلبل“ جي نثر ۾ ڪيل تاليفات ۽ سندن شعروشاعريءَ کي ترتيب ڏيڻ جو ڪم هٿ ۾ ڪنيم، ۽ مرحوم رئيس ضياءُ الدين ”ضياءُ“ کان مليل قلمي مسودا مطالع ڪيم، تڏهن سڀ کان اول، ”بلبل“ جي فن تي هڪ جامع ۽ مفصل فني تنقيد ۽ تعارف تي هڪ مقالو لکيم. اهو مقالو ان سلسلي ۾، پراڻن خيالن ۽ روايتي ڳالهين کي نظر انداز ڪري، ناقدانه ۽ محققانه نموني ۾ لکيو ويو. اهو ايترو ته پسنديده ۽ مقبول ٿيو، جو ان جي هڪ حصي کي جڏهن مهراڻ نمبر 3، 63ع ۾ شايع ڪيو ويو، تڏهن سنڌ جي اڪثر اديبن ۽ محققن ان جي تعريف ڪئي. اهو مطبوع حصو به ”مهراڻ“ جي 63 صفحن تي مشتمل رهيو، جو ڪتابي صورت ۾ اضافي ۽ مقدمي سان 200 صفحا ٿي سگهي ها. افسوس جو ان مقالي جو ٻيو ڀاڱو، جو به 200 صفحن تي مشتمل آهي، اهو ڪٿي به شايع نه ٿي سگهيو آهي ۽ اڃا غير مطبوع آهي. لڏا، هن ”ديوان بلبل“ تي ڪنهن به طول طويل بحث ڪرڻ جي گنجائش نٿو سمجهان.

فقط ايترو عرض ڪندس ته ”ديوان بلبل“ کي ترتيب ڏيندي، ڇپيل ۽ اڻڇپيل مسودن مان، ”ديوان بلبل“ جو جنوري 1891ع وارو ڇاپو، جو ليٽو ۾، ڪراچيءَ مان ڇپيل آهي، سو ٻين کان وري به چڱو نظر آيو. ان دؤر ۾ ڪاتبن، جنهن بيدرديءَ سان ”ديوان بلبل“ جي ڪتابت ڪئي آهي، اهو مطالع مان معلوم ٿئي ٿو. ساري ”ديوان“ ۾ چند شعر ملن ٿا جي درست آهن، باقي سڀ معائب ۽ اغلاط سان ڀريل آهن. ان طرح ٻيا ڇاپا، جن جا ڪاتب غير سنڌي آهن، تن ته سارو ڪلام مسخ ڪري ڇڏيو آهي. اهوئي سبب آهي جو ”بلبل جي ديوان“ کي پڙهڻ ۽ پرجهڻ ۾ هر ڪنهن کي دقت ٿي آهي، ۽ ان جو ذڪر ”بلبل“ جي سڀني سوانح نگارن ڪيو آهي.

”ديوان بلبل“ جي ان حيثيت جا پريشاني پيدا ڪئي هوندي، ان کي شعراءِ ڪرام چڱيءَ طرح سمجهي سگهن ٿا.

بهرحال، ساري ديوان کي نه فقط غور سان مطالع ڪرڻو پيو، پر هر هڪ شعر جي صحت تي به ڌيان ڏيڻو پيو. آخرڪار، هن مختصر ديوان جي ترتيب ۽ صحت جو ڪم، جو هوند ٻن-ٽن هفتن ۾ ڪري سگهجي ها، تنهن سال کن ورتو. اصلاح ۽ صحت جي سلسلي ۾، ”بلبل“ جي ظريفانه انداز، بيان جي پختگيءَ، خيال جي شوخيءَ گهڻي رهنمائي ڪئي. ڪلام جي سياق ۽ سباق کي نظر ۾ رکڻ سان ڪيترن مبهم ۽ مغلق شعرن جي اصلاح ۽ صحت، آسان نموني ۾ ڪري سگهيو آهيان.

لفظن جي صحت جي بار ۾ اهو ظاهر ٿو ڪريان ته ”بلبل“ جي دؤر جي سڀني شاعرن، تحرفي، لفظن جي حرڪات ۽ سڪنات جي ادائگيءَ ۾ عام غلطيون ڪيون آهن جيئن صبر، شڪر، ختم، قبر، ڪرم، رحم، عقل، عشق، وغيره.

”بلبل“ جي ڪلام ۾ ان قسم جون ڪجهه ٿوريون غلطيون نظر آيون، جي به گهڻي ڀاڱي ڪاتبن جي بيپرواهيءَ ڪري پيدا ٿيون آهن، تن کي درست ڪيو ويو آهي.

ان طرح ”بحر“ ۽ ”وزن“ جي صحت متعلق به اڳئين دؤر ۾، بي اعتنائِي ڪئي وئي آهي. گهڻو ڪري، متشابه بحرن ۾ ڪا به تميز ورتا نه رکي وئي آهي. ان قسم جا به چند مثال ”بلبل“ جي ديوان ۾ نظر آيا، جن کي حتي المقدور درست ڪيو ويو آهي.

مرحوم ”بلبل“ جا ڪيترا شعر، نهايت مغلق ۽ مبهم نظر آيا، جي غالب جي ڪن شعرن وانگر، مغلق، پيچي ه ۽ وسيع الاطراف آهن، ۽ مختلف المعاني تي مشتمل آهن. اهڙن شعرن سان ڪا به هٿ ڇراند ڪانه ڪيل آهي، ۽ اهي شعر فقط لفظي صحت، ۽ عروضي حدن تائين اصلاح ڪيا ويا آهن. هونءَ به: ”المعنيٰ جي الشاعر“ چيو ويو آهي.

پيو ته ”ديوان بلبل“ جي آخر ۾ آيل ”ڪريما نيچرل“ کي، ”ڪلام بلبل“ ۾ ”رحيما نيچرل“ ۽ ”پليگي ڪريما“، ۽ ٻئي ”متفرقه ڪلام“ سان گڏ، جدا جلد ۾ آندو ويو آهي، باقي سارو مواد جيئن جو ٿيڻ ڏنل آهي.

ناظرين ڪرام ”بلبل“ جي عبارت جي رنگيني، ادا جي نمڪيني، خيال جي شيريني، طنز ۽ مزاح جي چاشني خود محسوس ڪري داد ڏيندا. لهنذا، مرتب پنهنجي پاران ڪنهن به طول طويل تشريح ۽ صنايع بدايع، اصطلاحات ۽ لوازمات شعري جي تفصيل کان احتراز ڪري، مرحوم ”بلبل“ جي خود نوشتہ ديپاڇي ۽ سندس واجب التعظيم فرزند ارجمند مرحوم رئيس ضياءُ الدين ايس. ”بلبل“ جي ”مقدمي“ کي ڪافي سمجهيو آهي.

اميد ته فن ۽ ڪلام جا ناقد، هن لذيق ۽ شيرين ڪلام مان حظ ۽ سرور حاصل ڪندا، جنهن لاءِ مرحوم ”بلبل“ پاڻ پيشنگوئي ڪندي چيو آهي ته اسان وٽ ”بلبل“ جي اها هڪ علمي نشاني آهي:

ڏسي، دلبر منهنجي ديوان کي گلشن ۾ چيو.

بس، رڳي هيءَ رهي، ”بلبل“ جي نشاني افسوس!

هن نسخي جي ترتيب ۽ صحت تي اطمینان جي اظهار جو ذڪر، مرحوم رئيس ”ضيا“ صاحب پنهنجي مقامي ۾ پڻ ڪيو آهي ۽ مرتب ڏانهن لکيل خطن ۾ به تائيد ۽ تحسين فرمائي اٿس. رب ڪريم، شال هن علمي محنت کي قبول ڪري ۽ ”بلبل“ ۽ ”ضيا“ ٻنهي جي روح کي تسڪين بخشي.

غلام محمد ”گرامي“

حيدرآباد سنڌ

مقدمه

ديوان بلبل

مرحوم رئيس، ضياء الدين صاحب، ”ضياء“ ايس. بلبل، ميهڙ

سنڌ جي مشهور ۽ اديب ۽ اهل قلم، شاعر شيرين بيان ۽ نڪتہ سنج و نڪتہ دان، مرحوم ”بلبل“ جا سنڌي ادب ۽ شعر و شاعريءَ جي خدمت ڪئي آهي، ان جو اعتراف، هر مڪتب فڪر جي پاران دل کولي ڪيو ويو آهي.

”بلبل“ مرحوم جو دور، 18 صدي جي پڄاڻيءَ ۽ 19 صديءَ جي اوائل جو دور آهي. پاڻ 1857ع ۾ پيدا ٿيا 1919ع ۾ وفات ڪيائون. اهو دور سياسي ۽ سماجي خيال کان مسلمان قوم جي حيات نو ۽ جدوجهد جي سلسلي ۾ نازڪ ۽ تاريخي دور هو. مرحوم بلبل، پنهنجي قلم سان ان دور ۾ جنهن جدت آفرين ۽ ندرت آميز اسلوب ۽ پيرايه بيان ۾ نڪتہ سنجي ڪئي آهي، اها هڪ تاريخي خدمت بنجي چڪي آهي.

مرحوم بلبل جي تاليفات کي شايع ٿي، لڳ ڀڳ مني صدي گذري چڪي آهي. اڄ زماني جي رفتار ٻي ٿي چڪي آهي، پر بلبل جي فن جي افاديت ۽ اهميت، اڄ به اهڙي تازي نظراچي رهي آهي، جو ائين پيو محسوس ٿئي ته ڇڻ هن دور جي ترجماني ڪئي وئي آهي.

بلبل جا سڀ ڪتاب، پراڻي دور جي فن طباعت ۾ شايع ٿيا هئا، جن مان ڪي لڳ ڀڳ ٽيڙا آهن ته ڪي ٽائپ ۾ آهن. ظاهر آهي ته اڄ کان پنجاهه-سٺ سال اڳ، ان فن به نئين تجربن ۾ وڪ وڌائي هئي. نتيجو اهو نڪتو آهي، جو ڇپائيءَ جي سونهن، توڙي مواد جي صحت جو اهڙو قابل قد و مثال موجود ٿي نه سگهيو آهي.

بلبل مرحوم جا ڪتاب به ڇپائيءَ جي سلسلي ۾ چند ٽائپ وارن کان سواءِ، غلطي جو شڪار رهندا آيا آهن ۽ اڪثر ڪري ڪمياب، بلڪ ناياب ٿي

چڪا آهن. مون ڪتابن جي دوباره اشاعت جي سلسلي ۾، سنڌي ادبي بورڊ کي پيشڪش ڪئي. نهايت مسرت حاصل ٿي، جڏهن بورڊ پاران ڪتابن جي ڇپائي منظور ڪرڻ جي فيصلن کان مون کي آگاهه ڪيو ويو.

ان طرح ڪتابن جي صحت ۽ ايدٽ جي سلسلي ۾، منهنجي ٻي پيشڪش کي به بورڊ عزت بخشي. ان لاءِ به آءٌ بورڊ جي شڪريه ادا ڪرڻ کان سواءِ رهي نٿو سگهان.

مون ان سلسلي ۾، اسان جي هموطن ۽ پياري دوست، سنڌ جي مشهور صاحب فن، اهل قلم، اديب، شاعر، نقاد ۽ محقق، عزيزم گرامي صاحب جو نالي پيش ڪيو هو، جو منهنجي نظر ۾ بلبل جي تاليفات ۽ ان جي صحت ۽ تعارف لاءِ نهايت موزون انتخاب چئي سگهجي ٿو.

ان سلسلي ۾، بلبل جي تاليفات کي گڏ ڪرڻ جو مسئلو، اسان سڀني لاءِ حيران ڪن ثابت ٿيو. چند ڪتابن ۽ قلمي مسودن کان سواءِ، مون وٽ سڀ ڪتاب موجود ڪين هئا، ان ڪري دوستن احبابن ۾ قولھ ڪئي وئي. ڪجهه ڪتاب ته جناب گرامي صاحب وٽ اڳي ئي موجود هئا، باقي جو ڪجهه به مسودن جي صورت ۾ مون وٽ موجود هو، اهو سارو ذخيرو نقل ڪرائي، گرامي صاحب جي حوالي ڪيم.

گرامي صاحب، ”مهراڻ“ رسالي جي ادارت ۾ عديم الفرصت نظر آيو. وقت گذرندو ويو، اسان جي عجلت شعاريءَ، اسان کي وڌيڪ انتظار ڪاٽڻ کان ٽڪائي وڌو. نيٺ مون پنهنجن ٻين دوستن جي تعاون سان ”ديوان بلبل“ تيار ڪرايو. ان ۾ تشريحي وضاحت ۽ مقدمي جي اضافي ڪري، ضخامت جو سلسلو دراز ٿي ويو، جوفي الحال شايع ٿيڻ کان رهجي ويو.

ان وچ ۾، جناب گرامي صاحب سان خط و ڪتابت جو سلسلو جاري رهيو. مدت مدي ه جي انتظار کان پوءِ جناب محمد ابراهيم جويي صاحب کان اها خوشخبري ملي، ته گرامي صاحب، ڪم کي شروع ڪيو آهي، ۽ ديوان بلبل سان گڏ، ٻيا به ڪيئي ننڍا وڏا ڪتاب درست ڪري رهيو آهي. ان بشارت کي غنيمت سمجهي، ان جي تڪميل تائين انتظار ڪندو رهيس. تان جو گرامي صاحب جو فرمائشي حڪم پهتو ته ديوان بلبل جي تصحيح ۽ نقل جو ڪم پورو ٿي چڪو آهي. ان لاءِ، تعارف جا ٻه لفظ اوهان کي لکڻ گهرجن.

بلبل جي ديوان کي ڏسي نهايت مسرت ٿي. ڪيترا مغلق ۽ منجهيل اشعار، جي نه ڪو پڙهڻ ۾ ٿي آيا ۽ نه ڪي سمجهڻ ۾ ٿي آيا، سي نه فقط گرامي صاحب درست ڪيا، پر ان سان گڏ انهن جي تشريح به ٻڌائي.

ان کان پوءِ منهنجي ”ٻه اکر“ 1- اهو مطالعو شروع ٿيو. مون معذرت ڪئي ته آءُ جو ڪجهه به لکندس، ان کي مبادا، ”پدرم سلطان بود“ جي طعن و تشنيع جو شڪار ٿيڻو پوي، پر گرامي صاحب جي حجت ۽ دليل اسان جي معذرت کي ناقابل قبول قرار ڏنو. گرامي صاحب چيو ته، ”آلود سڙالا بيه“، ”بلبل“ تي ٻين گهڻن لکيو آهي ۽ گهڻو ڪجهه لکيو آهي. مناسب آهي ته اوهان جي قلم مان به ڪجهه لکيو وڃي، شرط جي پوئواري ڪئي وڃي. لهنذا، بسم الله ڪري لکڻ شروع ڪيم. اميد ته اهي به اکر قبول پوندا.

مرحوم ”بلبل“ جي فن ۽ شخصيت تي سوچيندي، اقبال جو هي شعر بر محل نظر اچي ٿو، فرمائي ٿو:

هزارون سال نرگس اپني بي نوري پي ورتي هي

بڙي مشڪل سي هوتا هي، چمن مين ديدہ ور پيدا!

ان شعر جي شرح، نه معلوم ناقدن ۽ شارحن ڪهڙي ڪئي آهي، پر منهنجي ناچيز سمجهه ۾ اقبال جو اهو اشارو، ”وليءَ، عاشق ۽ شاعر ڏانهن ٿيل آهي ڇا لاءِ اهي ٽيئي مقدس هستيون، قوم لاءِ مثل ”روح، دل ۽ زبان“ جي آهن، يعني قوم جا اهي ٽيئي رئيس عضوا آهن اهي ”حق“، ٻين لفظن ۾ ”حسن“ جا متلاشي، شناسا، جو بنده، پابنده ۽ گو بنده آهن. هو پرده غيب کي، ٽيلڪسوپ يا ٽيسٽ ٽيوب سان نه، پر ذوق، ذڪاء، حس، ادراڪ ۽ ڪشف جي ذريعي، ڇاڪ ڪري، حقيقت جي تصويري کي هو بهو ڏسن ٿا، ۽ ڏسي ڪري، ڪنن هوندي ٻوڙي ۽ اکين هوندي انڌي ۽ قوم اڳيان ان کي، عام فاهيم قول ۽ فعل، اشارات ۽ ڪنايات ۾ پيش ڪن ٿا، ۽ اهڙيءَ طرح قوم جي مسئلن ۽ مشڪلاتن کي حل ڪرڻ لاءِ، قدم قدم تي رهنمائي ڪن ٿا.

اهو به خيال ۾ رکڻ گهرجي ته نبوت، ولايت جو اعليٰ درجو آهي ۽ مجذوبيت، عشق جو ادنيٰ درجو آهي. باقي رهيا سائنسدان ۽ فلسوف، جي پڻ حق کي ڳولڻ جي هام هڻن ٿا، سي دنيا جي اسٽيج تي مذڪور بالا، اعليٰ ڪردارن ۾ ائين آهن، جن مسخرو جو ”هيرو“ جي هر هڪ حرڪت جي نقل ڪرڻ جي ڪوشش ڪري، سامعين جي خوش طبعيءَ جو سبب پيدا ڪندو آهي.

مولانا ظفر علي خان مرحوم جو هي شعر:

جو نقطه ورون سي ڪهل نه سکا، جو فلسفيون سي حل نه هوا،

وه راز، اک ڪملي والي ني، بتلاديا چند اشارون مين.
مٿي عرض ڪيل فرق جي تصديق ۽ تائيد ڪري، ”ڪشف ۽ ادراڪ“ جي قوت کي، مشاهدي ۽ منطق، دليل ۽ حجت ئي فوقيت ڏئي ٿو.
جيڪڏهن غالب مرحوم:

عشق پر زور نهين هي به وه آتش غالب،
ڪه لگائي نه لگي، اور بجهائي نه بني.
عشق جي بجاءِ، شر جي باري ۾ چوي ها ته جيڪو درست هجي ها، چو ته شعرتي پڻ ڪوبه زور ناهي.

جيڪڏهن عاشق لاءِ، حافظ:
هرگز نه ميرد، آن ڪه دلش زنده شد به عشق،
ثبست، بر جریده عالم، دوام ما.
چيو آهي، ته، شاعر کي وري، ”الشعراء تلاميذ الرحمان، سان ياد شاد ڪيو ويو آهي.
اسان وٽ، هڪ شاعر دلربش چيو آهي ته:

”شاعر پراين ٻڌل ڳالهين سان هرگز ٻڌل ناهي، بلڪ سچو شاعر ذاتي تجربات ۽ دلي جذبات کي قلمبند ٿو ڪري، ۽ قومي شاعر، قوم ۽ ملڪ جي ڏڪن ۽ دردن جي ترجماني ٿو ڪري، سو به جيسين قوم جي ڏڪن ۽ دردن کي پنهنجو ڏڪ ۽ درد نه سمجهندو، تيسين سندس ڪلام ۾ اثر جو پيدا ٿيڻ مشڪل ئي ناهي، پر هڪ محال امر آهي.“

اهو بلڪل صحيح، پر منهنجي ناچيزراءِ اڃا به -تي ڏاڪا مٿي آهي. ذاتي تجربات ۽ دلي جذبات ڇا، معاملو ڪشف ۽ ادراڪ تائين پهچڻ گهرجي. قوم جي ڏڪ جي ترجماني ڇا، خود قوم جي ڏڪ ۽ احساس جو مجسٽمو ٿيڻو ٿو پوي. شاعر، قوم کان جدا ڪا چيز ناهي، ”شاعر قوم آهي ۽ قوم شاعر آهي،“ ٻنهي ۾ هڪ قسم جو اتحاد ۽ عينيت ٿا پيدا ٿين. ايتريقدر جو:

تاکس نه گوید بعد زین، من دیگرم تو دیگر!

ان طرح خوشي ۽ غم، ترقي ۽ تنزل به بيروني ۽ عارضي ڪيفيتون آهن، جن جي اصلاح ته ٻيا ماڻهو به ڪري سگهن ٿا. شاعر قوم جي انتهائي غرض ۽ غايت کي مدنظر رکي ٿو ۽ سندس ذهني ۽

جذباتي انقلاب سان دلچسپي رکي ٿو. عاشق فقط هڪ فرد کي محبوب ۽ مطلوب رکي ٿو. پر شاعر ساري قوم کي!

هن خيال کي مسز سروجني نيدو، مولانا حاليءَ جي وفات جي سالياني موقعي تي تقرير ڪندي، صاف لفظن ۾ ادا ڪيو آهي ته:

”حاليءَ کي قدرت طرفان، صحيح پيشگوئيءَ ڪرڻ جي صلاحيت عنايت ٿيل هئي ۽ هن جي ڪلام جي وڏي خوبي اها هئي، جو سندس ڪلام تمام سليس ۽ دلنشين انداز ۾ هو. سندس لفظ اهڙا ته آسان هئا، جي بهراڙيءَ جون زالون به آسانيءَ سان سمجهي سگهنديون هيون.“

اها آهي چند لفظن ۾ سچي شاعر جي سچي حقيقت، يعني حقيقت جو انڪشاف ڪرڻ ۽ عام فهم انداز ۾ بيان ڪري عمل جي جوش پيدا ڪرڻ جي قوت رکڻ. پهرئين ڪلام لاءِ ”ولايت“ پئي لاءِ ”علم“ ۽ ٽئين لاءِ ”عشق“ جي ضرورت آهي. شاهه لطيف چو اهڙو مقبول آهي؟ ڇو ته هوانهن تنهي چيزن جو مرڪب آهي. هو ”ولي“، ”عاشق“ ۽ ”شاعر“ تنهي جو جامع ۽ لطيف ”امتزاج“ هو. هوبيك وقت ولي به هو، ”شاعر“ به هو ۽ عاشق به هو.

هاڻي وري اهو سوال ٿو اٿي ته ”شاعر“ حقيقت جو انڪشاف عام ٻوليءَ ۾ ته ڪري ٿو، پر ان جو ”اظهار“ ڪهڙي مقصد سان هڻڻ گهرجي؟ ان مسئلي تي اقبال جي هڪ شارح چيو آهي ته ”شاعري جذبات جي اظهار جو ذريعو آهي ۽ هوءَ انهن جي ترجماني پنهنجي مخصوص انداز ۾ ڪندي آهي. ان طرح شاعريءَ کي ان ڳالهه سان به واسطو ناهي ته جذبات جو اثر حيات انسانيءَ تا ڇا ٿيندو. اهو ئي سبب آهي جو شاعرانه طرز ادا لاءِ نه ڪو مقصد آهي ۽ نه مصلحت، اسان ان تي ڪا به روڪ وجهي نٿا سگهون، سواءِ انهن جي جيڪي بندشون ”فن به“ تقاضائي فن“ هو پاڻ پنهنجي لاءِ تجويز ڪري.“

(اقبال کا مطالع، مولف سيد نذير نيازي)

مٿئين پيش ڪيل تاويل سان منهنجو اختلاف آهي. مٿئين نقاد، اهو نظريو انگريزيءَ شاعريءَ جي انهي ٽوليءَ مان ورتو آهي، جن جو گويا تڪيه ڪلام ئي آهي ته ”فن برائي فن“ هڻڻ گهرجي ۽ فن پنهنجي لاءِ پاڻ ئي ”ماڻ“ آهي. فن جو موازنو ڪنهن به ٻئي معيار سان نه ڪيو وڃي، يعني ان کي ڪنهن ٻي منزل مقصود جو ذريعو نه ڄاڻڻ گهرجي. بلڪ هو پاڻ پنهنجي لاءِ منزل مقصود آهي.“

خوشيءَ جي ڳالهه آهي جو خود انگريز اديبن مان ئي ان گروهه جي مخالفت جا رج برنارڊشا جي اڳواڻيءَ هيٺ ٿي چڪي آهي. اهي به هاڻي اڳين راءِ تي نظر ثاني ڪري رهيا آهن. ظاهر آهي ته جيڪڏهن ڪوبه ”فن“ ممد حيات نه آهي ته پوءِ اهو ”فن“ ڪهڙي ڪم جو؟ اهڙي جن کي ”فن“ ڪيئن چئبو: ”فن“ جي منتها، ته ”فن“ کان ٻاهر ڳولڻ گهرجي. رڳو ذريعي کي مقصد نه قرار ڏيڻ گهرجي.

اوائلي يوناني فلسفي جي هڪ قول موجب، سموري ڪائنات جو ماڻ، پاڻ انسان آهي، هرفن جو قدر ضرور ان لحاظ سان ڪبو ته انساني زندگيءَ تي ان جو ڪهڙو اثر ٿيو. جيڪڏهن ڪوفن، انساني حيات کي سنواري درست ڪري، قوئي ۽ زڪي ڪري ٿو ته پوءِ اهو فن ڪامل چئبو، پر جي ان جو اثر زندگيءَ کي ڪيرائڻ، ناپاڪ ڪرڻ، ناس ڪرڻ، ڪمزور ڪرڻ ثابت ٿيندو ته پوءِ اهو فن مردود ۽ ناقص شمار ڪرڻ گهرجي ۽ ان جو نالي ”فن“ نه، پر ”فتنو“ هئڻ گهرجي.

ان نقطهءَ نظر سان شاعريءَ کي به محض ”ادائي جذبات“ يا ”اظهار جمال“ يا ”انڪشاف حقيقت“ تائين محدود نه سمجهڻ گهرجي. بلڪ مذهب وانگر ان کي حيات انسانيءَ جي تمام طرفن ۽ گهرين تي طاري سمجهڻ گهرجي ۽ ان کي زندگيءَ جي معنيٰ، منزل جي حس ۽ ادراڪ پيدا ڪرڻ ۽ شعور حاصل ڪرڻ جو اوزار تصور ڪرڻ گهرجي. بس هوائي شاعريءَ جو ڪمال آهي، جنهن کي ”رومي“: ”جزوبست از پيغمبري“ سان ياس ڪرڻ فرمايو آهي، ۽ علامه اقبال ان کي ”تنقيه حيات“ سڏيو آهي. ان لاءِ ئي آيو آهي. *إِنَّ مِنَ الشَّعْرِ الْحِكْمَةَ*.

اهوئي سبب آهي جو شاعر کي رڳو فني ڪمال جي اعتبار سان يا پبلڪ جي فقط ڪنهن خاص حصن تي اثر وجهڻ جي لحاظ سان نه ٿوريو، ڇو ته مصلح ۽ مضر ٻنهي قسمن جي شاعري مقبول ٿي سگهي ٿي. اهڙي شاعري به موجود آهي جا قوم ڪاهليءَ، عياشيءَ تباهيءَ جا درياءُ وهائي. انساني زندگيءَ کي پست ۽ تباهه ڪري ڇڏي ٿي ۽ اصل مقصد ۽ غرض ۽ غايت کان هٽائي ۽ برغلائي ڇڏي ٿي.

ٿورن لفظن ۾ اگر چئجي ته پوءِ ائين ئي چئي سگهجي ٿو ته شاعريءَ لاءِ معيار اهو ٿي سگهي ٿو ته ڏسڻ ۽ پرکڻ گهرجي، ته ان انسانذات جي غرض ۽ غايت کي ڪيتريقدر واضح ڪيو ۽ ان کي

حاصل ڪرڻ ۾ ڪيتري مدد ڏني. ان طرح قومي شاعري، ان جي انهيءَ حصي کي چئبو، جا ڪنهن خاص قوم سان، يا خاص وطن سان تعلق رکندڙ هجي.

ان سلسلي ۾ ڪوبه فڪر ڪرڻ نه گهرجي، جيڪڏهن اڄ قوم جو شيرازو بگڙي ويو آهي ۽ قوم جا رئيس عضوا شل ۽ لاغر ٿي ويا آهن، ته پوءِ بيشڪ مٿيون ذڪر ڪيل ٿيئي زبردست شخصيتون، هن زماني جي برڪت چئجي يا حرڪت چئجي، فورڊ جي موٽرن وانگر ڪثرت ۾ پيدا ٿيون آهن، جي پنهنجو قدر ۽ قيمت به وڃائي چڪيون آهن، پراهي سڀ عارضي لغزشون سمجهڻ گهرجن. جن کي اصولڪي منصب ۽ مقصد جي تڪذيب ۾ نه شمار ڪرڻ گهرجي. نه ڪو مائوس ٿي گهرجي. فقط ضرورت اها آهي ته شاعريءَ جي اعليٰ مقصد کي دوباره نظر ۾ آڻڻ گهرجي. ان جي صحيح مثالن کي مطالع ڪرڻ گهرجي ۽ اهڙن شاعرن جي جذبات، حالات ۽ خيالات کي سمجهڻ جي ڪوشش ڪرڻ گهرجي. اهڙن شاعرن جي ڪلام ۽ پيغام کي پنهنجي دؤر ۾ مشعل راه بنائڻ گهرجي.

ايتري تمهيد کان پوءِ آءٌ هت هڪ اهڙي شاعر جو ذڪر ڪندس جو زور مَس، يعني محض علمي قابليت ۽ مشق سان نه، پر قد رتي طرح سان، شاعرانو ملڪو حاصل ڪري پيدا ٿيو هو، جو سنڌ جي ادبي گلستان جو ”بلبل“ هزار داستان هو. جنهن جي زندگي، سچ پچ ”گل ۽ بلبل“ جي قصي وانگر گذري چڪي آهي. جنهن جي حياتيءَ جون پويون گهڙيون به ساز ۽ سخن جي جهوليءَ ۾ گذيون. جنهن جي شاعري، مٺي صديءَ گذرڻ کان پوءِ به مقبول ۽ زندهه آهي. جنهن کي سنڌ جي محقق ناقدن، پير حسام الدين راشدي، مرحوم ”بسمل“، مرحوم حاجي خادم، سيد علي اڪبر شاهه، مولانا گرامي صاحب، خليل صاحب، سنڌ جو سعدي، حالي ۽ اڪبرالھ آباديءَ قرار ڏنو آهي. جنهنجي صدا، ”صدائي قوم“ هئي. جنهن اڄ جي سياسي، اخلاقي، ذهني ۽ ديني خرابين جو احوال ۽ انهن جو علاج پنجاهه سال اڳ قلمبند ڪيو آهي. جنهن جي شعر و شاعري، مٿي ذڪر ڪيل معيار موجب، بلڪل پوري آهي. اهو به ياد رهي ته جو ڪجهه مان چئي رهيو آهيان، سو رڳو فرزندانه محبت ۽ جذبه عقيدت جي پيداوار ناهي، اگرچ منهنجي عمرءَ تجربي، علم ۽ مطالع وارو ڪو به فلسفي جو شاگرد، هن معاملي ۾ ذاتيات کي بالائي طاق رکي، منصف مزاجيءَ سان مون وانگر ئي راءِ زني ڪري ٿي سگهيو؛ ان هوندي به ڪو هن ۽ ماڻهن جا وات ڪنهن به بند نه ڪيا آهن؛ تنهنڪري ”پدرم سلطان بود“ جي طعني کان بچڻ

لاءِ مون مٿيون طريقو لامحالہ اختيار ڪيو آهي ۽ ٻين محققن جي خيالن ۽ رايُن ڏانهن اشارو ڪيو اٿم.

اها به هڪ عجب جهڙي حقيقت آهي ته سنڌ جو مايه ناز نڪتہ سنج ۽ شاعر شيرين بيان، مرحوم ”بلبل“ نه ڪنهن مشهور تعليمي درسگاهه جو سَنَد يافتہ هو ۽ نه ڪنهن جيّد ۽ قادر الڪلام شاعر وٽان شاعري سڪيو هو.

مرحوم ”بلبل“ ميهڙ جهڙي مردم خيز سر زمين ۾ پيدا ٿيو ۽ اتي جي ننڍن مڪتبن ۾، ان زماني جو مروج درس، سنڌي، فارسي ۽ عربي پڙهيو هو. پر پوءِ ڪتابن جي محدود دنيا کان جلدي بيزار ٿي هن دنيا جي جامع ۽ جذبات ۽ احساس جو درس حاصل ڪيائين ۽ ڪائنات جي ڪتاب جي ورق گرداني شروع ڪيائين. مرحوم ”بلبل“ اهو علمي سفر پنهنجي خداداد ذهن ۽ زڪاء جي ذريعي سان سالن جو مهينن ۾ ۽ مهينن ۾ پورو ڪيو.

مرحوم ”بلبل“ ان جي ابتدا 1872ع ۾ انجنيري کاتي ۾ داروغه جهڙي ننڍڙي ملازمت ۽ مشغوليءَ سان ڪئي. پر سرڪاري نوڪريءَ جي پابندي، ”بلبل آزاد“ کي گويا بوسائٽ لڳي. سندس انتهائي قابليت، سليقه شعاري، ڪلام جي فصاحت ۽ طبعي خوش ذوق، اديبانہ ۽ شاعرانہ بود و باش کي ڏسي، هڪ انگريز انجنيئر کيس سڃاڻي ورتو ۽ ساڻس دوستي ۽ آشنائي پيدا ڪري، کيس قديم زماني جو هڪ قيمتي شاهنامہ فردوسي تحفہ طور ڏئي، گويا مرحوم جي علمي، سمند ذوق تي تازيانہ هنيائين. اهو نسخو اڄ دهليءَ جي عجائب گهر ۾، مرحوم حامد علي ڪليڪٽر جي معرفت مرحوم ”بلبل“ جي نالي عطيه طور موجود ۽ محفوظ آهي.

جڏهن ته ميهڙ جهڙو ننڍو شهر مرحوم ”بلبل“ جي علمي ۽ ادبي قابليت ۽ لياقت لاءِ پورو پئجي نه سگهيو، تڏهن مرحوم کي ڪراچيءَ جي مرڪزي شهر ۽ ان جي علمي ۽ ادبي، ملڪي ۽ سماجي مرڪز ڪشش ڪري چڪي ورتو.

ميهڙ کان ٻاهر نڪرڻ جو هڪ ٻيو به ظاهري سبب هو، مرحوم ”بلبل“ پنهنجي خاندان ۾ ننڍي ۾ ننڍو چوٿون ڀاءُ هو. سندس ٻيا ٽي ڀائر زمينداريءَ جي ڪمن ۾ مصروف هئا ۽ زمينداريءَ سان گڏ، راجن جا چڱا مڙس به هئا. مگر ”بلبل“، جو رڳو مطالعي ۽ علمي مشغلي ۾ محور هئندو هو، تنهن کي رئيسيءَ ۽ زمينداريءَ سان ڪا به دلي وابستگي نه پيدا ٿي. جسماني ۽ ذهني بار کي جڏهن

ته برداشت ڪري نٿي سگهيو. تڏهن لازمي طور سارو بار سندس پائرن تي پيو. زمينداريءَ جي ڪڪ ڪندڙ ڪاروبار، راجن جي نبيري-نڪيڙيءَ جي روزمره واري ڪلڪل ۽ پٽ-ست کان آجي ٿيڻ لاءِ، ميهڙ مان ٻاهر نڪري، آزاديءَ جي عالم ۾ ڪم ڪرڻ لاءِ تياري ڪيائين ۽ پنهنجي ئي شعر تي عمل ڪيائين، جنهن ۾ چيو اٿس:

”دنيا سندا تماشا، گهر کان نڪر ته ڏسندين“

آخرڪار، مرحوم بلبل، 1889ع ۾ ڪراچيءَ پهتو. سنڌ جي سر سيد، مرحوم خان بهادر حسن علي افنديءَ جي جوهر شناس نگاهه، مرحوم ”بلبل“ کي سڃاڻي ورتو ۽ کيس پنهنجي سياسي، سماجي، علمي ۽ تعليمي تحريڪ کي زور وٺائڻ لاءِ پنهنجو دوست، رفيق، معاون ۽ دست راست ڪرڻ ۾ ڪامياب ٿيو. بقول مولانا گرامي:

”مرحوم بلبل جي هيءَ حياتي، مرحوم حاليءَ جي لائيف وانگر هئي. سر سيد مرحوم جي راهه ۾ جو سنگ گران حائل رهيو، تنهن کي مولانا حاليءَ پنهنجي شعر ۾ بيان سان دور ڪيو. قدامت پرستي، شخصيت پرستي، تنگ دلي ۽ بد رسومات جي مذمت ڪري، سر سيد جي ڪم لاءِ ميدان صاف ڪيائين، تيئن مرحوم ”بلبل“ ان وقت ۾، سنڌ محمدن ائسوسيئيشن جي پاران، معاون، اخبار جي چارج، سنڌ جي سر سيد جي ايماء ۽ اشاري تي ورتي ۽ چارج وٺندي ئي مرحوم حاليءَ وارو ڪم شروع ڪيائين. سندس پر زور ۽ پر جوش ظريفانه ۽ فلسفيانه، رنگين ۽ دلنشين مضمونن ۽ شعرن کي پڙهي، سنڌ جا ماڻهو حيران رهجي ويندا هئا. آخرڪار سنڌ جي ڪنڊ ڪڙڇ ۾ سندس تنقيدي خيالات ۽ تعميري جذبات جو بي پناهه اثر پيدا ٿيو. مرحوم ”بلبل“ تعليم جهڙي خشڪ مضمون کي دلچسپ بنائڻ لاءِ اهڙا ته عمدا، رنگين ۽ مدلل مضمون کي دلچسپ بنائڻ لاءِ اهڙا ته عمدا، رنگين ۽ مدلل مضمون لکيا، جي اڄ به قابل غور آهن. سنڌيءَ زبان کي پنهنجي ظريفانه رنگ سان اهڙو ته شيرين ۽ نمڪين ڪيائين، جو ان جو اثر جادوءَ وانگر ٿيڻ شروع ٿيو. سندس ظريفانه اشعار، ظرائف، قلمي نوڪ جهوڪ، ندرت آميز تحرير جي سببان هر هنڌ ”بلبل بلبل“ جي وائي وات هئي. اديبن ۽ شاعرن، سياستدانن ۽ قومي ڪارڪنن، ميرن ۽ پيرن، حاڪمن ۽ وزيرن وٽ سندس قابليت ۽ صلابت راءِ جو چرچو ٿي ويو. مرحوم بلبل، مذاق ۽ ظرافت سان، مرحوم افندي لاءِ ائين ميدان هموار ڪيو، جيئن حالي مرحوم، رڻ ۽ رٿارڻ، تنبيهه ۽ نااميديءَ سان مسدس لکي، مَس مَس پيدا ڪري سگهيو هو.“

بيشڪ مولانا گرامي صاحب جو مٿيون تجزيو، بلبل جي طريقي کار جي بلڪل صحيح تصوير آهي.

سندس تعريف ۾، ڪن وقتن تي، خود مرحوم افنديءَ جي واتان هي لفظ نڪرندا هئا. چونڊو هو: ”مون کي عجب آهي ته اهڙو انسان، ميهڙ جهڙي ننڍڙي شهر ۾ ڪيئن پيدا ٿيو؟“

الغرض مرحوم افنديءَ جي سڀني ڪمن ۽ تحريڪن ۾ مرحوم بلبل سندس قلمي تعاون ڪندو آيو. دڪن انگريڪلچرل رليف ايڪٽ جو سوال، جڏهن مرحوم افنديءَ هت ۾ ڪنيو، تڏهن مرحوم بلبل سندس مشير خاص جي حيثيت سان رفيق ڪار رهيو.

ان طرح پوني جي ڪميشن، جڏهن افندي مرحوم کي گهرايو، تڏهن ڪاغذن تيار ڪرڻ جو بار، مرحوم بلبل جي ذمي ڪيو ويو. مرحوم ”بلبل“ ٿوري ئي عرصي ۾، سنڌ جي سڀني آبادگارن جو احوال گهرايو ۽ ضلعي وار انهن اڪرن سان ياد داشتون تيار ڪيون، جن ۾ ڊڪرين جي ذريعي آبادگارن جي زمين ۽ ملڪيت جي نيڪال جا انگ اکر گڏ ڪيل هئا. ان طرح قرضن ۾، جي وياج تي وياج هلندا هئا، سي به بلبل مرحوم وڏي محنت سان گڏ ڪيا، آخر مرحوم افندي کيس پوني ڏانهن پاڻ سان گڏ وٺي ويو ۽ وقت بوقت ڪميشن اڳيان، شاهدي ڏيندي، بلبل کان نوٽ وٺندو رهيو. هن حيرت انگيز محنت ۽ انگن اکرن جي وسيع دنيا ۽ هرقري کي حيرت انگيز حوالن سان مدلل ڏسي، خود انگريز ميمبر به حيران رهجي ويا. آخرڪار ”بلبل“ جي ڪاوش نتيجي خيز ثابت ٿي، ڪميشن متاثر ٿي ۽ سنڌ سان اهو دڪن ايگريڪلچرسٽ رليف ايڪٽ لاڳو ٿيو، جنهن جو فائدو، انگريز جي دؤر ۾ ڪافي طرح سان مسلمانن حاصل ڪيو ۽ ملڪيتون بچايون. اڄ سوڌو سنڌ جا آبادگار، سول ڪورٽن ۾ ان جو فائدو وٺي رهيا آهن. ان جي اهميت کان مسلمان وڪيل چڱيءَ طرح سان واقف آهن.

مرحوم بلبل کي سنڌ جي صحافت ۾ به اوليت جو شرف حاصل آهي. ”بلبل“ پهريون شخص هو، جنهن سڌي ادب ۾ صحافت کي هڪ زنده ۽ اثرائتي فن جي حيثيت ۾ روشناس ڪرايو. اخبارون ته هونءَ پيون به اڳي پوءِ جام نڪتيون، پر منجهن ”بلبل“ وارو دلپذير رنگ ۽ ڍنگ نه پيدا ٿي سگهيو. مزاح ۽ مذاق، طنز ۽ ظرافت جي رنگيني ۽ چاشني، نيوز کان وٺي ويوز تائين قائم رکڻ، بلبل جو ڪم هو. ٻين کان ان جي تقليد ٿي نه سگهي. جنهن اخبار ۾ سندس ڪو مضمون شايع

ٿيندو هو. اها شهرت جي اعليٰ مقام تي پهچندي هئي. مرحوم بلبل جي مسيحا نفسيءَ سا ڪيئي مرده اخبارون توڙي رسالا زنده ٿي پيا.

مدرسته الاسلام ڪراچي جو ماهوار رسالو ”جامع العلوم“ مولوي ميان محمد عثمان نورنگ زاده، معلم الفقه (جنهن جي ديني تصنيفات خصوصاً تفسير ”تنوير الايمان“ سنڌ ۾ مشهور آهي) جي ادارت هيٺ نڪرندو هو مگر اهو رسالو ڪن سببن ڪري مقبول ٿي نه سگهيو. چنانچہ ڪن اهل علم دوستن جي صلاح تي، مسٽر وائيس، پرنسپال مدرسته الاسلام، ان رسالي جون واڳون بلبل جي هٿ ۾ ڏنيون. نتيجو اهو ٿيو جو رسالي جون واڳون بلبل جي هٿ ۾ ڏنيون. نتيجو اهو ٿيو جو رسالي جي آشتاعت ۽ شهرت ۾ اضافو ٿيو. هونءَ به ان دؤر ۾ اهڙو ڪوبه رسالو يا اخبار نه شايع ٿيا هوندا، جن متعلق ساڻس صلاح ۽ مشورو نه ڪيو ويو هوندو، يا نالو نه رکايو ويو هوندو، يا افتتاح نه ڪرايو ويو هوندو. نئين اخبار يا نئين رسالي جي شروعات بلبل جي مضمون يا نوٽ سان ڪرڻ، سعادت جو نشان يا بسم الله سمجهي ويندي هئي.

مرحوم آفنديءَ جي وفات کان پوءِ، مرحوم بلبل جي وڏي ڀاءُ رئيس پير بخش خان جي رحلت سبب، کيس پنهنجي وطن ميهڙ ۾ امور خانه داريءَ ۽ زمينداري کي سنڀالڻ لاءِ مجبور ٿي موٽڻو پيو. هي اهو وقت هو، جنهن ۾ سندس شناسائي جو سڪو سنڌ جي ڪنڊ ڪڙڇ ۾ رائج هو.

ميهڙ ۾ رهندي، ڪيترن اخبارن جي ايڊيٽري کيس اچي وئي، پر پاڻ وطن کان ٻاهر نه نڪتو. اول هڪ هندڪي اخبار، ”ڪراچي گزيت“ جو ايڊيٽر ٿيو، جا هفتي ۾ ٻه ڀيرا شايع ٿيندي هئي، جنهن ۾ سندس ظريغانه مضمون پوندا هئا. وري ٻي اخبار ”خير خواه“، لاڙڪاڻي جو چار سال کن ايڊيٽر رهيو، ان طرح حيدرآباد جي

هفتيوار ”مسافر“ جو پڻ ايڊيٽر ٿيو. ان کان، ”آفتاب“ سکر جو ايڊيٽر تادم حيات رهيو. سکر جي اخبار ”الحق“ جي ادارت کان اول ته انڪار ڪيائين، پر پوءِ آهستي آهستي ان اخبار جي ادارت به سندس ذمي ٿي ويئي.

مرحوم بلبل جي ان دؤر، ڪيترا نوان نوان اهل قلم پيدا ڪيا، جن کانئس صحافت ۽ مقالہ نگاريءَ جي تربيت حاصل ڪئي. سنڌ جو مشهور مورخ ۽ محقق جناب مولائي شيدائي به سندس

تربيت يافته آهي، جنهن جي علمي ۽ قلمي صلاحيت کي مرحوم بلبل جي دور رس نگاهه تاڙي ورتو هو؛ پاڻ کيس پيشنگوئي طور چيو هئائين: ”مان ڏسان ٿو ته تون اخباري دنيا ۾ چمڪندين.“

مرحوم ”بلبل“ جي تعليمي ۽ سماجي خدمات جو سلسلو پڻ وسيع آهي. تعليمي ڪانفرنسن ۾ شرڪت، پراثر تقريرون، نصاب جا درسي ڪتاب، ڪانفرنس جا ٺهراءَ، پمفلٽ، اخبارن جا مقالا، آفيسرن کي مشورا، اهي سڀ اهي عملي ڪم آهن، جي تاريخي حيثيت رکن ٿا.

1902ع ۾ جڏهن آل انڊيا محمدن ايجوڪيشن ڪانفرنس ڪراچي ۾ ٿي، تڏهن مسٽر ٽي. ايڇ. وائينس، اسپيشل اسٽينڊنگ ڪاميٽيءَ جي سيڪريٽريءَ مسٽر ڪي. ايف. دهلوي، خط لکي، بلبل کان سنڌ جي مسلمانن جي تعليمي ضرورت متعلق رپورٽ حاصل ڪئي ۽ کيس دعوت ڏيئي، اها رپورٽ، ڪانفرنس ۾ پيش ڪرائي. اها رپورٽ اهڙي ته مقبول ٿي، جو سموري، ريزوليشن جي صورت ۾ پيش ڪري، پاس ڪئي وئي. ان جو ذڪر ڪانفرنس جي رپورٽ سال 1918ع، مطبوعه علي ڳڙهه جي 52 صفحي تي پڻ آيل آهي.

اسڪولن جي نصاب ۾ فارسي داخل ڪرائڻ جو ريزوليشن به مرحوم بلبل جي ڪتاب تان ورتل هو. ان جو محرڪ خود کيس بنايو ويو ۽ نواب وقار الملڪ ۽ مولانا حاليءَ جي فرمائش تي، پاڻ نهايت رنگين ۽ شيرين، فصيح ۽ بليغ فارسيءَ ۾ بر محل، برحسته، مدلل ۽ پر زور تقرير ڪري، ساري ڪانفرنس کي حيرت ۾ وجهي ڇڏيائين. ان تقرير جو داد، خود نواب وقار الملڪ ڏنو، جو وقت جو صدر هو. ان ريزوليشن جي تائيد به نواب وقار الملڪ ڪئي هئي. اهو ٺهراءُ پاس ٿيو ۽ ان وقت کان وٺي فارسي نصاب اسڪولن ۽ ڪاليجن ۾ رائج ڪيو ويو، جواچ سوڌو موجود آهي. ان رپورٽ جو سمورو مسودو، بلبل صاحب جي ڪتاب ”مسلمان ۽ تعليم“ ۾ موجود آهي، جو سال 1918ع ۾ شايع ٿيو هو.

مرحوم ”بلبل“ جي نغمه ريزيءَ جي غلغلي ڏانهن نه فقط سنڌ ۽ هند جا علمي حلقا متوجه ٿيا، پر ان سان گڏ، سندس قدر دائيءَ ۽ حوصله افزائيءَ جي سلسلي ۾، خيرپور ميرس جي رياست اهڙو حصو ورتو، جهڙو حيدرآباد دکن جي رياست، هند جي عالمن جي سرپرستي ڪندي، ورتو هو. خيرپور جا علم دوست والي، ۽ اهل علم، فارسي دان ۽ شاعر به ”بلبل“ جي فن ۽ شخصيت جا مداح ۽ گرويده رهيا.

مرحوم ”بلبل“ سندن علمي ۽ سماجي خدمتن جي سلسلي ۾ جي فارسي قصيده پيش ڪيا، سي قابل ديد ۽ لائق تحسين آهن. انهن تي کيس معقول انعام پڻ عطا ٿيندو رهيو. سندس مجلس ۽ محفل ايراني شاعرن جي موجودگيءَ ۾، معرڪه آرائي ۽ نغمه سنجيءَ تي خود فارسي شاعر به داد ڏيندا هئا.

مرحوم ”بلبل“ پاڻ چوندو هو ته

”افسوس! آءُ اهڙي وقت ۾ پيدا ٿيس جو ڪو به قدردان ڪونه آهي، ورنه تخيل جي بلندي، اڃا ڪجهه اور هجي ها!“

ياد رهي ته دربار خيرپور، ان وقت سنڌ جي مسلمانن جي سياسي ۽ اخلاقي بيداريءَ لاءِ خاص مرڪز بنجي چڪي هئي. ساريءَ سنڌ جي بهتريءَ جون تحريڪون اتي پيدا ٿينديون هيون ۽ پوءِ ساريءَ سنڌ ۾ عمل ۾ اينديون هيون.

هن رياست جي سياست ۽ خدمت جي تاريخ ۾، ٽن وزيرن جا نالا قابل ذڪر آهن: شيخ صادق علي، سردار محمد يعقوب، ۽ شيخ محمد ابراهيم، اهي سمورا مرحوم بلبل جا دوست هئا، جن سان مرحوم ”بلبل“ گڏجي، علمي ۽ ادبي، ملڪي ۽ سماجي خدمت جو دور گذاريو.

مرحوم ”بلبل“ جي تعليمي خدمات کان سندس وطن ميهڙ به مستفيض ٿيو. سندس برپا ڪيل هاءِ اسڪول، اڄ تائين موجود آهي. مرحوم بلبل ڪيترن سرڪاري ۽ نيم سرڪاري ادارن، سماجي جماعتن جو ميمبر پڻ رهيو. 1917ع ۾ کيس آنريري بئنچ مئجسٽريٽ جو چيرمن مقرر ڪيو ويو ۽ ڪمشنر جو درباري پڻ ٿيو. سندس شخصيت کان ڪمشنر نهايت متاثر رهيو. مسٽر لارنس، ڪمشنر سنڌ، کيس هڪ خط ۾ لکيو:

”سرڪار محسوس ڪيو آهي ته اوهان مسلم قوم جا همدرد ۽ بهي خواه آهيو، ۽ سنڌ جي مسلمانن جي سڌاري ۽ واڌاري بابت، اوهان جيڪي راي پيش ڪندا آهيو، سي اسان عزت واريءَ نگاهه سان ڏسندا آهيون.“

مرحوم ”بلبل“ جي قومي غيرت ۽ اسلامي حميت لاءِ ايترو چوڻ ڪافي ٿيندو، ته جڏهن مرحوم ”بلبل“ جي لکڻ تي، مارچ 1913ع ۾، ”انجمن هلال احمر“ جو وفد، ترڪيءَ لاءِ امداد حاصل ڪرڻ جي سلسلي ۾، سيٺ حاجي عبدالله هارون جي سرڪردگيءَ ۾، ميهڙ ۾ آيو، تڏهن زميندارن ۽

آفيسرن جي موجودگيءَ ۾ سندس ڪيل ولولہ انگريز تقرير جادوءَ جهڙو اثر ڪيو ۽ ترڪي فنڊ لاءِ، رپين جا ڏير لڳي ويا؛ ايتريقدر جو هڪ صاحب ته بي اختيار ٿي، پنهنجو ڪوٽ به لاهي ڏنو، جو نيلام ڪري 125 رپين ۾ وڪيو ويو.

ان موقعي تي تقرير کان پوءِ، مرحوم بلبل، جيڪا في البداهه نظم پڙهي، اها سندس هم عصر ماڻهن کي اڄ سوڌو ياد آهي، ان جا ٻه -تي شعر هن ريت آهن:

هنن جي خير مقدم ۾ اسان کي هيئن چوڻ گهرجي،
اجها هي زر، اجهي زيور، اجهي هي گهر، اجهي هي سر.

ان هڪ شعرتي، جو رقت انگيز نظارو پيدا ٿيو، جوان جو حال وڌڙا اڄ به بيان ڪري رهيا آهن.

ان نظم جو مطلع هن ريت هو:

پلي آيا، پلي اي سرگروه قوم، دين پرور،

مجاهد جي سبيل الله، فائز في هلال احمر.

اوهان جي خاص خدمت آ، خدا جي راهه ۾، ورنه،

ڪئي بستان، ڪئي ويران، ڪئي بنگلا، ڪئي هي برا!

اها پرجوش نظم، خاصي طويل آهي، جا هٿ نقل ڪرڻ جي گنجائش نه آهي.

”بلبل“ مرحوم، باوجود علمي، ادبي، سياسي مشغولين جي، ديندار، صوم و صلوة جو پابند، اهل سنڌو الجماعت جو صادق الاعتقاد فرد، شرعي مسئلن جو ماهر، ديني مطالعي وارو، عالمن ۽ اديبن جو يار، پيرن ۽ فقيرن جو محاسب ۽ صحبتي، نقشبندي طريقي ۾ راسخ الايمان مريد، ذڪر و فڪر، سوز ۽ سامان وارو پڪو مسلمان هو.

پاڻ پنهنجي مسجد ۾ اڪثري، پنج ٿي وقت، امامت جا فرائض ادا ڪندو هو. سندس وضع قطع نهايت پاڪيزه، پر ڪشش ۽ رعبدار هوندي هئي؛ لباس باوقار، شرعي سونهاري، ٻٽوٽان وار ۽ مٿي تي دستار ٻڌندو هو. هميشه دين جي عالمن سان تبادله خيالات ڪندو هو. سندس ديني ڪتابن جي بيش بها لئبريري ۾ عربي، فارسي، اردو ۽ سنڌي ڪتابن جو وڏو ذخيرو هو، جنهن ۾ تفسير، حديث، فقه، تاريخ، تصوف، سيرت، سوالح، مناظره، فلسفه، عروض، لغت ۽ منطق تي وڏا وڏا مستند ڪتاب

موجود هئا، جي سندس مطالعي ۾ رهندا هئا. اهوئي سبب آهي، جو پاڻ، عالمن جي گهڻي عزت ڪندا هئا.

اهل سنڌ جماعت سان وابستگيءَ جو سندس اهو حال هو جو پنهنجي اولاد لاءِ وصيت لکي ويو آهي ته، ”اگر ڪو فرد، ڪڏهن به سنت جماعت کان ٻاهر ٿي وڃي ته پوءِ کيس منهنجي ڇڏيل ملڪيت کان دستبردار ڪري، ساري ملڪيت وقف ڪئي وڃي.“

مطلب ته هند ۽ سنڌ ۾ شهرت يافتہ اديب، عالم ۽ شاعر ۽ بلند شخصيت جو مالڪ، اخبار نويس، اهل قلم، ميرن ۽ پيرن جي مجلسن ۽ محفلن جو مور، سياسي ۽ تعليمي اڳواڻ ٿي ڪري، دين جو هيٽرو قدر ڪري، نمازون پڙهي، امامت ڪرائي، دل کي قوم ۽ دين جي درد سان معمور رکي. اها سندس اها بي مثال وصف آهي، جا هن دؤر ڪنهن به وڏي ماڻهوءَ، سياستدان، تعليمي اڳواڻ، اديب ۽ شاعر، صحافي ۽ فاضل شخص ۾ مشڪل سان نظر ايندي.

جڏهن کيس ڪن دوستن، ملڪيت وڌائڻ لاءِ چيو، تڏهن پنهنجي ڪتابن جي لئبريريءَ ڏانهن اشارو ڪندي چيائين:

”پنهنجي اولاد لاءِ هيءَ دولت گڏ ڪيو ٿو وڃان، جا لازوال آهي، مفيد آهي ۽ بي بها آهي!“
مرحوم ”بلبل“ پاٽ جي نقشبندي بزرگ، مخدوم نظام الدين رحه صديقيءَ وٽ، بيعت ڪيل هو. ان کان سواءِ ان دور جو وڏو عالم ۽ مجذوب مولانا ميان غلام صاحب (جنهن کي ”ڏاڏو“ ڪري چئبو آهي)، وٽن رهندو هو، جنهن سان سندن روح رهاڻ رهندي هئي. ان طرح مولانا مجذوب جو ٻيو پيءُ، مولوي غلام نبي صاحب ۽ حافظ ڪمال الدين به سندس جليس ۽ رفيق رهيا.

قرآن ۽ حديث جي حقائق ۽ معارف تي، سندس گهري نظر هئي. ان سلسلي ۾ پاڻ سر سيد احمد جي، ”غزاليءَ“ تي ڪيل تنقيد جو جواب پڻ لکيائين، اهو سارو دفتر اڄ به گرامي صاحب وٽ موجود آهي. اهو جواب، سر سيد احمد جي ڪتابن تي، نهايت باريڪ خط ۾ لکيل آهي، جنهن جو قدر مطالعي کان پوءِ علم وارا لڳائي سگهن ٿا. ان جواب ۾ قرآن ۽ حديث مان اهڙا ته مدلل حوالا ڏنل آهن، جن کي هوند گڏ ڪري، ڇپائجي، جن جي مطالعي سان، سر سيد جي نيچريٽ جي ترديد ٿئي ٿي.

مرحوم بلبل جي مطالعي ۽ حافظي، دين ۽ ان جي تعليمات ۾ سمجهه ۽ فهم جو هڪڙو واقعو هن ريت آهي ته هڪ پيري، پنجاب کان هڪڙا ٻه وڏا عالم، کان پچندي پڇائيندي، اچي سنڌ ۾

نڪتا، سندن اختلافي مسئلو، ڪافي عالمن سڳورن وٽ پيش ٿيو، پر ڪٿي به حل نه ٿيو. سنڌ ۾ اتر سنڌ کان هليا، لاڙڪاڻو ۽ سکر ضلعا لتاڙي، اتفاق سان اچي ميهڙ نڪتا. سندن بلبل مرحوم سان به ملاقات ٿي؛ حالي احوالي ٿيڻ تي عالمن سڳورن، پنهنجو مسئلو بيان ڪيو. مرحوم بلبل ٻڌي، غور ڪري، آيت جي سياق ۽ سباق تي نظر وجهندي، هڪ اهڙو ته تعبير پيش ڪيو، جنهن ان اختلافي مسئلي لاءِ هڪ سلجهيل راءِ پيدا ڪئي. عالمن سڳورن جو شڪ شپهو دور ٿي ويو ۽ خوش ٿي، ان غير متوقع جاءِ تان پنهنجو مقصد حاصل ڪري، واپس وريا. هڪ پيري، رمضان شريف ۾، تراويحن پڙهائيندي، حافظ کي هڪ هنڌ ٽاڪاڻو پيو، جنهنڪري، پوين آيتن کي ورور ڪيو پئي دهرائائين، پر اڳيون آيتون سندس حافظي ۾ نٿي آيون. اتفاق اهڙو جو جماعت ۾ اهڙو حافظ يا قاري ڪونه هو، جو بروقت ڪيس لقمو ڏيئي سگهي. حافظ صاحب جڏهن ٽيون پيرو، ساڳين آيتن جو تڪرار ڪيو، تڏهن جهت، ”بلبل“ مرحوم ڪيس لقمو ڏنو، ۽ حافظ صاح، روان دوان ٿي ويو. نماز جي ادائگيءَ کان پوءِ، حافظ صاحب، مرحوم بلبل کان پڇا ڪئي ته آيا اها سوره اوھان کي ياد هئي ڇا؟ ”بلبل“ ورائيو، ته نه، اوھان جو به -تي پيرا سوره جي هر هڪ حصي کي پئي دهرايو، ايتري ۾ ان جي مضمون ۽ معنيٰ تي غور ڪرڻ سان گڏ، عبارت آرائي، بندش، وزن، بحر ۽ قافيه جي مناسبت تي به غور ڪندو رهيس، ائين ڪندي، زبان تي بي ساخته صحيح لفظ تري آيا، ۽ مون چئي ڏنا، خدا ڪيو جو درست نڪتا، ورنه مون کي اها سوره بلڪل ياد نه هئي.

”بلبل“ جي سيرت ۽ حالات زندگيءَ مان ئي سندس شخصيت جو پتو پوي ٿو. ائين چوڻ ۾ ڪو وڌاءُ ڪين آهي ته، سندس جاذب ۽ پرڪشش شاعريءَ ۽ بيان جو سبب خود سندس شخصيت به هئي. پارسيءَ واري، انسان کي ڪشش جي لحاظ مان ٽن گروهن ۾ تقسيم ڪيو آهي: پهريون گروهه غذا مثال آهي، جنهن کان سواءِ انسان هڪ دم به گذاري نٿو سگهي؛ ٻيو گروهه دوا مثال آهي، جنهن سان ڪنهن خاص وقت ۽ خاص مطلب تي واسطو رکي ٿو. جيئن بيمار، فقط صحت ٿيڻ تائين دوا جو محتاج رهي ٿو، تيئن، ڪن ماڻهن سان به انسان ذات جو تعلق مريض ۽ دوا وارو رهي ٿو ۽ ڪنهن خاص مقصد ۽ وقت لاءِ رگي ٿو.

ٽيون گروهه خود مرض جي مثال آهي، جنهن کان انسان ذات جو هر فرد جان بچايو پيو هلي! ڦاسڻ جي وقت ۾ هزار ڪوششون ڪري جند جان خلاص ڪندو آهي.

ان مثال موجب، ”بلبل“ کي پهرئين قسم سان تشبيهه ڏجي ته اها بلڪل بجا آهي. مرحوم ”بلبل“ مردن جو مور هو. جن ڏٺو، سي ٻڌائين ٿا ته سندن وعبدار گفتگو، محفل تي جادو ۽ رنگ چاڙهي ڇڏيندي هئي. سندس گرم گفتاريءَ اڳيان ڪوڪچي نه سگهندو هو. اهڙي جاذب نگاهه وضع قطع ۽ فطري شوخيءَ ۽ دلاويزيءَ سان گڏ سيرت به اهڙي خوشنما ۽ پرڪشش هئس، جو سندس ديدار لاءِ دوست احباب به ديوانه وار پيا ڦرندا هئا. سندس مُرڪ ۽ خوش گوئي، گهڻن لاءِ غذائي جان جو اثر رکندي هئي. وڏا ته وڏا، پر ٻار به سندس مشفقانه ۽ پدرانہ شفقت کان مسرون رهندا هئا. مطلب تي سڀ ڪنهن پهلوءَ تي جاذب نگاهه ۽ دلاويزهو.

ان ملوڪت کي سنڌيءَ ۾ هنن لفظن سان ياد ڪيو ويندو آهي: ”ڪنهن جو ڪلڻ به خواري، ڪنهن جا ويڻ به ورونهه.“

اهو ذاتي تجربو آهي ته، گفتگو ۽ ڪلام، دليل ۽ حجت به تيستائين اثاڻا نٿا ٿين، جيستائين صاحب-ڪلام جي شخصيت ۾ ڪا قوت تسخير نٿي ٿئي.

”بلبل“ جي ان قوت تسخير جا ڪيئي واقعا موجود آهن، انهن مان هڪ-ٻه واقعا پيش ڪجن ٿا: مرحوم بلبل جي دوستن مان هڪ آخوند ميان عطا محمد خان رئيس اعظم مٽيارن وارو هو. جو ڪجهه وقت ميهڙ ۾ اسسٽنٽ انجنيئر ٿي آيل هو. سندس بنگلو، بلبل جي بنگلي جي ڀرسان هو. اتي هڪ موقعي تي جناب آقا پي حسن جان سرهندي تشریف فرما ٿيو. پير صاحب جن جي تشریف آوريءَ تي. سڄي ميهڙ تعلقي جا مريد خادم اچي گڏ ٿيا، انهن سان گڏ شهر جا معزز

۾ ٿي وينا. اندريون ڪمرو ته چڪار ٿي ويو، پر ٻاهريون هال، توڙي آڱر ۾ به ماڻهو ويهي ويا. پير صاحب جي رعب ۽ ادب ڪري، هرڪو خاموش هو. مرحوم ”بلبل“ کي به پير صاحب جن جي ملاقات لاءِ دعوت مليل هئي، ”بلبل“ مرحوم ٻاهرئين در کان داخل ٿيندي ئي مٿيون سنائي وارو منظر ڏٺو؛ ڏٺائين ته هرڪو منهن منهن ۾ وجهيو، ڇپ چاپ بي زبان ٿيو ويٺو آهي، اهو ڏسي سندس طبيعت جوش کاڌو ۽ ائين چوندي خاموشيءَ جي مهر کي توڙيندي، اڳتي وڌندو رهيو ته:

”اڙي بابا! ڇپ ڇو آهيو، ڪنڌ ڳوڏن ۾ ڇوهنيا اٿو، چپن کي چونو ڇو لڳايو اٿو؟ اڙي، رحمت جو ابر، ميهڙ جي پونءِ تي وسي رهيو آهي، فيض وٺو، خوش ٿيو. ڳالهه ٻولهه ڪريو، پڇو، ڪڇو، دل جا

غبار ڪڍو. اڙي! ڪو ڪار بهر نانگ ته اندر ڪونه ويٺو آهي، جنهن جي ڊپ کان سُسي سوڙها ٿيا آهيون؟“

ائين چوندي، جيئن پير صاحب وٽ پهتو، تيئن مرحبا مرحبا ڪندي پير صاحب جن اٿي کڙا ٿيا. ساڻس مغلگير ٿيا ۽ کيس پرسان ويهاريائون ۽ دلي مسرت جو اظهار فرمايائون. ”بلبل“ جي ايندي شرط محفل جو رنگ ئي بدلجي ويو. ماڻهو سرها ٿيا، گفتگو شروع ٿي. هونءَ جو پير صاحب جن سان ڪنهن کي ڳالهائڻ جي جرات ئي نٿي ٿي، سا مُهر ٽٽي. هر ڪو آڇو ٿي ويٺو ۽ دستوري نموني ۾ محفل مڇي ويٺي. هيءُ هڪ مثال آهي، جنهن ۾ اسلامي برادريءَ ۽ برابريءَ کي پڻ ترجيح ڏني ويئي ۽ مرحوم ”بلبل“ جي بي تڪلف شخصيت تي پڻ روشني پوي ٿي.

بيو واقعو ڪراچيءَ جو آهي. ان دؤر ۾ ڪراچي ۾، بمبئيءَ مان ٿيتر ايندا هئا، انهن ۾ زنده ماڻهو ڪردار ادا ڪندا هئا. سٺي ماڻهن جو دؤر گهڻو پوءِ آيو آهي.

ان وقت هڪ پارسي عورت جو ڪراچيءَ ۾ ٿيتر لڳو، جنهن ۾ به فقط سنڌ جا، پر پنجاب ۽ بلوچستان جا به وڏا وڏا رئيس ۽ سردار شامل ٿيا. ”بلبل“ مرحوم به پنهنجي سنگت سان، اڳين ڪوچن تي وڃي ويٺو، ۽ ٿيتر جي پارسيائي مالڪ پڻ ونگ جي اوت ۾، وڏيءَ ڪرسيءَ تي ليٽي، اداڪارن جي اداڪاريءَ جو معائنو ڪرڻ لڳي. ڪيل هلندي، جلدي ڪو تريجديءَ جو منظر پيش ڪيو ويو. اهو ايترو ته زهره گداز هو، جو ساري ماندي ۾ روج راڙو پئجي ويو ۽ ڪل خوشيءَ جي بدران ماتم ڪده مڇي ويو. اهڙي هنگامه خيز هل ڪش ۾، اوچتو پهرين قطار مان مرحوم ”بلبل“ اٿيو ۽ سڌو اسٽيج تي چڙهي ويو. ويڃڻ سان ان پارسيائي ملڪ کي چوٽيءَ کان گهلي ٻاهر ڪڍيائين ۽ کيس ڪڙڪو ڪري چيائين: ”اس سين ڪو بند ڪرو، هم يهان روني کي لئي نهين آئي هين، روني کي لئي هماري پاس اور درد ناک نظاري موجود هين، هم يهان تفريح کي لئي آئي هين.“

اهو نظارو ڏسي، حال ته پوري ماندي ۾ سناتو چانئجي ويو! پارسيائي عورت، نهايت عاجزيءَ سان ٻانهون ٻڌي، ”بلبل“ مرحوم کي چيو: ”آپ تشریف رکهين، مين ابهي ابهي ڪهيل بدلوناد يتي هون.“ ائين چئي پردي ڪيرائڻ جو حڪم ڏنائين. لحظي ۾ وري پردو ڪنيائون ۽ ڪلائيندڙ ڪامڪ شروع ڪيائون.

هي واقعو اگرچہ ظاهر ۾ معمولي نظر ٿو اچي، پر هڪ شخصيت جي بيباڪيءَ ۽ وقت سر سچائيءَ جو دليل آهي. جذبات جي شدت سان گڏ عمل جي دليري به ان ۾ سمايل آهي. ممڪن آهي ته ٻئي ڪنهن جي اهڙي حرڪت کي بيجا مداخلت تصور ڪيو وڃي ها، يا ڪي چوندا ته مائي صاحبہ ڪا ڏي فهم هئي، جنهن ان قسم جي اظهار خيال کي به پنهنجي فني ڪمال لاءِ داد ڪري سمجهيو. هاڻو، پراڻي روش کي داد ڪري مڃائڻ لاءِ به ته ڪا شخصيت گهرجي.

ايڪ وه تهئي ڪي، تنها هربات مين ان ڪي جادو،

ايڪ مين هون ڪي ميري آه مين تائين نهين.

ٽيون واقعو اهو آهي ته هڪ پيري ”بلبل“ مرحوم پنهنجي مطالعي جي ڪمري ۾ ويٺي ڪجهه لکيو. سندس سامهون سؤ کن قدمن تي ٻاهر، گهرجي در تي ڪوپينو فقير پنهنجي عادت موجب، سين تي سين جي ڌم لڳايو بيٺو هو. پر سندس آواز اندر نٿي ٻڌو، نڪو ڪا ٻانهي ڌر تيءَ جو شايد ٻاهر نڪرڻ لاءِ تيار هئي. پر مڃتو فقير دانهن مٿان دانهون ڪري، اوڙي پاڙي جو سڪ ڦٽائي ڇڏيو. لازمي طرح سان ”بلبل“ مرحوم جو خيال به ٽٽو، سو پري کان رڙ ڪري چيائين: ”فقير بابا، هن مهل ماڻهو ڪونهي، معاف ڪر.“ فقير نهه پهه جواب ڏنس: ”سائين، پل پهر لاءِ تون ئي ڪٿي ماڻهو ٿي ٿا.“ ”بلبل“ کان بي اختيار ڪل نڪري ويئي. قلم ڇڏي، انعام طور ڪيسي ۾ هٿ وجهي پنج رپيا ڪڍي ڏنائينس، ۽ چائينس: ”فقير لک رپين جو سبق ڏنو اٿئي! هي نذرانو قبول پوي!“

ان طرح وڏڙا ٻڌائين ٿا ته ”بلبل“ جڏهن اڃا ننڍو هو، تڏهن عاشورن جي ڏينهن تي پنهنجي پيءُ ۽ سنياليندڙ کان بوٽ لاءِ پنج رپيا وٺي، شاهي بازار ڏانهن ويو. وات تي وڏي پڙ وٽ، پٽ ڏسڻ بيهي رهيو. ان مهل نهايت رقت انگيز ماحول هجي -- ماڻهن کان ڳوڙها وهي رهيا هئا، دهلن ۽ شرنين وارا به ڪافي رنگ پيدا ڪيو بيٺا هجن، تڏهن خبر پئي جو مليل پنج رپيا ڪڍي، اوسارن وارن تان گهوري، دهلارين کي ڏنائين، ۽ پاڻ ائين ئي گهر موٽي آيو! سندس اهو عمل، سندس راڳ سان فطري تعلق ۽ شعروشاعريءَ جي اثر انگريزيءَ سان وابسته هو، جو اڳتي هلي وڏي اوج تي رسيو.

راڳ سان دلچسپيءَ جي اها حالت رهي، جو جڏهن سندس زخم کي ٽڪي ڏيڻ لاءِ حجام کي آندائون، تڏهن راڳيندڙن جي ٽولي گهرائي، انهن کي حڪم ڪيائون ته ”راڻو سر ڳايو!“ ڳائڻ هڪ طرف راڻو ڳائڻ شروع ڪيو ۽ ٻئي طرف حجام سندن زخم کي ٽڪو ڏنو، ان وقت نڪوانجيڪشن

هٽندا هئا، نڪو ڪلوروفارم سنگهائڻ جو رواج هو. ”بلبل“، راڳ جي اثر ۽ ڪيفيت ۾ مستغرق رهيو. ڄام هو. ”بلبل“، راڳ جي اثر ۽ ڪيفيت ۾ مستغرق رهيو. ڄام سندس ساري پٺيءَ تان ڳڙ ڪي ڦاڙي، ڪوري ڪڍي ڦٽي ڪيو ۽ ٻه - ٽي سير ڪپهه جا وجهي پتي ڪيائين. ان کان پوءِ راڳ بند ڪيو ويو. بلبل چونڊو هو: ”راڳ روح لاءِ آهي، ان ۾ بدن جو ڪوبه حصو ناهي! راڳ تي سڙو ڊجي ويندو، پر ڌرو به پتون نه پوندو.“

بهر حال ”بلبل“ مرحوم جي شخصيت ۾ متضاد عناصر جو اجتماع نظر اچي ٿو، جو علم النفس جي روءِ کان بلڪل دلچسپ ۽ تعجب خيز آهي. تقرير جي ڪمال سان گڏ تحرير جو ڪمال، رنگين مزاجيءَ سان گڏ مذهب پرستي، موسيقيءَ ۽ فني وابستگيءَ سان گڏ نماز پنجگانه جي امامت، شاعرانه ظريفانه فڪر ۽ نظر سان گڏ عالمانه سنجيدگي ۽ متانت، ظرافت آميز ٽوٽڪن ۽ نقلن، لطيفن ۽ نڪتن سان گڏ نيت اسلامي ڪتابن جي تاليف، مهمان نوازيءَ ۽ سخا سان گڏ قناعت ۽ ڪفايت ۽ باقاعدي حساب ڪتاب رکڻ، رعبدار ۽ جلالت واري رنگ سان گڏ عاجزي ۽ انڪساري، غريبنوازي ۽ خوشمزاجي، قومي ليڊرن، سياستدانن ۽ تعليمي ماهرن سان گڏ زميندارن سان اٿڻ ويهڻ، ميرن ۽ پيرن سان شناسائيءَ ۽ تقرب سان گڏ، گفتو ۽ رهاڻ ۾ وقار ۽ سنجيدگي، دنياداريءَ سان گڏ دينداري، سهڻي صورت سان گڏ سهڻي سيرت، پنهنجي دور جي رئيس اعظم جي رئيس اعظم هجڻ سان گڏ، ذڪر ۽ فڪر سان مشغولي ۽ طريقه نقشبندي ۾ بيعت، قرآن ۽ حديث جي شب و روز مطالعي سان گڏ ٽيٽر ۽ ناٽڪ ڏسڻ -- اهي سڀ گڏ هڪ هنڌ جمع ٿي وڃن ۽ انهن مختلف متضاد عنصرن جو هڪ شخصيت جي زير اثر ٿي، پاڻ ۾ سازياڙ ٿي نباهڻ ۽ سُر ساز سان هلڻ، واقعي هڪ انوکي ۽ عجيب ڳالهه آهي. خود مرحوم ”بلبل“ جو چوڻ:

صنم به خواب و خدا در نظر، ڇه خوش يادا،

شب گناه، نماز سحر، ڇه خوش يادا،

مڪان نفيس وبتان، مه لقا، زمان ياور،

يه ترڪ اين هم، حج سفر، ڇه خوش يادا،

منهنجي ذاتي راءِ اها آهي ته فني ڪمال جو سنگ بنياد، عمدي شخصيت ۽ اعليٰ اخلاق آهي. ”ڪا به شخصيت، اخلاق کان سواءِ فني ڪمال حاصل ڪري نه سگهندي. جي ڪجهه حاصل ٿيو به ته

اهو جتاءُ نه ڪندو. ان جو عمد و مثال، انگريزي ادب ۾ ”اوسڪار“ جي زندگيءَ مان ملي ٿو. سندس اخلاقي نقص سندس فني ڪمال جي چوٽي نيٺ ڏاهي وڌي.

اهو فني ڪمال، جو دل جي صداقت ۽ دماغ جي طراوت تي بيٺل ناهي، جنهن کي سڄي شخصيت جي قوت ۽ ٽيڪ نصيب ناهي، سونيٽ ڏهي پوندو.

بلبل مرحوم پنهنجي فن ۽ شخصيت ۾ ڪمال رڳو ان ڪري حاصل ڪري سگهيو، جو سندس سڀ قوتون، دل و جان سان پنهنجي عمل ۾ لڳل رهيون، هن پنهنجي فن کي منزل مقصود تائين رسايو. جيڪي ٻئي چيائين اهو سچ پچ ٻئي ڄاتائين، ۽ جيڪي ٻئي ڪيائين، ان کي درست ٻئي سمجهيائين. هن ان کي پنهنجو مسلڪ ۽ مشن، مذهب ۽ مشرب ڪري ٻئي ڄاتو. سندس شخصيت يڪ سوئيءَ، يڪ خياليءَ ۽ يڪ وجوديءَ تي قائم هئي، جنهنڪري هو ڪامياب رهيو. عجب آهي جو متضاد ۽ مختلف عناصرن ۾ تناسب رهيو، انتشار نه ٿيو؛ پختگي رهي، ڪمزوري نه آئي. سندس ڪاميابي ۽ خوش نصيبي اها هئي، جو پڇاڙيءَ تائين سندس خيال ۽ عمل ۾ تناسب قائم رهيو. جو ڪجهه سندس دماغ ٿي سوچيو، سو دل ٿي گهريو، جو دل ٿي گهريو، سو هٿن ٿي ڪيو.

ان قسم جون جامع ۽ باڪمال شخصيتون تمام ٿوريون پيدا ٿين ٿيون. هن قحدرجال ۾ اهڙا ماڻهو ڪميا آهن، پر ناياب ناهن.

اسان وٽ ”هڪا رانجهو لکان جيها“ جي مصداق، جناب مخدوم محمد زمان صاحب ”طالب الموليٰ“ جي شخصيت آهي، جنهن بابت مون گرامي صاحب کان ٻڌو ته گهڻو هو، پر جڏهن کين دادوءَ ۾ ڏٺم، تڏهن هڪ جامع شخصيت جا معيار ۽ انوار سندس نفسياتي تحليل مان ڳولي لڌم. پيريءَ سان گڏ فقيري، فقيريءَ سان گڏ اميري، راڳ ۽ رنگ جي مهارت سان گڏ شعرو شاعري، صورت به سهڻي ۽ سيرت به سهڻي! رياست ۽ سياست سان گڏ راجداري ۽ مريدن جي نگهداري، علمي ڪانفرنس جي صدارت ۽ فقيرن ۽ عالمن سان محبت، علم ۽ ادب جي فروغ لاءِ ادارا ۽ رسالا، اخبارون ۽ ڪتاب، تصنيف ۽ تاليف، دل ۽ دماغ جي طراوت لاءِ ادبي مجلسون ۽ راڳ ڪانفرنسون، اهي سڀ گڏ هڪ اعليٰ شخصيت جا آهن.

مرحوم بلبل لاءِ سندس همعصر عالمن جو ڪجهه چيو آهي، ان جو ورجائڻ طوالت جو سبب

ٿيندو.

سندس شاگرد رشيد ۽ مشهور شاعر، ماستر جمع خان ”غريب“ هڪ مضمون ۾ هن طرح ”بلبل“ جي تصوير پيش ڪئي آهي.

لکي ٿو:

”بلبل جي گفتگو سنجيده ۽ باوقار، موزون ۽ مختصر هوندي هئي. نشر توڙي نظم ۾ سندس طبع، رسا ۽ روان هوندي هئي. سندس دل، دماغ، ڪنڻ غ زبان اهڙا ته تيز ۽ کليل هوندا هئا، جو ساڳي وقت شعر جو شغل به ڪندو هو ته وينلن سان ڳالهه ٻولهه به ڪندو رهندو هو. هر ڪنهن ڏي هڪ نظر ڦيرائي، سڀ ڪجهه سمجهي ويندو هو. سندس چپن تي هميشه نت نئين مرڪ نمودار ٿيندي هئي. اهڙو ماڻهو اسان وري نه ڏٺو آهي...“

بلبل جي فني مقام جي نسبت ايترو چوڻ ڪافي ٿيندو ته جڏهن سنڌ جي شعرو شاعريءَ جي مڪمل ۽ مدلل تاريخ اڃا تائين نه لکي وئي آهي، تاهم مسلم ادبي سوسائٽيءَ پاران ڇپيل سنڌ جي ادبي تاريخ غنيمت آهي. ان جي ٻئي ڀاڱي ۾ مرحوم ”بلبل“ لاءِ پڻ مختصر تفاريف موجود آهي. ان طرح شمس العلماء علامه دائود پوٽي پڻ ”سرها گل“ ۾ مختصر نوٽ آندا آهن. ان طرح ”الوحيد آزاد سنڌ نمبر“ ۾ مرحوم مولانا وفائيءَ به مختصر ذڪر ڪيو آهي. بلبل جي فن تي مرحوم محمد صديق ”مسافر“، محترم حاجي محمود ”خادم“، ڊاڪٽر خليل، حافظ مرحوم ”بسمل“، ۽ مولانا گرامي جا مقالا، ۽ ”نئين زندگي“ ماهوار رسالي جو ”بلبل نمبر“ پڻ مطالعي ڪرڻ جهڙا آهن. مرحوم محمد صديق ”مسافر“ مختصر لفظن ۾ هن طرح ”بلبل“ جي فن جو تعارف ڪرايو آهي، لکيو اٿس:

”ميان شمس الدين ”بلبل“ انهن چند شخصن مان هڪ آهي، جي پنهنجي ڪنهن نمايان خصوصيت جي ذريعي سان، عوام الناس جو توجهه پنهنجي طرف ڇڪي وٺندا آهن. سنڌ ۾ شايد ئي ڪنهن اهل قلم يا اهل هنر کي، ايتري ٿوري وقت ۾، ۽ ايتري ٿوري ڪم ڪرڻ لاءِ، ايتري عزت ۽ ڪاميابي حاصل ٿي هجي، جهڙي مرحوم ”بلبل“ کي حاصل ٿي. سندس ڪاميابي جو راز سندس خداداد ظرافت ۾ پنهنان آهي. روايت آهي ته پاڻ نهايت ئي سليقه دار، خوش طبع ۽ با تميز آدمي هو. دهقاني آدمي ته سندس گفتگو تي موٽ رهندا هئا ۽ مهذب شهري به گهٽ متاثر نه ٿيندا هئا. سندس فطرت جي رنگ ڪري سندس شعر ۾ جابجا اڻ ڏکونيندڙ خوش مذاقيءَ جا فقر موجود آهن. سندس علميت غير معمولي هئي. پاڻ فارسيءَ ۽ عربيءَ مان چڪيءَ قدر واکف هو. سندس طبيعت ننڍي

هوندي کان ئي شعرتي مائل هئي، ۽ پريندي اردو، فارسي زبان ۾ شاعري به ڪئي اٿس. تنهن کان پوءِ سندس خيال اباڻي ٻوليءَ سنڌيءَ ڏي مبذول ٿيو. سندس ”ديوان بلبل“ گو مختصر آهي، مگر آهي وڻندڙ، جنهن ۾ رسمن رواجن، اجائي نت شت ۽ مغربي تهذيب جي پيچ ۾ آيل نوجوانن تي بعضي جاين تي ٽيڪا ٽپڻي ٿيل آهي.

ديوان جي آخر ۾ ”ڪريما نيچرل“ آهي، باقي غزلن ۾ اعليٰ درجي جو شاعرانه مذاق آهي. سندس خيال جي شستگي، مضامين جي پختگي، لفظن جي بيهڪ، پڙهندڙ ۽ ٻڌندڙ جي دل کي هڪدم پاڻ ڏي چڪيو وٺي.

(تحفه ساليانه مسلم ادبي سوسائٽي حيدرآباد سنڌ)

ان طرح حاجي محمد ”خادم“ مرحوم، هن طرح سنڌي شاعريءَ جا دؤر لکيا آهن. لکي ٿو: ”پهريو دؤر اهو هو، جنهن ۾ عربي، فارسي عروض موجب سنڌي شعر چوڻ ۾ ڪين ايندو هو. فقط سنسڪرتي شبن جي طرز تي لوڙاڻو بيت، ڏور، ڪافيون ۽ وايون گهڙيون وينديون هيون، جن لاءِ وزن ۽ قافيه جي پڇا ڪانه هوندي هئي. ڪواهوڙو سنڌي زبان جو مطلب رکندڙ جملو، جو ڪنهن خاص سر يا لاني يا آلاپ ۾ پورو ٺهڪي ايندو هو، ته ان کي مصرع چوڻ ۾ ايندو هو. اهڙن ٻن -ٽن مصرعن جي مجموعي کي ”شبد“ يا ”بيت“ ڪري ڪوٺبو هو ۽ اهڙا مصرعا ڏيڍا، مٺا، ٻيٽا يا اڍايا ڪري، راڳ ۾ ڳائڻ سان وائيءَ يا ڪافيءَ جي صورت اختيار ڪندا هئا. هن پهرئين دؤر جي آخرين ترقيءَ جي منزل، قاضي قاضن، شاه ڪريم ۽ شاه لطيف تي اچي پوري ٿي، جنهن ۾ ٿورو قافيه جو بنياد پڻ پوڻ لڳو. ”ٻئي دؤر جي ترقيءَ جي ابتدا خليفي گل محمد ”گل“ کان ٿي. هن دور ۾ عربي، فارسي طرز تي عروض جي ڪن خاص ۽ محدود بحرن ۾ سنڌي شعر چوڻ ۾ آيو ۽ اگرچ ڪوشش گهڻي ڪئي وئي ته سنڌي شعر عربي ۽ ايراني عروض جي آغوش ۾ اچي پلجي جوان ٿئي، ته به قافين جون غلطيون ٿيڻ لڳيون. قبر، نظر، بحرائش، شڪر، سحر سفر، حشر، عقل، فرض، غرض وغيره لفظن جي تقطيع ۾ ڪوبه تفاوت رکڻ ۾ نه ايندو هو ۽ محبت، مشقت، مروّت، جهڙا لفظ برون ”لفت“ ڪري آندا ويندا هئا. قافيه ۾ سوت، ڄاموٽ، ڪوٽ، اک ٻوٽ، نوٽ وغيره جو فرق ڪرڻ ۾ ڪونه ايندو هو. ۽ ذوق شوق سان روڪ ۽ توڪ جا قافيا ڄام نظر ايندا هئا.

”ٽيون دور موجود ۽ هلندڙ دور آهي، جو رئيس شمس الدين ”بلبل“ مرحوم کان شروع ٿيل سمجھڻ گهرجي. هن دور ۾ لغت ۽ قافين جا نقص گهڻو ڪري دور ڪيا ويا آهن ۽ عروض جي 19 بحرن مان 12 بحر جيڪي اردوءَ ۾ اڪثر مستعمل آهن، سي مروج ٿي چڪا آهن.“

ان سلسلي ۾ مولانا گامي صاحب پڻ سنڌي شاعريءَ کي ستن دورن ۾ تقسيم ڪري دليل ڏنا آهن. اهو سارو مضمون درج ڪرڻ کان گهڻو آهي.

هر هڪ دور مان چند فقرات نقل ڪجن ٿا:

- (1) پهرئين دور ۾، قاضي قاضن جي هندي ڏوهيڙي واري شاعري شروع ٿي، جا شاهه ڪريم تي تڪميل تي پهتي.
- (2) ٻئي دور ۾، ابوالحسن جي سنڌيءَ ۾ ”الف“ واري قافيه ۾ ٿي. ان ۾ نئي جي مخدومن جا ديني ۽ فقهي ڪتاب، سادي شعر ۾ پيدا ٿيا.
- (3) ٽيون لطيف جو دور آيو. ان ۾ موضوع ۾ جدت ۽ ندرت، ڪلام ۾ رنگيني ۽ شيريني پيدا ٿي. عارفانه ۽ عاشقانه رنگ پيدا ٿيو. سنڌي زبان جو ادبي سرمايو استعارن ۽ ڪتابن سان وڌيو. خشڪ انداز بيان جي جاءِ تي دلا ويز اسلوب پيدا ٿيو.
- (4) چوٿين دور ۾ ”سماع“ بي ساز شروع ٿيو. مولود، مداحون، مرثيا ۽ مناقبا لکيا ويا ۽ نيٺ نعتيه ۽ مدح جا مضمون، شعري ساغر ۾ پلٽيا ويا.
- (5) پنجون سچل جو دور هو، جنهن ۾ لطيف جي اعتدال پسنديءَ ۽ رمزيت کي رنداز ۾ پيش ڪيو ويو. ”انا الحق“ جونعرو بلند ڪري، رسم ۽ روح جي وچ ۾ آيل ديوار کي ڏاڻو ويو.

ڇهون دور، آخوند، ”گل“ کان شروع ٿيو. فارسي طرز تي غزل چيا ويا. اهو غزل جي عبوري ۽ تجريبي وارو دور هو. خيال سادا هئا. ردیف ۽ قافيي جا تامحات جام رهيا، لفظن جي صحت به قائم نه رهي. ان دور ۾ فاضل شاهه، سانگي مرحوم، گدا، مرتضائي، حافظ ”حامد“، اصل، قادري، قليچ، آخوند قاسم وغيره بهترين شاعر آهن.

- (7) ستين دور جي ابتدا ”بلبل“ کان ٿي. ”بلبل“ هر پهلو تي لکيو. قومي، عاشقانه، ناصحانه، اخلاقي، طنزيه، ظريفانه، نظم، غزل ۽ مثنويون وغيره. سندس قصيدا، قطعا، زياده رنگين ۽ دلنشين، بلاغت ۽ معافيءَ کان معمور رهيا. اڪبر اله آباديءَ جي رنگ ۾ جديد طرز جي ظريفانه شاعري به اول

”بلبل“ شروع ڪئي. ان دور ۾ مرحوم ”مخلص“، ۽ مولوي ”نور“ نظاماڻي، مشهور طنز نگار پيدا ٿيا، جن جو فن، پنهنجي جاءِ تي وڏي حيثيت رکي ٿو.

مرحوم ”مخلص“ ۽ ”نور“ نظاماڻي جڏهن ته آرين سان بحث ۾ لڙندا رهيا، تڏهن سندن ”فن“ ترديد ڪندي، مزاح جي اعتدال کان وٺي ڪين ڏک هڻندو هو. تنهنڪري ڪين دشمنيءَ جو شڪار ٿيڻو پيو.

هونءَ به مزاح ۽ ظرافت جو معتدل ۽ محتاط قوام ٿئي ٿو، ان کي پنهنجي معتدل ۽ محتاط رمز تائين رکڻ ۽ نباھڻ آسان ڪم ناهي. ٿورو مٿي چڙهيو ته تلخ ٿي پوندو. گلن مان خار ۽ طنز مان گار بنجي ويندو. هلڪو اشارو به ٿارو بلڪ ڏنڊو موچارو ٿي پوندو. ”بلبل“ ان فن کي اهڙو ته اعتدال ۽ احتياط سان نباھيو، جو ان مان نه ڪا دل آزاري ٿي ۽ نه ڪا اشاري بازي سمجھ ۾ آئي. هر ڪنهن سندس ڪلام پڙهيو، پر مخاطب ڪنهن پئي ڪي ڄاتو. هر ڪو ڪلندو ۽ مُرڪندو رهيو. ڪوبه نه چڙيو ۽ نه رنج ٿيو. سندس تلخيءَ ۾ شيريني ۽ نمڪيني هئي، جنهن لذت ۽ سواد کي وڌايو. هن سنڪي کي مهرو بنائي ڇڏيو، يا ڪوڙي دوا ڪيپسول ۾ ڪرائي ڇڏي.

مٿين چند رايون جي

مطالعي ڪرڻ مان معلوم ٿيندو ته ”بلبل“ کي سنڌي شاعريءَ ۾ ڪهڙو مقام حاصل آهي ۽ ڪهڙي درجي جو مستحق آهي. ان پس منظر ۾ ”بلبل“ جي ظريفانه تنقيد جي ضرور سمجھ ۾ اچي سگهي ٿي.

مرحوم ”بلبل“، دهليءَ جي جنگ آزاديءَ واري سال 1857ع ۾ تولد ٿيو هو. هي اهو زمانو هو، جنهن ملڪ کي بهترين ماڻهو عنايت ڪيا هئا. ”هند“ ۾ سر سيد احمد، حالي، شبلي ۽ اڪبر الهه آبادي وقار الملڪ ۽ محسن الملڪ پيدا ٿيا ۽ ”سنڌ“ ۾ حسن علي افندي، ”بلبل“ الهندو شاهه ۽ بزرگ امروٽي پيدا ٿيا.

هي اهو زمانو هو، جنهن ۾ مغل بادشاهن جي جاگيردارن ۽ تمندارن، صوبيدارن ۽ سردارن جي جانشينن، يعني سنڌ جي زميندارن غفلت ۽ زوال جي سيج تي، جديد نظام ۽ حڪومت جي لانگ بوت جي ٺوڪر سان، ڪروٽ بدلائي، اڪيون پئي ڪوليون. جڏهن مشرقي تهذيب ۽ ذهنييت جي سونهري سمي سان، مغربي تهذيب ۽ ذهنييت جي سفيد، سرد ۽ تيز اليڪٽرڪ روشنيءَ جو تصادم ٿي

رهيو هو. اهڙي وقت ۾ سخت ضرورت هئي ته ستل کي بيدار ڪجي ۽ کيس مضر اثرات کان برڪنار ڪجي؛ هن جي حرارت غريزيءَ کي اپاري، کيس مرض تي غالب ڪجي.

ان زماني ۾ سڀ کان وڏو خطرو نئين غير روشنيءَ ۽ فيشن جي وبا جو هو. اسان کي برغلايو پئي ويو ته قدامت پرستي ڇڏيو، پراڻي لکير جا فقير نه ٿيو، ڇاتيءَ ۾ جهاتي نه وجهو، پرنسپل رول اختيار ڪيو. هن هوا جواثر، هندو قوم جلد قبول ڪيو ۽ انهيءَ جا ان وقت جا ليڊر، مسٽر ويرومل بيگراج آريه - ايڊيٽر سنڌي اخبار سکر، مسٽر هرچند راءِ وڪيل پاراهڻا، جن هوم رول تحريڪ جي آڙ ۾، مسلمانن جي شيوز به بنديءَ کي ٽوڙڻ لاءِ وڏي ساز سامان سان تياري ڪئي ۽ غلام محمد خان پرڳڙيءَ جهڙي روشن دماغ ۽ اثر واري ماڻهوءَ کي به پاڻ ڏي چڪي ورتائون ۽ ان جي حمايت حاصل ڪيائون.

ان هندو مهاسيائي ذهني ورن ليڊرن، توڙي بد زبان آريه ڪارڪنن، هندو اخبارن ۽ ايڊيٽرن، توڙي هندو نواز سادو لوح مسلمان ليڊرن جو مرحوم ”بلبل“ نهايت سختيءَ سان مقابلو ڪيو. سندن سڀني حرڪتن ۽ برڪتن جي قلعي کوليندو، کين بي نقاب ڪندو ويو.

نتيجو اهو نڪتو جو مرحوم ”بلبل“ تي، هندو قوم تي حملي ڪرڻ ۽ سندن خلاف مسلمانن کي پڙڪائڻ جي ڏوهه (153 قلم اپڪ) هيٺ مقدمو داخل ٿيو. مرحوم ”بلبل“ ريمند وڪيل ٻڌو، مگر هن صاحب، هندن سان رضامندي ڪرڻ جي راءِ ڏني، جا مرحوم ”بلبل“ جي غيور طبع گوارا نه ڪئي ۽ مرحوم سر غلام حسين (سابق وزيراعظم سنڌ) قومي همدرديءَ جي ڪري سندس فيءَ کان سواءِ وڪالت ڪئي.

کيس هلندي، مرحوم ”بلبل“ سنڌ جي خود هندو اخبارن مان اهڙا ته حوالا ڳولي ڪورٽ ۾ پيش ڪيا، جن هندن جي کيس کي جهوري وڌو. فاضل جج، مسٽر اي. سئڊس، کيس بيدو هي نهرائي ڇڏي ڏنو ۽ اتلندو فريادي ڌرتي فتويٰ ۾ ڇنڊا وڌائين ته ”هندن برابر خراب روش اختيار ڪئي هئي ۽ بلبل جو ڪجهه اظهار خيال ڪيو آهي، ان ۾ هو حق بجانب آهي، ته سنڌ جا هندو بنگال جي فسادين لاءِ بمن ٺاهڻ لاءِ چنڊو ڪري رهيا آهن.“

ان فتويٰ تي، حيدرآباد سنڌ ۾ وڏو جلوس نڪتو ۽ سنڌ جي مختلف شهرن ۾ قومي ڪارڪنن خوشي ڪئي ۽ جلسا ڪيا.

ان وقت کان پوءِ هندو مهاسيا جي ذهنييت وارا مخالف، شڪست کائي ويا ۽ ”بلبل“ مرحوم ۽ سندس همڪار گروهه جي سياسي بصيرت جو سڪو ڄمي ويو. ۽ حسن علي افندي واري تعليمي تحريڪ زور ورتو.

مرحوم ”بلبل“ هڪ طرف سر سيد احمد جي تعليمي تحريڪ کي پسند ڪيو؛ پر ان سان گڏ، اسلامي تعليم کي، سندس نيچري خيالات هيٺ لتاڙڻ سان اخلاف ڪيو. ان سلسلي ۾ ”بلبل“ مضمون لکيا ۽ پنهنجي شعر و شاعريءَ ۾ جديد فيشن ۽ نيچريت جا چوڏا لاڻا، ۽ ڪيئي ڪتاب لکيائين. پهرئين درجي کان ائين جماعت تائين پورو ڪورس ڪيائين ان ڪم ۾ ساڻس شيخ صادق علي ۽ مرزا قليچ بيگ به متفق رهيا.

ان وڙ ۾، جيئن اڪبر اله آباديءَ پنهنجي ظريفانه انداز ۾ جديد تعليم تي تنقيد ڪئي ۽ ان کان پوءِ علامه اقبال پڻ مغربي تهذيب کي ننڍو ٿيڻ سنڌ ۾ مرحوم ”بلبل“ اهو پارٽ ادا ڪيو ۽ ان ماحول تي ظريفانه انداز ۾ تنقيد ڪئي.

مرحوم ”بلبل“ جي فن ۽ تنقيد جو ڪجهه اندازو، سندس هيٺئين شعر مان لڳائي سگهجي ٿو:

گهر کان نڪتا، نيتونيچر، تاڪ ڏنا ڏن تاڪ ڏنا،

سِر ۾ ٽوپي، هٿ ۾ هٿر، تاڪ ڏنا ڏن تاڪ ڏنا،

ان ۾ هڪ شعر آهي، جنهن لاءِ مرحوم بسمل چيو آهي ته ”ان هڪ شعرتان ٻين جا ظريفانه دفتر گهوري ڇڏجن.“ اهو هي شعر آهي:

چمچا کانتا، ڪٽ پٽ ڪٽ ڪٽ، چيمبر ۾ چيئرس جي ٽٽڙ

شاش ڪرڻ ۾ بيٺڙ شرش، تاڪ ڏنا ڏن تاڪ ڏنا.

اهو غزل نما شعر طويل آهي ۽ قابل غور آهي.

”بلبل“ جو اهورنگ سندس ”ديوان“ ۾ آهي، ڪريما نيچرل ۾ آهي، مامقيما ۾ آهي، ۽ رحيم

۾ به آهي. ان سان گڏ سندس نطائف ۽ ظرائف ۾ به آهي.

مٿئين غزل کي پڙهڻ کان پوءِ، بقول پير حسام الدين راشدي:

”ڪنهن جي دل گهرندي ته جنتلمين ٿي، پاڻ کي خراب ڪري. بيشڪ سنڌ ۾ اڪبر اله آباديءَ

وارو رنگ ”بلبل“ مرحوم پيدا ڪيو. بلڪ ان کان به وڌيڪ دو آتشو ڪري ڇڏيائين.“

مرحوم ”بلبل“، چارلس ڊکنس وانگر، ظرافت جي ذريعي، پنهنجي سوسائٽيءَ کي بد اثرات کان بچائڻ لاءِ جيڪو فن پيدا ڪيو، تنهن وڏو ڪم ڪيو. دراصل اها ايجاد ۽ جدت، مرحوم ”بلبل“ ئي سنڌي ادب ۾ آندي، ان جو مثال سنڌي ادب ۾ اڳ ڪونه هو. سندس مزاحيه انداز ”يوڪين“، جو ڪم ڪيو ۽ فيشن جو بخار ڪڍي، ڇڏيو. پيو ته ”بلبل“ ان وقت، قوم جي زخم تي نشتر وهائي ڪڍي، جڏهن ڪارو واءِ لڳي رهيو هو. ۽ مسلمان نوجوان، جديد فيشن جي وبا ۾ وڻجي چڪا هئا. اهو ئي سبب آهي، جو سنڌ جي سڀني محققن متفق ٿي چيو آهي ته ”بلبل“ هڪ سچي شاعر جا فرائض ادا ڪيا آهن. سندس تخريبي پهلو، جديد فيشن جا ڪوٽ ڪيرائي ڇڏيا.

”بلبل“ سهڻيءَ نقاب ۾ آيل، ڪاري بلا کي پريان ئي پورڙي ورتو ۽ ان جي خراب نتيجن کان اڳواٽ قوم کي آگاهه ڪرڻ ۾ ڪامياب ٿيو.

ائين چئجي ته جديد دور جي مومل جي ڪاڪ ۾ جواسان جا ڪيئي ڪونڌر، ميڌرا بنجي، محو حيرت ٿي چڪا هئا، تنهن جي طلسمات کي هن باريڪ بين ۽ حق شناس شاعر پريندي ئي پروڙي ورتو، تان جو جدوجهد ڪري، ان کي بي نقاب ڪري، قوم کي سجاڳ ڪيائين ته اها مومل جي ڪاڪ آهي ۽ نه زندگيءَ جو رنگ محل!

”بلبل“ جي فن جو اهو ڪمال آهي، جو سندس ڪلام ۾ اڄوڪو نقشو به هو بهو پيو نظر اچي. اهو آهي پيشنگوئيءَ وارو جزو، جنهن بابت سورجني نيدو چيو آهي ته!

”شاعر باڪمال جو فن، هڪ پيشنگوئي ٿئي ٿو، ان ۾ مستقبل جا اهڃاڻ ۽ آثار پڻ موجود رهن ٿا.“

ظاهر آهي ته تخريبي پهلو کان سواءِ، تعميري پهلو به مڪمل شاعريءَ لاءِ ضروري آهي. ان خيال سان ڏسبو ته اهو تعميري پهلو به ”بلبل“ جي شاعريءَ ۾ بدرجه اتم موجود آهي.

”بلبل“ مرحوم قوم جي صحيح جذبات ۽ رجحانات، عقائد ۽ خيالات کي اُپاري درست ڪرڻ لاءِ، قوم جي مرده ۽ افسرده روح کي زنده ڪرڻ لاءِ هيٺيان طريقا اختيار ڪيا آهن، جي سڀ غور ڪرڻ جي قابل آهن.

(1) هن ان زماني جي بزرگن ۽ بابرڪت هستين جي چونڊ ڪري انهن جي مدح ڪئي، ۽ قوم کي پنهنجي محسنين جي ڪمال ۽ فضيلت کان آگاهه ڪري، سندس دل ۾ عزت ۽ محبت جو بي پناهه

جذبو پيدا ڪيو. اهڙيءَ طرح، ڪارلائل جي قياس موجب، سنڌي ادب ۾ هن هيرو ورثي جو بنياد وڌو. جو هن کان اڳ موجود نه هو. افسوس اهو آهي ته هن دور ۾ ان نقطه ۽ نظر کي قطعاً فراموش ڪيو ويو آهي. اهوئي سبب آهي جو زوم جو شيرازو، پريشان خياليءَ جي نذر ٿي چڪو آهي ۽ هرفرد پريشان به آهي ۽ انارڪست به ٿي چڪو آهي.

هر ڪو ماڻهو پنهنجن ماڻهن ۾ رڳو عيب تلاش ڪري رهيو آهي، ”حسن“ جو متلاشي ڄڻ ته آهي ئي ڪونه! نڪو قوم ۾ ڪي اهڙا ڇڱا مڙس ئي رهيا آهن، جن جي نيڪي ڪري سگهجي. گوبا پوري ملت، بديءَ ۾ مبتلا ٿي چڪي آهي. اصل ۾ جي ماڻهو ان خيال جا آهن اهي هرو ڀرو صحيح نه آهن. انهن کي ايترو انتها پسند ٿيڻ نه گهرجي. ”اڃا ڪي آهين، ڪلجڪ سوڌا ڪاپڙي“ تي خيال ڪرڻ گهرجي.

بيو ته ڪنهن ٻئي کي ساراهڻ سڀ ڪنهن جو ڪم ناهي. هن لاءِ وڏي جگر ۽ گردي جي ضرورت آهي. عام طرح سان، ڪنهن جي عيب جوڻيءَ يا ڳلا ڪرڻ ڏي ئي ماڻهوءَ جون نفسياتي ميلان رهندو آهي. ”بلبل“ جي وسعت نظريءَ جو داد ڏيڻ گهرجي، جو ”بلبل“ دل کولي، قوم جي محسنن کي قصيدي سان ياد ڪيو ۽ کين قوم وٽ متعارف ڪيو. سندس قصيدا به فني نقطه نگاهه کان وڏو معيار رکن ٿا. بقول حافظ بسمل مرحوم، ”بلبل جا قصيدا، ڦاٽيءَ جي فن جي ٽڪر جا آهن.“

بيو ته ان قصيده گوئيءَ ۽ مدح سرائيءَ جي سلسلي ۾ فني نقطه نظر سان هڪ مشڪل مسئلو، هر قصيده گو لاءِ سد راهه بنجي ٿو. جو آهي ”لنڊي خوشامد“ ۽ ”حقيقت بياني!“ ٻنهي جي وچ ۾ جو فرق آهي، ان کي هر ڪو سمجهي سگهي ٿو. هڪ پنهنجي ذاتي دوست ۽ محسن کي مدوح قرار ڏئي، ان جي مدح ڪرڻ آسان آهي، پر پاڻ کي قومي نقطه نظر ۾ فنا ڪري، قوم جي ترجماني ڪندي قوم جي محسن جي مدح ڪرڻ، بلڪل مشڪل آهي. پنهنجي ”زبان“ سان مدح ڪرڻ کان، قوم جي زبان بنجي مدح ڪرڻ ۾ ڏاڍو مشڪل امر آهي.

”بلبل“، ان فني نقطه ۽ نظر سان، مبالغه آرائيءَ کي نظر انداز ڪري جن جي مدح ڪي، اهي نه فقط ان مدح جا مستحق هئا، پر ان سان گڏ اڃا به وڌيڪ ستائش ۽ مدح جا حقدار هئا. ”بلبل“، قصيدي کي متوازن ۽ مناسب حدن ۾ رکي، ان کي پوريءَ طرح نباھيو، جا سندس پڻ حقيقي ۽ بنيادي خوبي شمار ڪرڻ گهرجي. ”بلبل“ ڪنهن به ٽٽي ٽامڙيءَ جي لنڊي خوشامد نه ڪئي آهي.

بيوتہ ”ببل“ پنهنجي قوم کي، پنهنجن ليڊرن جي روشن پهلوءَ کي نظرانداز ڪرڻ کان روڪيو آهي ۽ ٻڌايو آهي ته قوم جيستائين پنهنجن ليڊرن جي روشن پهلوءَ کي نظر ۾ نه رکندي، تيستائين اجتماعي اصلاح جو ڪوبه ڪم پاڻيءَ تڪميل تي نه پهچي سگهندو.

”ببل“ اهو به ظاهر ڪيو آهي ته قوم ۽ ليڊرن جي مفاھمت لاءِ ضروري آهي ته قوم پنهنجن ليڊرن جي نقص ۽ عيب کي هرو ڀرو تشهير نه ڏئي؛ ڪوشش ڪري، اصلاح لاءِ سوچي، رڳو فساد نه پيدا ڪري، پر باهمي تعاون کان ڪم وٺڻ سکي. سندس خيال اهو آهي ته ليڊر جي مقبوليت، قوم جي ترقيءَ ۽ عروج جو هڪ زينو آهي. جنهن قوم، ليڊرن جي تاريخي پهلوءَ تي نظر رکي خواهه مخواهه نڪه ته چيني ڪئي آهي، اها ڪڏهن به تعمير پسند ليڊرشپ پيدا ڪري نه سگهي آهي. سندس نقطه نظر اهو به آهي ته نفرت جو جذبو قوم ۽ ليڊر کي هميشه لاءِ جدا ڪري ٿو ڇڏي ۽ انتهاپنڌي ٿي پهچي، جو قوم پنهنجي ليڊرن جي چڱن ڪمن مان به بهره ور ٿي نٿي سگهي.

”ببل“ مرحوم، عين سياسي ۽ اخلاقي مصلحت محسوس ڪري، قوم جي اکين اڳيان قصيدي جو شيشو آندو ۽ سندس اکين اڳيان سندس ليڊرن کي لائق، فائق، دانا، عقيل، همدرد ۽ اعتماد جوڳو ڪري ڏيکاريو؛ ڇو ته سندس خيال موجب، انسان هر حال ۾ خاطي آهي، تنهنڪري جا قوم پنهنجن خدمتگذارن جي خطائن تي چشم پوشي ڪرڻ نه سگهي آهي، سا ڪڏهن به چڙهي ۽ اُڀري نٿي سگهي.

قدرداني پيدا ڪرڻ جي سلسلي ۾، پاڻ هن طرح چيو اٿس:

قدرداني به ڇا عجب آهي،

جَتِ قدرِ ناهِ اُتِ غضبِ آهي.

قدر داني ۽ ”واه“ جي وائي،

هي خدا جي عطا، وَهَبِ آهي،

(2) ببل مرحوم، خالق اڪبر جي حمد و ثنا نهايت دلڪش ۽ جاذب، زود اثر ۽ دلنشين نموني ۾ ڪري، الله پاڪ جي بي پناهه وحدانيت ۽ قدرت ڪامله جي گونا گون صنعت ۽ خلقت ڏي رجوع ڪرڻ جي برحوش ۽ پُراثر تلقين ۽ تبليغ ڪئي آهي. ان سان گڏ، غافل مسلمانن جي زنگ آلود قلب کي، رسول ڪريم صلي الله عليه وسلم جي محبت واري پارس سان گهٽ جي ڪوشش ڪئي اٿس. ان طرح

ڪيتريون مرده ۽ زنگ آلوده دليون روشن ڪري
چڏيائين.

الغرض، اسلام جي ٻن شعبن، وحدت ۽ رسالت تي ڪامل ايمان آڻڻ، لا اله الا الله سان گڏ محمد رسول الله جي مفهوم ۽ مطلب کي سڀني ۾ سانڍڻ، ان تي عمل ڪرڻ، سندس شاعرانه ۽ ادبيانه جدوجهد جو مرڪزي نصب العين رهيو آهي. سندس نعتيه ڪلام، هڪ صادق عاشق، هڪ شيفته ۽ وارفته ”گل رسالت“ جي ”بلبل“ جي آه و فغان آهي. درحقيقت، سرڪارِ دو عالم صلي الله عليه وسلم جي محبت ئي ايمان آهي، بلڪ ايمان جي جان آهي ۽ ايمان لاءِ سازو سامان آهي.

ان سلسلي ۾ مرحوم ”بلبل“ پنهنجي حياتيءَ جي آخري گهڙيءَ ۾ به جو نعتيه غزل لکيو آهي، اهو حضور پر نور صلي الله عليه وسلم کي سندس سچي اُمتيءَ جي سچيءَ سک جو سنيهو، ۽ عقيدت ۽ محبت جي فراوانيءَ جو لاجواب خطاب آهي، چيو اٿس:

”رسول الله، امت کي چيڻ ۾ نا چڏڻ گهرجي.“

اهو شعر نهايت رقت انگيز ۽ روح پرور آهي، جو وفات وقت چيو اٿس.

مرحوم ”بلبل“ پنهنجي فن ۽ ڪلام سان، انهن چيزن، توحيد ۽ عشق نبوي کي وري

چمڪايو.

(3) مرحوم ”بلبل“، مسلم قوم کي تهذيب ۽ اخلاقي جي راهه تي هلڻ لاءِ وڻندڙ ۽ اُپاريندڙ انداز ۾ آماده ڪيو ۽ ”تصوف“ جي بهترين ۽ عملي دستور العمل تي هلي، ترڪيه نفس لاءِ تيار ڪيو. ان سلسلي ۾ دنيا جي فاني هجڻ، فقر و فاقو کي پسند ڪرڻ، عبادت ۽ رياضت ۾ مشغول رهڻ، جدوجهد ۽ جهاد ۾ گذارڻ، ڪسر نفسيءَ ۽ فروتنيءَ سان پيش اچڻ، اتفاق ۽ اتحاد سان قومي شيرازي بنديءَ کي مضبوط ڪرڻ لاءِ بهترين ڪلام چيائين.

(4) مرحوم ”بلبل“ پنهنجي فن، ادب، شعر ۽ نثر سان، مسلم قوم کي پنهنجي صحيح مقام کان آگاهه ڪيو ۽ کيس پنهنجي خيرالامست هجڻ جو احساس ڏياريو ۽ کيس من عرف نفسه، فقد عرف ربه“ واري مقام کان واقف ڪيو، جيئن لطيف، روميءَ ۽ اقبال جي شاعريءَ جو مرڪزي خيال آهي ”پاڻ سڃاڻڻ“، جنهن کي فلسفيانه انداز ۾ ”خودي“ ٿو سڏجي، ان ڏانهن ”بلبل“ پڻ سهڻي اسلوب سان دعوت ڏني آهي، جيئن اقبال چيو آهي:

وهي هي تيري زماني کا امام حاضر،
جو تڄهي، غائب و موجود سي بيزار ڪري،
دي ڪي احساس زيان، تيرا لهو گرما دي،
فقر ڪي سران، چڙها ڪر، تڄهي تلوار ڪري،

”بلبل“ جي فن ۾، نفي ۽ اثبات جي آميزش، ان شعرجي بصيرت تي دليل آهي.

(5) مرحوم ”بلبل“، پنهنجي شاعريءَ ۾ خالص علمي ۽ ادبي، لساني ۽ فني پهلوءَ کي محفوظ رکيو ۽ سنڌي زبان نهايت سليس ۽ سلوڻي، دلڪش ۽ عام فهم ڪم آندائين. شعر جي رواني، شيرين بياني وزن جي پختگي، بندش جي چستي، سندس فن جو ڪمال آهي، ان طرح نوان استعارا ۽ ڪنايا، لطائف، ظرائف، تمثيلون ۽ تشبيهون پيدا ڪري، ٻوليءَ کي رنگين ۽ نمڪين بنائي ڇڏيائين.

بقول حاجي محمود خادم، ”رنگين ۽ مرصع نثر جو موجد مرحوم ”بلبل“ آهي، خود مرحوم مخلص ۽ مرزا قليچ بيگ مرحوم به سندس تقليد ڪئي آهي.“ ان طرح جناب مولائي شيدائيءَ جي چوڻ موجب:

”بلبل پهريون انشا پرداز ۽ صاحب طرز اديب هو، جنهن مسلم صحافت جو مقام سنڌ ۾ بلند ڪيو. سنڌي صحافت جو بنياد وجهندڙ ”بلبل“ هو.“

ان طرح ڊاڪٽر خليل جي چوڻ موجب:

”بلبل مرحوم، واقعي قومي روح، زبان جي سادگي ۽ عام فهم عبارت پيدا ڪرڻ جي خيال سان سنڌ جو حالي هو ۽ ظرفانه ڪلام ۽ اصلاحي شاعريءَ جي خيالن کان اڪبر اله آبادي هو ۽ اخلاقي ۽ مذهبي شاعريءَ جي مدنظرتي سعدي ثاني هو.

آخر ۾ عرض ڪندس ته ”بلبل“ کان ڪجهه اڳ ۽ ڪجهه پوءِ توڙي سندس دور ۾ ڪيترائي اهڙا شاعر پيدا ٿيا آهن، جي عظمت ۽ قابليت جي لحاظ سان، بلبل مرحوم کان بدرجها آتم هئا؛ پر هنن جو ڪلام ايترو مقبول عام ٿي نه سگهيو، ڇا لاءِ ته اهو سندن فن ۽ ڪلام، دماغي ڪاوش جو مرهون منت هو، ۽ زور طبع جي پيداوار هو، تنهنڪري تڪليف سان پيدا ڪيل، مصنوعي صنعت ڪڏهن به حيات دوام حاصل ڪري نه سگهي.

ان جي برعڪس، ”بلبل سنڌ، جي صدا اڄ به سرزمين سنڌ جي فضا ۾ گونججي رهي آهي، سندس شاعري اڄ به سامعين جي مرده جذبات کي بيدار ڪري رهي آهي، بقول اقبال: وه بلبل نالان تها، اس اجڙي گلستان ڪا.

سندس تخلص به عجيب آهي.... ”بلبل“ هزار داستان، انيڪ قسمن جي لولين ۽ سُرَن جو مالڪ ڀرندو آهي، تيئن ”بلبل“ به هزار داستان آهي. سندس شعر ۽ ڪلام، بيان ۽ نطق، هر رنگ ۽ ڍنگ تي آهي. ”بلبل“ خوشيءَ ۽ غم، حسن ۽ عشق، شاديءَ ۽ خانہ برباديءَ تي نوحه ڪنان رهي ٿو، تيئن ”بلبل“ جي حياتي به اهي عناصر ٿي رکي. ”بلبل“ قوم جي غم ۾، غم انگيز ڪلام چيو. ”بلبل“ مسرت جا نغما ڳايا، ”بلبل“ حسن جي سحر انگيز ڪيفيت کي بيان ڪيو. ”بلبل“ عشق جي واردات جو نقشو چٽيو، ”بلبل“ قوم جي مسرت ۽ ڪاميابيءَ ۾ حصو ورتو، ”بلبل“ قوم جي خانہ برباديءَ تي دلدوز مرثيا چيا. اهي چارئي عناصر، سندس ”ديوان“ ۾ موجود آهن.

”بلبل“ چوهٺ ورهين جي عمر ۾ 13 سيپٽمبر 1919ع ۾ وفات ڪئي. مرحوم شمس العلماء قليچ بيگ فرمايو آهي:

شاعر ملڪ سنڌه شمس الدين - ڪه ازو بود عالمي به شگفت. بلبلي - بود او ڪه بامنتار - در معنيٰ، عجيب ترمي سخت، بود او شمس، بر سپهر سخن - کرد آخر غروب روي نهفت.

”بلبل مرحوم جي علمي ادبي فضيلت، توڙي شخصيت تي ڪافي بحث ڪيو اٿم، هت آخر ۾ سندس سياسي بصيرت تي فقط ٻه- ٽي حوالا عرض ڪندس.

اول اوهان ان دور ۾ پيدا ٿيل هوم رول تحريڪ جو ڪجهه تصور ڪيو، جنهن جي چڪر ۾، سنڌ ۽ هند جا وڏا وڏا مسلمان ليڊر اچي چڪا هئا. اهو دور 1918ع وڏو ممڻ مچائي چڪو هو ڳانڌي، گوڪلي، ايني بيسنٽ ۽ ديوان مرليڌر ان تحريڪ ۾ حصو وٺي رهيا هئا. سنڌ ۾ غلام محمد خان ڀرڳڙيءَ جهڙو ڀرجوش، مخلص ۽ ديانتدار ليڊر به متاثر ٿيڻ کان رهي نه سگهيو.

ان دور ۾ مرحوم ”بلبل“ ڪتاب ”جام جم“ لکيو. ان ۾ هند جي سياسي پس منظر، هندن جي انگريز پرستيءَ ۽ مسلمانن جي حق تلفيءَ تي مفيد ۽ معلومات افزا انگ اکر پيش ڪري مسلمانن کي خبرداري ڪيائين، ته هو پنهنجي حقن لاءِ جداگانه تنظيم ڪڙي ڪن ۽ بلڪل جدا محاذ قائم ڪري، پنهنجن حقن لاءِ جدوجهد ڪن. ”جام جم“ جي 56 صفحي تي ”بلبل“ مرحوم لکيو آهي:

”گرگن سان پکريون گڏجي حق نه گهرن؛ بازن سان چڙيون نه اڏامن! اسان جي هستي، اسان جي قوميت سڀني کان مٿي هئڻ گهرجي، هندن کان صديڪا وڌيڪ اسان جا پوليٽيڪل حق آهن. هو هميشه اسان جا محڪوم هئا، انگريز جي چاڀلوسي ڪري، هاڻي اسان جا حاڪم ٿيا آهن. اڃا وڌيڪ حاڪم ٿيڻ گهرن ٿا. اسان جا انهن کان به وڌيڪ ڳاڙهي پڳا حق هئڻ گهرجن، پر جدا، ۽ نه گڏ.“

”بلبل“ جو هيءُ آواز، علامه اقبال ۽ قائداعظم کان، توڙي اله آبادي واري اجلاس ۽ لاهور جي پاڪستان ريزوليشن کان، ٻاويهه سال کن اڳ جو آهي، جنهن ۾ پاڪستان ۽ جدا گانه قوميت جو روح مڃيو آهي.

ان طرح وفات وقت، بلڪل پوين پساھن ۾ سندس زبان مان هي لفظ نڪتا:

”هندن جا بجڪا ڌار ڪريو ۽ مسلمانن جا بجڪا ڌار ڪريو.“

اهي لفظ پاڪستان جي تاريخ ۾ سنگ ميل جي حيثيت رکن ٿا.

بهرحال، هن مقدمي ۾ بلڪل مختصر طرح سان، مقدمي جي رعايت سان، مرحوم ”بلبل“ جي تعارف ڪرائڻ جي ڪوشش ڪئي اٿم، عرض آهي ته صاحب ذوق، گرامي صاحب جو مقالو ”بلبل“ ۽ سندس فن“ (مهراڻ، 3/4-63ع) به مطالعہ ڪن، جيئن ”بلبل“ متعلق سڀ گوشا روشن ٿين. انهن مختصر لفظن سان، هن مقدمي کي ختم ٿو ڪريان.

ضياء الدين. ايس. ”بلبل“ (مرحوم)

15 - فيبروري 1965ع

قطع تاريخ - وفات بلبل

مشهور عالم ۽ شاعر، اڪبر اله آباديءَ جي شاگرد رشيد، جناب ڊاڪٽر عبدالمجيد صاحب
 صديقي مرحوم، ”بلبل“ جي قطع تاريخ ۾ هن طرح پنهنجي جذبات جو اظهار ڪيو آهي:

چراغ علم، شمس الدين بلبل،
 سراج حلم، شمس الدين بلبل
 سخندان خوب، شمس الدين بلبل
 زبان مرغوب، شمس الدين بلبل،
 اديب سنڌ، شمس الدين بلبل،
 نقيب سنڌ، شمس الدين بلبل،
 رفيق قوم، شمس الدين بلبل،
 شفيق قوم، شمس الدين بلبل.
 رئيس مهر (ميهڙ)، شمس الدين بلبل،
 فصيح شهر، شمس الدين بلبل.
 کمال شعر، شمس الدين بلبل،
 جمال شعر، شمس الدين بلبل،
 چنين معروف آن ممدوح من بود،
 امير مجلس شعر و سخن بود،
 محب ملڪ و قوم دين و ملت،
 سراپا پيڪر لطف و شرافت.
 ز روح شاعري، لبريزي جامش،
 نگاهش دوربين، پخته كلامش.
 ظرافت بذله سنجي، خوش كلامي،
 در اصناف سخن، في الجملة نامي.
 بسال سيزده صدي و هفتم (1337 هـ).

به بست و هفت ذي الحج المڪرم.
 به فردوس برين، آسوده جانش،
 هميشه رحمتِ حق، به روايتش
 بگويند عاشق صادق نه ميرد،
 اگر ميرد، حياتِ نوبه گيرد.
 به مانده يادگار از گلشنش گل،
 ضياء الدين و شمس الدين، بلبل.
 ز ”صديقي“ دعا اين با اثر ياد،
 مدام او زنده و پائنده تر باد.

تقريب

مرحوم حاجي محمود صاحب 'خادم' لاڙڪاڻو

مفڪر جي معنيٰ جي هر ڪنهن کي خبر آهي، پر هڪ اعليٰ مفڪر جو معيار ڇا هئڻ گهرجي، تنهن بابت ڪجهه چوڻ گهران ٿو.

ڄاڻڻ گهرجي ته هڪڙا مفڪر اهي آهن، جي حڪمت ۽ فلسفي جا دقيق ۽ عميق مسئلا ۽ نت نوان نظريا پيش ڪن ٿا، جهڙيءَ طرح بوعلي سينا، امام غزالي ۽ ڪانت. ٻيا اهي آهن، جن جذبات ۽ مشاهدات جا در شهپارا، فن جي رنگ ڍنگ ۾ پيش ڪيا؛ مگر اها ڪوشش يا ڪاوش نه ڪيائون ته عوام تي ڪو خاص اثر پوي، يا ماڻهوان کي سمجهن. هنن جو فڪر خالص فن خاطر هوندو آهي. ٽيون گروه انهن مفڪرن جو آهي، جي فن کي غرض يا غايت يا انتها نٿا ڄاڻن، پر انهن کي انساني حياتيءَ جي سنوار ۽ سنائيءَ خاطر ڪتب آڻڻ ٿا. هن قسم جا استاد فن، عملي ۽ اصلاحي پهلو رکندڙ آهن. شاعرن جو سرتاج، صوفي حضرت شاهه عبدالطيف ڀٽائي عليه الرحمته ۽ شيڪسپيئر هن قسم جي مفڪرن جا عمدا مثال آهن.

اهڙيءَ طرح ”بلبل“ مرحوم به هن معيار جي مفڪرن مان هو. سندس نشان امتياز هي آهي، ته هن جي فن جو اثران وقت جي سوسائٽيءَ تي نهايت عمدو پيو ۽ عوام جي اخلاق جي اصلاح ۾ نهايت ڪامياب ٿيو. انهيءَ ڪري هن پاڻ کي ملڪ جو مفڪر ۽ شاعر ثابت ڪيو ۽ قوم ۾ نهايت خوشگوار انقلاب آڻڻ جو باعث بنيو.

منهنجي خيال ۾، هڪ اعليٰ مفڪر کي پرکڻ جون ٽي نشانيون آهن: هڪ ته هن ڪا جدت آفريني ڪئي هجي؛ ٻيو ته هن سوسائٽي ۾ نئون روح ڦوڪيو هجي ۽ نوان جذبا پيدا ڪري نيڪ اثر وڌو هجي؛ ۽ ٽيون ته هن ۾ پيشنگوئيءَ جو مادو هجي ۽ قوم خواه وقت جو پورو پورو نبض شناس ثابت ٿيو هجي. هنن تنهي پرکائن ۾ ”بلبل“ مرحوم بلڪل پورو اُتري ٿو، ان جي ثابتيءَ لاءِ مرحوم عبدالله صاحب ”بسمل“ ٽڪڙائيءَ جا ڪجهه ويچار، ”بلبل“ مرحوم متعلق پيش ڪريان ٿو. فرمايو اٿس:

”سنڌيءَ ۾ هو پهريون شاعر آهي، جنهن ظرافتي نظم لکيو. هو پهريون اديب آهي، جنهن ظرافت ۾ ملڪ ۽ قوم جي خدمت ڪئي.“

”هو پهريون ماهر تعليم آهي، جنهن ظريفانه ڪلام جي زور تي، سنڌي مسلمانن کي انگريزي علم ڏي راغب ڪيو.

”هو پهريون رفاڻو آهي، جنهن ظرافت جي رستي، انگريزي تهذيب جي عيبن کان مسلمانن کي آگاهه ڪيو.

”هو پهريون سياستدان آهي، جنهن ظرافت جي رستي، حڪومت جي رشوتخور آفيسرن ۽ علماءڪرام ۽ پيران عظام جي مخرب ڪارواين تي تنقيد ڪئي.

”هو پهريون شاعر آهي، جنهن ظرافت جي رنگ ۾ ڪريما سعديءَ جي تضيمن لکي، قوم جي اصلاح ڪئي.

”هو پهريون اديب آهي، جنهن موجوده سليس نثر نويسيءَ جو رنگ پيدا ڪيو، جو خاص طرح اخباري دنيا ۾ بلڪل ڪارائتو ثابت ٿيو.“

هن پوئين راءِ ۾ ”بسمل“ مرحوم سان حضرت ”مخلص“ مرحوم به شامل آهي، جنهن ”بلبل“ جي وفات تي، پنهنجي رسالي ”ڪشڪول“ ۾ افسوس ڪندي لکيو آهي:

”بلبل“ مرحوم سنڌ جي مسلمانن ۾ پهريون اخبار نويس هو ۽ پهريون شخص هو، جنهن ظرافت

جي ميدان ۾ شاعري ڪئي ۽ هوئي هڪ صحافي هو، جنهن پهريان پهريان صحيح معنيٰ ۾ ايڊيٽري ڪئي ۽ موجود سليس ۽ پراثر ۽ رنگين مضمون نويسيءَ جو سڪو ڄمايو.“

ان وقت جو عالم فاضل مخدوم محمد انور صاحب پاتائي لکي ٿو:

”جيترو مون تجربو ڪيو آهي ته ائين پئي معلوم ٿيو آهي ته ڪنهن به بد ڪم کان روڪڻ ۽

قوم کي سڌارڻ ۾ اسان جي ڊگهين اسپيچن، تحريرن ۽ تصنيفن به اهڙو اثر نه پيدا ڪيو آهي، جهڙو ”بلبل“ جي ظريفانه طرز قوم کي شرمسار ڪري، پراثر بنايو آهي.“

مون هن کان اڳ مختلف تحريرن ۾ ڄاڻايو آهي ته سنڌي شاعريءَ جو جديد دؤر ”بلبل“ مرحوم

کان شروع ٿئي ٿو. آءٌ وڌيڪ چوندس ته صحيح معنيٰ ۾ قومي شاعري به ”بلبل“ مرحوم شروع ڪئي، جنهن لاءِ هن هيٺيان پنج طريقا استعمال ڪيا:

(1) ”بلبل“ قصيدي کي ڦاٽي ڦاٽي منزل تائين پهچائي، ان کان هر طرح نهايت مفيد قومي

ڪم ورتا.

- (2) توحيد، رسالت ۽ ٻين اسلامي ۽ اخلاقي موضوعن تي، شاعري ڪري، ايمان ۽ اسلامي تهذيب ۽ روح کي تازو ڪيائين
- (3) نيچرل شاعري ڪري، قوم کي قدرت آشنا ۽ حقيقت پرست بنائين.
- (4) سعديءَ جي ڪريما کي نئين پيرايه ۾، سنڌيءَ جي چاشني ملائڻ سان محفوظ ڪيائين، جا اڃا ڪيترن کي برزبان ياد آهي.
- (5) نوان استعارا، نئون تشبيهون، نئون تمثيلون، نئون ترڪيبون، چست بندش، شوخ ادا، فصاحت ۽ بلاغت جهڙيون خالص فني خوبيون، سنڌيءَ ۾ پيدا ڪري، ٻوليءَ جو ادبي پهلو روشن ڪيائين.
- آءُ ظاهر ڪري چڪو آهيان ته ”بلبل“ مرحوم رڳو ادب يا شاعر ڪونه هو، پر هوسياسي ميدان جو به هڪ سرگرم ڪارڪن، عمدو ليڊر، مفڪر، مدبر ۽ عوام جو دلدادو، مجلسن جو مور ۽ جادو بيان مقرر پڻ هو.
- (1) هن، حسن علي افنديءَ سان گڏ، ٻولي ڪميشن ۾ وڃي، نهايت جفاڪشيءَ سان انگ اکر ڪڍي، تحريڪ هلائي، ”ڏکڻ انگريڪلچر رليف، ايڪٽ“ کي سنڌ سان لاڳو ڪرايو.
- (2) خاندان جي ملڪيتن بچائڻ لاءِ قائداعظم جي پيش ڪيل مسودي جو فائدو وٺي، سنڌ لاءِ وقف علي الاولاد جهڙو مفيد قانون پاس ڪريائين.
- (3) سال 1907ع ۾ جڏهن آل انڊيا محمدن ايجوڪيشنل ڪانفرنس ڪراچيءَ ۾ ٿي، تڏهن سنڌي مسلمانن لاءِ هڪ ٺهراءُ پاس ڪريائين ۽ فارسيءَ کي نصاب ۾ داخل ڪرڻ جي رٿ جي تائيد خود وقار الملڪ صاحب ڪئي هئي.
- (4) ”مسلمان ۽ تعليم“ نالي ڪتاب ڇا پرائي شايع ڪيائين ۽ پنهنجي ڳوٺ ۾ انگريزي اسڪول برپا ڪيائين، جو پوءِ وڏي هاءِ اسڪول ٿيو.
- (5) بلبل مرحوم پهريون ملي ۽ قومي جذبي وارو شخص هو، جنهن ترڪيءَ جي جنگ، يا جنگ بلقان دوران، ”هلال احمر“ جي تحريڪ کي سنڌ جي سرزمين تي آندو ۽ زور وٺايو.
- (6) ائنيبيسنٽ جڏهن هندستانين کي مذهبي رنگ ۾ ڀنڀلائي، انگريزي حڪومت جي چار ۾ اڻ سڌيءَ طرح وڌيڪ مضبوط جڪڙڻ جو ڍونگ رچايو ۽ هوم - رول جي تحريڪ جاري ڪئي، تڏهن

”بلبل“ مرحوم، هوم رولي چال جي اصليت پروڙي، ان جي خلاف زوردار تحرڪ هلايو ۽ مسلمانن کي خبردار ڪيو ته هو هن جي پيچ ۾ نه اچن.

(7) اهڙيءَ طرح، مسلمانن لاءِ جدا قوميت جي صدا بلند ڪرڻ وارو پهريون مفڪر ”بلبل“ هو.

پنهنجي ڪتاب ”ڄام جمر“ ۾ لکي ٿو.

”خدا کي دانهن آهي ته مسلمانن جي حال تي ڪو رحم ڪري، ان جو اهو مطلب ناهي ته مسلمان اصل پوليتيڪل ميدان تي نه اچن، ماڻ ڪري سمهين پون، نه نه! بيشڪ هو واسطو رکڻ ۽ مذهبي ۽ ملڪي حق گهرن، غلاميءَ کان آزاديءَ جا پَهه پچائين. اسان جي قوميت سڀني کان مٿي هئڻ گهرجي. (ڄام جمر، ص 56، سن اشاعت 1918ع)

پاڪستان لاءِ گويا هيءَ پهرين صدا هئي. ان وقت جا مسلم ليڊر، رڳو چند سڌارن ملڻ لاءِ ڪوشش ڪري رهيو هئا، تڏهن ”بلبل“ مرحوم جداگانہ قوميت جو آواز بلند ڪيو.

غرض ته ”بلبل“ مرحوم جي سياسي تحريڪ جو نيڪ نتيجو هي نڪتو جو بنسبت ٻين قومن جي، مسلمانن تي نه اڻڻيبيسن جو ٿياسافيڪل رنگ چڙهيو ۽ نه مغربي فيشن يا ان جي پالتونيتو نيچري جو اثر ٿي سگهيو ۽ نه مهاسپائي هوم - رول چال ڪامياب ٿي.

مسلمانن انگريزي تعليم کي ورتو، پر مغربي ذهنت کان به خوب خبردار ٿي ويا ۽ ان جي وڪڙ ۾ نه آيا ۽ پنهنجو پراڻيون روايتون قائم رکي سگهيا.

”بلبل“ پهريون شخص هو، جنهن پاڪستان جو عملي طرح پهريون قدم کنيو.

”بلبل“ مرحوم، پنهنجي دوست حسن علي خان افنديءَ واري مرض ٻليءَ ۾ مبتلا ٿي، تاريخ 13 سيپٽمبر 1919ع تي هن دارالفنا کان جدا ٿي ويو، تڏهن پويان لفظ جي سندس وات مان نڪتا، سي هي هئا:

”هندن جي بجڪا ڌار ڪريو ۽ مسلمانن جا بجڪا ڌار ڪريو.“ شايد پاڪستان جي هيءَ

پيشنگوئي هئي.

شاعريءَ جو هي موجوده هلندڙ دور، رئيس شمس الدين ”بلبل“ کان شروع ٿيل سمجهڻ گهرجي. ان متعلق تفصيل سان هن کان اڳ مون گهڻو بحث ڪيو آهي. ان کي مطالعي ڪرڻ گهرجي، جنهن ۾

سنڌ جي اوڻلي اصناف، بيت، ڏوهيڙي، ڪافيءَ ۽ وائيءَ کان وٺي، عروضي شاعريءَ تائين تبصرو
ڪيل آهي --والسلام.

”خادم“ لاڙڪاڻو

25 - جنوري 1951ع لاڙڪاڻو.

ديباچو

بِسْمِ اللَّهِ الرَّحْمَنِ الرَّحِيمِ

رئيس القلم، مرحوم رئيس شمس الدين ”بلبل“

سخن آفرين ۽ سخن رسان جي سلسليورا واجب الثنا تحيته، حمد ۽ صلوتہ کان پوءِ، شائقين نڪتہ چين، مضمون معاني ناظرين، دقيقه بين، شعر و سخن ۽ نڪتہ داني جي طبع جو هر شناس، الماس قياس اساس تي مسڪين، شمس الدين هيچمدان، مصنف ديوان جو هي التماس، بصد نياز ۽ هراس، ذهن نشين ٿو ڪري ته عالم دنيا ۾ سڀڪا جنس، ضد کان خالي نه آهي، هر نعمت لاءِ حسد، هر گل کي خار، هر گنج تا مار ۽ هر سخن تي نڪتہ چيني ضرور هوندي ئي هوندي. انهيءَ اشڪال مثال کان، از اول تا حال، ڪوئي نه بچيو آهي. مگر باوجود، ان دور رشڪ آموڊ، انگشت اعتراض آلود جي، سندن اشتغال باڪمال چمڪندو رهيو. مصنف ۽ بي ربا صرافن باصفا جي محڪ -مدد سان سندن مال سخن زلال کي ڪو نقص نه پهتو، ۽ هر هڪ جي زماني گذرڻ کان پوءِ، سڀڪو پنهنجي متاخرين لاءِ، معانيءَ جو باني نظر آيو، پر جڏهن ته هن زماني ناپائدار جو بڻاءُ، درگذر ۽ ڪل يوم ايتري رڪيل آهي، ڏينهن ڏينهن سڀڪا حالت گهٽ ٿيندي رهي آهي، هر وقت، جي وقت، پنهنجي روش کي روش ڏياري، نئون نئون چمڪو وٺايو آهي.

ان ۾ ڪوبه شڪ ڪونهي ته محاوره ۽ اصطلاح تقريريءَ خواهه تحريريءَ، نظم يا نثر ۾، پوئين پوئين وقت، سڌاري جو گرت ڏيکاريو آهي ۽ ڏيکاريندو وڃي. سڄي سڀڪا شيءِ موسم سان مٽي، سڀڪا حالت رسم سان سٺي لڳندي آهي، پر تنهن ۾ به ٻيئي فرقا، انصاف ۽ اعتراض جا هليا اچن، جي اهي به انهيءَ ڦيري ۾ نئون رنگ روپ پيا وٺن.

سخن جو ته هاڻي رڳو ناٽڪ وڃي رهيو آهي، پر ان جي پردن، وجه اسباب ۽ نقل کي، قياس ۽ انصاف جو وجه آهي. غرض اهو معاملو اهڙو آهي، جو تا آخر پنهنجي هڪ نه ٻئي رنگ ۾ هليو ايندو. مطلب ڳالهه جو هيءَ آهي ته هاڻي به ويچارا ماڻهو پنهنجي قدر آهر، شعر ۽ سخن جو چرچو پيا ڪن ۽ اها خصوصيت يا خلقت سڀ کان علحدي آهي. البت علم جي چاندي، انهيءَ قرار جي قائم ڪرڻ لاءِ ضروري آهي، نه ته ”سيماب“ ڌار، پنهنجو ذاتي ڪم ڏئي ٿو.

هن وچ ۾، مصنف پنهنجو ڪجهه احوال بيان ڪري ٿو، جنهن ۾ ڪو مايو علم عروض خواه فن وغيره جو به ڪونه آهي. محض از رو شوق جي ابتدا کان طبع شعرتي مائل هئي، پوءِ پنهنجي وسعت آهر، ڪچو پڪو شعر چئي، پنهنجي شوق کي پورو ٿي ڪيو. بهرحال، اڪثري اردوءَ ۾ ۽ ڪي فارسيءَ ۾ خيال رهندو هو، پر سنڌي شعر بلڪل قليل.

اتفاق، انقلاب زماني ۽ ڪشش آب وداني کان ڪراچيءَ ۾ قسمت ٿي ۽ اتي ايڊيٽري اخبار ”معاون“ جي ۾ معين ٿيو، پر هاڻ پنهنجي وطن ۾ زمينداريءَ جي ڪاروبار ۾ مشغول آهي.

اخبار ۾ شاعرن حال جي شغل ۽ غلغل، چندان سنڌي شعر ڏي راغب ڪيو. انهيءَ وچ ۾ ڪي مختلف ردیفن جا غزل به بعض بعض چوڻ ۾ آيا، پر اڪثري جو مطالعي هندي اخبارن کان طبع، ظرافت ڏي مائل هئي ۽ اهوئي طريقو، دل وندرائڻ جو گويا طبع انس ڪري ورتو هو، تنهنڪري ٿورن ئي ڏينهن ۾ خيال دامنگير ٿيو ته انهن پراگنده غزلن، ظريفانه، ناصحانه، عاشقانه، خواهه اخلاقي، اصلاحي، مذهبي ۽ ديني کي گڏ ڪري، باقي انهن ۾ پيا غزل جوڙي ردیف وار هڪ مختصر ديوان کڻي ٺاهجي! جيئن عمر جو يادگار به رهي ۽ دوستن، دور افتادن لاءِ سوکڙي (خواهه ڪهڙي به هجي) به ٿي پوي. ان خيال کي تقريباً ٻه هفتن ۾ پورو ڪري، ڇپائڻ جو شوق پيدا ٿيو. ان کان اڳ فقط پندرهن يا سورهن غزل، مختلف ٺهيل هئا.

اگرچ هن باغ ديوان ۾، خار خامي جا به از قحده آهن، مگر تڏهن به اعليٰ قسم جي ظرافت ۽ لطف گلزار معاني کان خالي نه آهي.

ڪتاب شايع ڪرڻ، گويا پاڻ کي انگشت نمائيءَ جو هدف بنائڻو آهي، پر جو پاڻ کي، ”پاڻيءَ ۾ وجهندو، سو ڦهنڱن کان ڪٽي ڊڄندو.“

انگشت نمائي به چڱي، پر ماڻهن جا به عجيب غريب خيالات آهن. هڪڙا ته حال جي شاعر يا ڏنل وائيل جي شعر ڏي نهارين به ڪين! گو، ان ۾ ڪهڙي به ماهيت هجي. حالانڪ سندن امتياز جو وري اهو حل نه جيڪڏهن متقدمين جي غزل ۾، متاخرين جو نالو کڻي وجهجي ته جيڪو هزار عيب پيا ڪين، پر جيڪڏهن متاخرين جي غزل ۾، متقدمين جو نالو وجهجي ته هوند ڪو نالو به نه وٺي! سچ چوندا آهن ته ”وڻ چڙهيو واپاري کٽيو کائي ۽ نانءُ چڙهيو چور ڦاهيءَ چڙهي.“

بين جو رايو آهي ته حال جي شاعرن جو شعر سڀ مجاز جون ڳالهيون آهن انهن ۾ اجائي لفاظي آهي. جن مان نڪو فائدو نڪو حظ! يا چوندا ته سائين ڏسو هاڻوڪا شاعر ڇا پيا چون! حالانڪ هر مجاز کي حقيقت آهي، سالڪ مجاز مان به اهائي معنيٰ ڪڍي، پنهنجو روحاني لطف ٿا وٺن ۽ وڌائين، پوءِ شاعري ۾ ته ڪهڙي به خيال ۽ حال تي چيو هجي! داناءُ ماڻهو، ظرافت ۽ مزاح، مذاق ۽ هجو، تعريف ۽ طنز، غزل ۽ هزل وغيره جي اشعار مان به ڪو عمدو نتيجو ڪڍي، حظ حاصل ڪن ٿا. نئين محاورن ۽ اصطلاح جا لفظ، ڪلام ۾ آڻجن ته اها به يڪ گونه رونق آهي. ڪل حديد لڏيد.

تئين جو چوڻ آهي ته فلاڻو شعر، فارسيءَ يا اردوءَ مان ترجمو ٿيل آهي. هيءَ چوري آهي يا چوندا ته هن ۾ ڪهڙي فضيلت آهي. پراڻا ڄاڻن ته شعر جو ترجمو ڪرڻ ۽ نباهاڻ هڪ فن صنعت آهي. ڪيترن وڏن شاعرن به ائين ڪيو آهي، بلڪ ان بابت مشتاقن جون فرمائشون ٿينديون آهن. مثلاً قدسيءَ جو شعر آهي:

آلوده قطرات عرق ديده جبين را،

اخترز فلڪ مي نگر وري زمين را.

ان تي اردوءَ جي نامي شاعر ”سوداء“ چيو آهي:

آلوده قطرات عرق، ديڪهه جبين کي

اخترپڙي جهانڪين هين فلڪ پرسي زمين کي.

ڏسو ته هي لفظ به لفظ ترجمو ٿيل آهي، ته ڇا چئبو ته هيءَ به چوري آهي! شاعر جو خيال ڪجي استاد وقت جو هو!

هن ديوان ۾ فقط اٺ - ڏهه غزل ظريفانه، نو مذهبن جي لاءِ اردوءَ جي مضمونن جو ترجمو آهن. چوٿون، ڪي ماڻهو تضمين ڪرڻ تي اعتراض آڻيندا آهن ته ناحق، متقدمين جي شعر کي خراب ٿا ڪن يا ڪارين ٿا. حالانڪ تضمين ڪرڻ، شعر ۾ وڌو فن ۽ حڪمت آهي، هڪ نئين تازگي ۽ عمدي صنعت پيدا ڪندو آهي، جيئن پيوني وڻ، خاص صنعت ڏيکاريندو آهي. غرض، ماڻهن ۽ ڪوهن جا منهن بند ڪرڻ ناممڪن آهن. جيڪڏهن انهن اعتراض جا سبب بيان ڪجن ته پوءِ ڪتاب اصل مطلب کان ڦري ويندو. چوڻ اسان کي ”ديوان“ لکڻو آهي ۽ نه تاريخ.

اهي ٻه - چار ڳالهيون، هت ڏيڻ ضروري ڄاتم، جو ويچاري ”بلبل“ کي گهڻن زاغ و زغن جي چنبه ۽ طعن ۾ اچڻو آهي، پر گلشن مصنفن بيريا ۾ غلونه ”الانسان مرکب“ من السهو والنسيان“ سان پناهه ٿو وٺي.

جيڪڏهن ساري ديوان مان ڪو هڪ - اڌ شعر به ڪنهن کي پسند اچي ته پوءِ ان جي صلي ۾ ساري خطا ۽ خامي معاف ڪرڻ فرمائي. قليل عرصي ۾ ايتري شعر چوڻ تي ۽ منهنجي ڪم مائگيءَ تي وزن آڻي، پورو بار عتاب خطاب جو رکڻ. بلڪ درگذر فرمائين، خار سهڻو کي گلزار صحيح سان مٽائين.

شمس الدين، ”بلبل“

ميهڙ (سنڌ)

24- جمادي الاول سنه 1308 هجري

6- جنوري 1891ع

متن

(ديوان بلبل)

بسم الله الرحمن الرحيم

سرسخن جي سونهن اول، پاڪ پرور جي ثنا،
 خلق جي رزاق ۽ خلاق داور جي ثنا.
 ٿيو ڪلام الهام، امرو نهجي جو جنهن تي نزول،
 واجب آهي، تنهن سچي سالار سرور جي ثنا.
 همدم و همراز، هر دم، هم مصاحب، يار غار،
 صدق دل سان چئو سدا، صديق اڪبر جي ثنا.
 هو دلاور دين جو حضرت عمر ابن خطاب،
 زينت دل، زينت محراب و ممبر جي ثنا.
 ڪامل الايمان ۽ صاحب حيا، جامع قرآن،
 ڪر عجب عثمان، ذوالنورين انور جي ثنا.
 جي ڪريمن سان مدامي، آب ڪوثر کي پيئن،
 جو ڪم، اسد الله غالب، شاهه حيدر جي ثنا.
 مالڪ جنّت آ، سيده نساء العالمين،
 رڪن ٿي ايمان جو، شبير، شبير جي ثنا.
 حمزه و عباس اعلىٰ مرتب، افضل امير،
 ڪر سنڌي پآرهن امان، سلڪ گوهر جي ثنا.
 پوءِ سندن اصحاب ۽ اولاد ۽ ازواج تي،
 تابعن ۽ تبع تابع هو ۽ هر هر جي ثنا.
 عالمن ۽ صالحن ۽ مومنن ۽ ڪاملن،

چار مذهب جي امامن، دين گستر جي ثنا.
 ۽ طريقه معرفت جي سلسن چئني سنڌي،
 پرتنهين ۾، نقشبندي خضر رهبر جي ثنا.
 پاسبان اسلام جو سلطان اعظم شاه روم،
 سنڌ ۾ ڪونسل تنهين جي خان بهادر جي ثنا.
 مَجْمَعِ احباب وارن دوستن سڀني سميت،
 ۽ ”معاون“ جي معاون چاپ دفتر جي ثنا.
 يار ۽ غمخوار، واقفڪار، سڀ سنڌ و پنجاب،
 خيوش اقرب، صلہ رحمي، هر برادر جي ثنا.
 ٿو وطن ”ميھڙ“ سندو، وه وه جودل کي وڻي،
 هر در و ديوار رونق، باغ بازر جي ثنا.
 هيءَ ثنا خواني نه ٿيندي، هونءَ ته هرگز دلپسند،
 جي ڪندين تون ڪين ”بلبل“، دوست دلبر جي ثنا.



منجهه شان، لبن لعل، بدخشان چوان ڇا،
 مرجان کان مرجان ٿي، بيجان چوان ڇا.
 ياقوت کي جو قوت، جگر خون ٿيو هر دم،
 پاپوش تي چسپان جي ٿئي پان چوان ڇا.
 بئسرجي سراسر تي جو گوهر ۾ گهر آه،
 درد ان ۾ در دانشه دندان چوان ڇا.
 جهومڪ سنڌي جهال ۾ جو جوهر به جواهر،
 تنهن ڪن کي انهيءَ کان جو دڪان چوان ڇا.
 جو چاه ڪري، چند ته زندو ٿي ٿئي بند،
 ان چاه زرخدان کي زندان چوان ڇا.
 اقرار ۾ انڪار جو بيڪار ڪري ڪو،
 احسان فراموش کي انسان چوان ڇا.
 حاسد کي ٿئي ساڙ، جوهن فهم سخن ۾،
 غلطي ۾ ٿئي غلطان ته شيطان چوان ڇا.
 مضمون جو ميمون نه انصاف ڪري صاف،
 معنيٰ جو نه ٿئي مان، ته ارمان چوان ڇا،
 ”بلبل“ جي غزلخواني ۾، غلغل جي شغل کان،
 نارس ٿئي نادان، سخندان چوان ڇا.



تڪيندي ٿڪي پيام، تارَن ۾ تارا،
 ڏيو وڙ پون ٿا، سي پارن ۾ پارا.
 ائين هوت هاريان ٿو هنجون هجر ۾،
 وهن ٿا ڦڙا، جئن نيسارن ۾ سارا.
 ڳوليندي اوهان جي ڳلي آئي هت ۾،
 ڀلي پيا ويا سڀ، ويچارن ۾ چارا.
 ٿي هڪ ڪاري ڪاڪل، ٻي شام فرقت،
 ڪيا ان ۾ دل ياد وارن ۾ وارا.
 ڪڙي بند زلفن جي اهڙو زبون ڪيو،
 لڳي تار ۾ تار، ڳارن ۾ ڳارا.
 ائين تون سڄڻ سائين، سهڻن جي وچ ۾،
 ٿو سونهين جيئن تاجدارن ۾ دارا.
 محبت ۾ جيڪي وڌيا، سي نه موريا،
 ڪري برهم، ”بلبل“ بيمارن ۾ مارا.
 جمالت جو بيان ظاهر، ذرا جانان ڪيو چوٿا،
 ائين ئي، پاڻ کي منو ميان منهن سان ڪيو چوٿا.
 رخ انور، هزارن کي، ڪيو حيران حيرت ۾،
 تنهين کي ٻول سان ٻيهر وري حيران ڪيو چوٿا.
 جيڪي عشاق آهن، رنج ۽ ايذاءَ ۾ راضي،
 دل آڙاري، انهن جي اي منا، ارمان ڪيو چوٿا.
 اسين آزاد آهيون، منهن رکون ڪنهن جي نه ملت ۾،
 ادا اي واعظو! هت ذڪر دين - ايمان ڪيو چوٿا.
 رڳا قاضي رهيا ڪوڙا، وتن ٿا برهمن بيبي،
 اجايو بحث تن سان، انگريزبدان ڪيو چوٿا.

جيڪي آهي سو هت آهي، رڳو اولو آ آخر جو،
 اوهان پو، نرڳ توڙي سرڳ جو سامال ڪيو چوڻا،
 گلستان جي در ديوار تي زاغ وزغن ويهي،
 ٻڌي ”بلبل“ سنڌيون باتيون، اوهان ”کان کان“ ڪيو چوڻا.

❖

وڃي هڪ چاپ تي ويهي براندي کي ڪيون ها ها،
 الا يا ايها الساقى، ادر ڪاساً و ناولها.
 زمينون زر ڦرائي، پو وڃي پئو قرض ۾ ڪاهي،
 ڪه عشق آسان نمود اول، ولي افتاد مشڪلها،
 مڙي جي پاڻ ۾ ميمبر جو ڪن ٿا ڪنهن ڪميٽيءَ کي،
 نهان ڪي ماند آن رازي ڪزو سازند محفلها،
 وٺن ٿا عيب انگريزيءَ مٿي، جوهي سنڌي جاهل،
 ڪجا دانند حال ما، سبڪساران ساحلها،
 ولايت ڏي وڃي توميل استيمر، ڪيو جلدي
 جرس فرياد مي دارد، ڪه بر بنديد محملها،
 ڏني آ پير مون کي پادري لڪچر سنڌ لڏت،
 ڪه سالڪ بيخبر نمود، ز راه و رسم منزلها،
 ٻڌي وارن ۾ وانگوڙا، هلي ٿي مس جڏهن ”بلبل“،
 ز تاب جعد مشڪينش، ڇه خون افتاد در دلها.

❖

جي وس پڄي ڪو منهنجو ڪيان وات ساڻ وارا،
 دردا ڪه راز پنهنان، خواهد شد آشڪارا،
 وڪڻي هي ملڪ ساري، ڪيان تر ت مان تياري،
 باشد ڪه باز بينم، آن يار آشنارا.
 ڏاڙهيءَ ۾ هٿ جيئن جو، پادر پرين جا سرتي،
 گرتو نمي پسندي، تغيير ڪُن قضارا.
 سانجهيءَ صبح ڇاڙهڻ، پري پنگ جو پيالو،
 تا بر تو عرضہ دارد، احوال مُلڪ دارا.
 ڳڻ ۽ تني جون ڳالهيون، ڳارين چونه دل ڪي،
 دلبر ڪه در ڪفِ او، موم است سنگ خارا.
 ميلي ۾ تون وڃين جي، مجرا ڏسين تنين جا،
 در رقص حال آرد، پيران پارسا را.
 پتڪو ڳچيءَ ۾ پاتل، جي گهلبو ڏسين تون،
 اي شيخ پاڪدامن، معذور دار مارا.
 قلقل صراحي مان ٿي، ”بلبل“ ٻڌو هي غلغل،
 هات الصبح حيوا يا ايها السڪارا.



سراپا جو امثال آهي عجب،
 عجبين جو احوال آهي عجب.
 ڏنور زلف جو پيچ، رخسار تي،
 اهو جيسم ۽ دال آهي عجب.
 پرون ”بي“ سنڌي باسم، بيني الف،
 طرح، نقطه ۽ خال آهي عجيب.
 دهن ”ميم“، داناءُ دلبر سندو،

جو قرات ۾ هي ڦال آهي عجب.
 ستي ياد نالو سراسر سندس،
 فقرن سندو فال آهي عجب.
 ٿيو اسم اعظم، سندس پنج انگشت،
 عزيزو هي اشڪال آهي عجب.
 ڪرڻ لاءِ پرواز، پرين طرف،
 هي ”بلبل“ پرو بال آهي عجب.

❖

ڏسان تو خواب ۾ ڄاڻي توهڪ رب،
 ڪه آمد ناگهان، دلدارم امشب.
 صفائي سر کي ڏئي، پتلون پاٽم،
 بحمد لله نڪو ڪردارم امشب.
 ڪلب اندر وڃي ڪاني تي وينس،
 ڪه سرپوش از طبق بردارم امشب
 چيم دل ۾ ته ٿيندس، عيسوي اڄ،
 چو منصور ارڪني، بردارم امشب.
 چيو، هڪ ميم مون کي، مئي ڊئر سِر!
 رسیده طالع بيدارم امشب.
 ولايت ڏي وڃي ٿيان گل ٿي ”بلبل“،
 ازین سودا ڪه در سردارم امشب.

❖

گهرجي شائق کي هڪ پيالو شراب،
 الصَّبَّوح الصَّبَّوح يا احباب.
 هڪ پُري چهره پڻ هجي همدم،

المدام المدام يا احباب.
 ڪڙي هٿ آبرو ۽ مال اتان،
 پس بنوشيد دائما مئي ناب.
 جي حياتيءَ کي تون حلال ڪرين،
 مئي نوشين بخور، به بانگ، رباب.
 اُتي اڌ رات جو گُٽي تي چئو.
 افتح يا مفتح الابواب.
 حيف تن کي هجي جو سانجهيءَ سا،
 ڪ به بندند ميڪده به شتاب
 خوب بيهوش بڻج اي ”بلبل“،
 فاتقوا الله، يا اولي الباب.

✱

ڪنهن فڪل سان تون وڃي هڪوار ڦڻ،
 ٿي ڦٽيءَ جان وار ۾ اي يار ڦڻ.
 ڏس ته هو ساغر صراحي ٿا وڃن،
 مئي سنڌي محفل ۾ نئي ميخوار ڦڻ.
 چو نه خدمت خو بروءَ جي ٿو ڪرين،
 ڪنهن نه ڪنهن ڪم ڪار ۾ بيڪار ڦڻ.
 يار کي اڄ عطر جو آ انتظار،
 تون ڪڙي بغچو ٻڙي عطار ڦڻ.
 من رقيب ۾ به ڪورخنو پوي،
 رات جو چوريءَ، گهمي چوڌار ڦڻ.
 چوونين پيو، بو، بالائي بهار،
 هاڻ ’بلبل‘ گل اندر ٿي خار ڦڻ.



عسرت تي رسي عشق کان، ايذا ۾ رهي اپ،
 سو طرح سخندان جا طعنا تو سهي اپ.
 چاندوڪي جو سنسونه ڪراي يار چمن ۾،
 جي نيٺ ڪٿي توڙي ته اڪڙين ۾ لهي اپ.
 مَره رخ مٿي موتين جي نه جهالر ڪي سنوارج،
 نارنج ۾، ان ريس جي، ٿي رت نه وهي اپ.
 محبوب، لڪي سوگهو ٿي سمجهانءِ مبادا،
 پاسي ۾ ڏسي، پنهنجي پيو پَهه نه پهي اپ،
 گردش ۾ اچي، ڦيرو نه ڏئي، ابتوهي گردون،
 بيراهه، انهيءَ باهه ۾، مون سان نه ٺهي اپ.
 هن باد بهاري جو آه انجام خزان تي،
 ”بلبل“ نه سهي گل سان پيو ڳڻتين ۾ گهي اپ.



ستم مون تي سڄڻ توڙس ڪيوسپ،
 مڙئي، سرتان لنگهي منهنجي ويوسپ.
 اڃا پي جي هجئي ڪو دل ۾ ارمان،
 اهي پي ڏک اچي مون کي ڏيوسپ.
 وئي جي جان منهنجي، فڪر ڇا جو،
 اوهان جو ڪم ته بس پورو ٿيوسپ.
 سهان ٿو ڪين تنهنجي ڪين، هڪڙي،
 ستم سرتي ستم، پنهنجو، پيوسپ.
 رقيب روبرو آڻي ڏنوسم،
 پرينءَ مون کي چيو: پيالو پيوسپ.

سڏائي گلرخن، عشاق کي چيو،
جي ”بلبل“ ٿيو ته هٿن سِڪَ ۾ جيو سڀ.

✽

انئي پهرمون کي توهان جي آتات،
ڏڪن جو لنگهيو ڏينهن، رنجور رات.
اول بيوفا تون ٿئين بر غلط،
ننڍي ۽ وڏي کي اها وائي وات،
پلي ڇا پيو گذري، وهي واپري،
ڪڍي ڪيرو ويهي، ڪو توسان ڪهات.
وهامي سگهورات وئي وصل جي،
ملا کي لڳي، حيٰ عالي الصلوات.
هٽي ڪير توسان مٿو مفت ۾،
ٻڌين ڪين ٻوڙا تون ”بلبل“ جي بات.

✽

ادا هن رهَ روان ۾، دم غنيمت،
عمر جي ڪاروان ۾، دم غنيمت.
ڏهاڙن چئن جو هي چهچتو آه،
دنيا جي ننهن ۽ هان ۾، دم غنيمت.
پڪي ماڙي نه جي توکي ميسر،
ڪڇي، ڪنڌي، مڪان ۾، دم غنيمت.
اگر حاصل نه ٿيو حلوو ۽ پوري،
ته ڄاڻج، خشڪ نان ۾، دم غنيمت.
سواريءَ لاءِ جي فيل وشتراهم،
پيادي پا، روان ۾، دم غنيمت.

ڪٿي مشهور جي نالو نه ٿيندو،
 ته بهتر بي نشان ۾، دم غنيمت.
 ڪري وٺ بوستانِي گل جي ”بلبل“،
 اٿئي باغ جهان ۾، دم غنيمت.

❖

جان جان، پنهنجو يار آهي ڪٿ،
 مهربان پنهنجو يار آهي ڪٿ.
 ڪئن پلا، دور، دل موافق ٿئي،
 آسمان، پنهنجو يار آهي ڪٿ.
 چو آڏائين ٿو محل ۽ ماڙيون،
 هي جهان پنهنجو يار آهي ڪٿ.
 مون ته توکي چيو هو، هي محبوب،
 اي ميان، پنهنجو يار آهي ڪٿ.
 جتي هر دم ٿي گڏ گذاريون،
 سو مڪان، پنهنجو يار آهي ڪٿ.
 شوق ٿئي شعر جي چوڻ جو ڪيئن،
 قدر دان، پنهنجو يار آهي ڪٿ.
 گهر بنائج نه باغ ۾ ”بلبل“،
 باغبان پنهنجو يار آهي ڪٿ.

❖

يد بيضا، سڄڻ جو آهي هٿ،
 شال مون تان نه هوت لاهي هٿ.
 جو سخن ۾ رکي نه دست رسي،
 سو سپيرين جو ڪئن سراهي هٿ.

هو ڪري ڪئن هي ماهيت معلوم،
 جنهن جو هن هاڃ ۾ نه آهي هت.
 روز، باغِ جنان جو گل ٿي چنو،
 ڏس، حبيب جو چانه چاهي هت.
 آسمان پي، اچي زمين تي پوي،
 سوز وارو جي هوند ساهي هت.
 محتسب جي ته ميڪڊي ۾ اڃ،
 مستُ پڳڙي هڻي ٿو ڊاهي هت.
 ڪوئي ”بلبل“ سان گل وفانه ڪري،
 ائين منهنجو ڏٺو آ، ڏاهي هت.

❖

دل وڃي تون عرض ڪر، دهلين متان دلدار وٽ،
 چونه حق تنهنجو ٿئي ٿو، جاءِ پهلو دار وٽ.
 نوڪ ابروءَ جي نوائي، دل کي ستيو سيند وٽ،
 ڏس ته سودائي ٿئي ٿو، قتل ڪيئن بازار وٽ.
 ڪئن بچي، سا بي چئي دلڙي، ڏڪن جي ڏنگ کان،
 جنهن ڪيو مسڪن مدامي، پنهنجو آهي مار وٽ.
 ڇا پڇين ٿو حال اي آزاد سڪ وارن سا،
 لتڪندو ڏسندين ڪڏهن، يا تار وٽ، يا دار وٽ.
 ڪئن پلا سيماب جهڙي دل وٺي يڪجا قرار،
 اڄ چري وئي چين ڏي، ڪلهه رهي تاتار وٽ.
 ڏس ته توکي دل چوان ٿو، پڇ نظر جي تير کان،
 جان ڏنئين تان تر تڻيند، نذر جان، خونخوار وٽ.
 اي صبا، قاصد صبح جا، ڪر الله ڪارڻ هي ڪم،

وڃ ڪنيون، صلواته جو هڏيو، سڄي سردار وٽ،
 وات تي ويندي، گلستان ۾ اگر گڏجيئي گل،
 چئڻس، رهندين ڪيترو هن بوءِ، خانه خاڙ وٽ.
 هجر ۾ آيا هزارين ٿي عيادت لاءِ دوست،
 تون پڇڻ پي ڪين آئين ”بلبل“ بيمار وٽ.
 دل لڳڻ لاءِ، دل ڪري جهٽ پٽ،
 مَه رخن تي وڃي مَري جهٽ پٽ،
 حسن اڳيان هي دل، پتاشوڏس،
 جيئن پاڻيءَ ۾ ٿو ڳري جهٽ پٽ.
 جي ڪيان ٿو سوال بوسي جو،
 هٿ هڻي ٿو وڃي، پري جهٽ پٽ.
 يارَ جانيٽ، فير باڪس ڄڻ،
 باهه تيليءَ ۾ جئن ٻري جهٽ پٽ.
 ڪئن ناصح ادا مان صبر ڪريان،
 ڌڪ لڳو، سونٿو ٿري جهٽ پٽ.
 جي تون حياءُ ڪٿي هزار ڪرين،
 ڪئن لکيو ناتري، پڙي جهٽ پٽ.
 صحبت بد سندو اثر بد ٿئي،
 ڪير ڏڏَ جي پئي، ڪري جهٽ پٽ.
 وڙ ڏئي ٿي گلاب جي گل تي،
 اچي ”بلبل“ ذري ذري جهٽ پٽ.

*

ڪري ٿو ڪونه ڪنهن کي ياد پريٺ،
 هجي، پر هانو پي همزاد، پر پٺ،

جڏهن ڪنهن ملڪ مان ماڻهو لڏي ٿو،
 ته ڇا آباد، نا آباد، پريٺ.
 سنواري، زلف، دل جي دام ڪارڻ،
 وڌي آچوڻ، اڄ صياد پريٺ.
 رقيب جي چئي ڇو منهن مٽي ٿو

ٻڌي ٿو ڪونه هيئن فرياد پريٺ.
 وڪالت، عقد لئي، هي آشڪ، ڪافي
 ٿئي ايجاب جو ايجاد، پريٺ.
 فقط تون نام بر، نالو ٻڌائج،
 ڏسان ڇا ٿو ٿئي، ارشاد، پريٺ.
 سندءِ قامت جي ”بلبل“ کان ٻڌي ڦال،
 رهي سڪ ۾ ٿو سَرو آزاد، پريٺ.



وئيءَ شيءِ جو ارمان، آهي عبث،
 حياتيءَ جو سامان، آهي عبث.
 جيئن ناه، جيتوڻي، جڳ ۾ گهڻو،
 هي گوندر جو گذران، آهي عبث.
 ڪيو آڌ، پُرن، هڪ اشاري سان، پيو،
 ڪُنِيءَ کي هڻڻ کان، آهي عبث.
 ڪَرن اشڪ اظهار ٿا راز کي،
 هي طفلن جو طوفان، آهي عبث.
 دونالي دو چشمن ۾، بينيءَ جي مڪ،
 نظر لاءِ نيشان، آهي عبث.
 لڄائي ٿو لالي لَبن جي پرين،

چين ۾ چٻڻ پان، آهي عبث.
 عبادت ڪرڻ آھ افضل مگر
 بنا عشق، انسان، آهي عبث.
 بُڌي داستان، منهنجو دلبر چيو،
 ديواني جو ديوان، آهي عبث.
 جهان جي گلن کي نه ”بلبل“ ڏي دل،
 عبث باغ، ابستان، آهي عبث.

✱

خطوط برگِ سمن، ياسمين، ڇا باعث،
 رهي ٿي، شوخ کي چين، برجبن، ڇا باعث.
 ڇڏي ٿو زلف کي ڇوڙي، او منهن مٿي محبوب،
 وجهي ٿو باهه ۾ ورقِ عنبرين، ڇا باعث.
 سوال بوسهءِ لب تي، کلي دندان يار،
 چيو ته پي نه، اي شيرانگين، ڇا باعث.
 ٻڌم ته ڪالهه انهيءَ خوبرو جي خال مٿان،
 وڪيو ٿي، زاهد، ايمان ودين، ڇا باعث.
 رڳو نه اهل زمين کي آھ راهه پيمائي،
 رهي ٿو، چرخ ۾ چرخ برين، ڇا باعث.
 اهو ته ”بلبل“ کي باغبان ڏسج تعبير.
 رهي ٿو، خار سان، گل هم نشين، ڇا باعث.

✱

زلف، جو سيني سڄڻ تي آدهم سڀ،
 ڪونه ٿئي ٿو، ان مان تنهن کي ڏاءُ ڊپ.
 ڇو لڙي پيو آھ پستانن مٿان،

کير جي چشمي تي تنهن ڪوڙيو آ ڇپ.
 ڏک سنڌي، صحرا نوردن تي، اي ڏينهن،
 تپ گهڻو، فرقت جو آ پيو کين تپ.
 گرچ تون مرهم موافق ٿور کين،
 پرسجڻ، منهنجو ٿري ٿو کين ٺپ.
 گرد، گردش سان نه گڏجي ماهه کي،
 شمعو تي آه ڪاٿون جو ڪپ.
 چشم جو باشو چمن ۾ حسن جي،
 دل جي ”بلبل“ کي ڪٿي ويو ڏيئي جهپ.

✱

پري ٿي، آڳ اندر ۾ اچي نه ٻاهر ٻاڦ،
 اچي نه سينءُ بريان منجهان ٿي ٻاهر ٻاڦ.
 فلڪ تون پاڻ سنڀالڻ، متان ٿئين پرزا،
 اڃا ته هاڻ اٿي ٿي، الهه تو آهر ٻاڦ.
 برهه جي باهه جا پيڪا ڪري ٿي، سيني ۾،
 جلي وڃي هي بدن، جي ڪري نه واهر ٻاڦ.
 ڪري ٿي، گرمي ڳردون تي هيءُ جولاف و گزاف،
 بٽي نه سا تپش دل جگر جي ماهر ٻاڦ.
 بنايو ٿي جي فسون ساز، مار فرعوني،
 سڙيو سو مار سحر، آئي جئن ٿي ساحر ٻاڦ.
 اٿاري باهه کي ”بلبل“ ٿو شعر جو شعلو،
 ڪڍي جي، شورو و شرر جي سخن سان شاعر ٻاڦ.

✱

ڪوڏ سيويارو مون کي، دل برده دلبر جو علاج،
 اي ادا آهي به ڪوهن مرض مضطر جو علاج.
 زلف جي ڏنگ جو وڃي، جئن حال جوڳيءَ سان ڪيم،
 تنهن چيو، ٿيندو اسان کان ڪين ازدر جو علاج.
 اڄ ڏسي اک جي اشاري سان عجيبن هئن چيو،
 مَر ڏسون ڪهڙو ملان توڄاڻي منظر جو علاج.
 سڀ طبيبن ٿي چيو، ٿيندو نه ڪڏهن ڪاگر،
 طب، ارسطو جو نه لقمان جو نه اڪبر جو علاج.
 ٿا چون، جراح، هڪڙي زخم ابروءَ کان سواءِ،
 ٿا ڪيون سڀ، تيغ، خنجر، تير، تير جو علاج.
 بوسه لب ۽ گزند ڏند جو هي ڏس مليو،
 ڪونه ٿئي هيري وڍيل ۽ لعل احمر جو علاج.
 دل ڪسي جا گلبدن، سا ڪئن وري موٽي ملي،
 هاڻ پائج صبر ”بلبل“، پهرين نمبر جو علاج،
 غافل وڃي ولايت، لنئون ليڊيءَ ساڻ لائج،
 سو قرب سان ڪرستان، وڃي چرچ ۾ چوائج،
 سڪ ناچ، راڳ تن جو، پڻ بيند باجو بلڪل،
 پو خوب بڻجي بابو، پيو بيند بد بجائج.
 پهراڻ، پائجامو، پتڪو، پنيت، بوچڻ،
 ڏئي ٻن تنين کي، ٿوپي، پتلون، ڪوٽ پائج.
 ممبر ميونسپل ٿي، ڏي خوب مڇ کي موڙو،
 مخلوق کي رنجائي، ميتنگ کي جمائج،
 پنهنجا عزيزن اقرب بيگانا ڄاڻ احمق،
 سرمست سرخرو ٿي ”صاحب“ سدا سڏائج.

مجلس ۾ تنهنجي ڪارو ماڻهونہ مور گهرجي،
 ڏٺي ڊاءُ ”ڊيمر فل“ جوتنهن کي درئون تڙائج.
 تڪبير ۾ وڃي ٿي، مرغ ۽ تترجي لذت،
 گردن مروڙي، تن جي، پيو جوش ۾ جلائي.
 ماڻهوهي واهڻي سڀ ٿا جانور جان کائن،
 چمچا، چريون ۽ ڪانٽا، ٽيبل مٿي رکائج.
 سنڌي نعر ۽ نودر، سڀ چور ۽ چريا هن،
 بٽڙيل ۽ ببرجي، لنڊن منجهان منگائج.
 ملان توڻي برهمڻ، بيهودگي بڪن پيا،
 وعظن ۾ ڪين تن جي، پيومغز کي ڪپائج.
 بي. اي. جوشوق، ”بلبل“ رک رات ڏينهن دل ۾،
 پيا خيال خوف خطرا، عقبي سندا پلائي.



نينهن جونياپو، صبا آندو ڪٿي ناياب اڃ،
 منجهه بهار حسن آهي، برهه ڪوليو باب اڃ.
 زلف ان جي کان جو آئي، زهر آلودي نسيم،
 ناگهان ٿي نيشزن، پيو دل ۾ پيچ و تاب اڃ.
 لعل لب کان، نرخ، شب جي لعل جو ڪسجي چڪو
 سي سڻي ساراهه سرخيءَ جي ٿيا خونتاب اڃ
 يوسف ڪنعان جو يارو حسن ٿيو جلوه نما،
 خيال ۾ ڪنهن خويرو جي جوڌنم، خوش خواب اڃ.
 ڪرخدايا خير، طرح غير تي ٿي اک ڦري،
 چشم سان چورائيندو ڪو، عقل جو اسباب اڃ.
 دام ۾ ڪنهن گل لقا جي ٿيو گرفتاريءَ جوشوق،

ترڪ ڪيو، ”بلبل“ تڏهن پيخوف، دانه و آب آج.

❖

حوصلو دل جو لٽي ويو، هار ڪجهه، سينگار ڪجهه،
 ناز ڪجهه، غماز ڪجهه، رفتار ڪجهه، گفتار ڪجهه.
 وصل جي پيغام تي محبوب، ورنديءَ ۾ چيو،
 ٿي مذبذب، بين ۾، اقرار ڪجهه، انڪار ڪجهه.
 جانِ جانان کان جو پنهنجي سوال جو گهريم جواب،
 هوڙيان هائو ڪيائين، چار ڪجهه، ناچار ڪجهه.
 ڇا هي ان ۾، آه معشوقن جو معمولي عمل،
 عاشقن کان عار ڪجهه، بيزار ڪجهه ۽ پيار ڪجهه.
 پيونشان ڪهڙو اسان ۾، ڪفر جو ڏسندين ادا،
 خال خط رخسار ڪجهه ۽ زلف جو زنار ڪجهه
 آه فتني کي سمهاريو، در سندس ايتيور کي،
 خواب جي خمار ڪجهه ۽ اڌ اکين بيدار ڪجهه.
 همدم وهم باش، ”بلبل“ سان رهي هروقت تو،
 عشق جو آزار ڪجهه ۽ درد دل افگار ڪجهه.

❖

وات وحدت جي، غير واري پڇ،
 بلڪ ديهي ڏئيءَ جي ساري پڇ.
 پاڻ ڄاڻج ته، پاڻ ”تون“ آهين،
 هن گجهارت جي ڳالهه ڳاري پڇ.
 نفس اماره سان نه رک الفت،
 اهڙي سرڪش جي سربراري پڇ.
 منهن تي مٽرو ۽ پو، ڳلا جو گهر.

تنهن دور وئي جي يار، ياري پڇ.
 رڪي شانه، تون شوق جي شب جو
 زلف جي پيڇ، پيچداري پڇ.
 رڪ، دم ۾ عدم، نفيءَ جو تون،
 ڪري اثبات، ”لا“ جي لاري پڇ.
 روز وحدت جي باغ مان ”بلبل“،
 سر به زانو ٿي سبز تاري پڇ.

❖

ياد وارن ڏي ٿي يڪدل يار اڇ،
 درد دوريءَ ساڙيو، دلدار اڇ.
 من گهريا محبوب، ماهي، مون سڄڻ،
 ماهرو منهنجا منا منار اڇ.
 وئي سحر تنهنجي سڄڻ سک سوز ۾،
 هٿن سڪان ٿو ساھ جا سينگار اڇ.
 هجر ۾ ٿيون هارجن. هنجون هزار،
 هوت، هيڪر، هيچ مان هڪوار اڇ.
 هر گهڙي، هر ڪر، اوهان جي ٿي هري،
 تون هلي هاڻي، هنئين جا هارا اڇ.
 نينهن ۾ تنهنجي نسورا، نازنين،
 نير جا نيڻين وهن ٿا، نارا اڇ.
 برهم ۾ ”بلبل“ رهي ٿو بيقرار،
 بيوسيءَ بيحد رکيا هن بار اڇ.

❖

اسان جي انتظاريءَ جو الله لڳ آ، نظر کان پڇ،
 شرارِ شوق جا شعلا، اچي اک جي شرر کان پڇ.
 اوهان جي هجر ۾ جانان، ٿيو هت حال آ هيٺو،
 ڪيان ڇا ڳالهه پنهنجي، پاڻ تون ساري شهر کان پڇ.
 جگر جو لخت ٿي کاڌم، ۽ دل جو خون ٿي پيتم،
 گواهه تان اچي، گاهي، ڪا دل کان پڇ، جگر کان پڇ.
 پڇين ٿو غير کان ڇا يار، منهنجي غم سنڌي حالات،
 وهائي آه جا مون تي، اها منهنجي اندر کان پڇ.
 رڳي تحرير تي توکي جي آهي تندخو ڪوشڪ،
 زباني پي ذرو احوال، پنهنجي نام بر کان پڇ.
 رقيب روڪ ڪئي اهڙي، جو در بيني چيائون ٿي،
 اندر آ ڪين، ٻاهر بيٺه، پڇڻو ٿي ته در کان پڇ.
 رهن گلرخ سنڌي رخسار تي ڪيئن عرق جا قطرا،
 اهو احوال ”بلبل“ زار، گل جي برگ تر کان پڇ.

*

آءُ پرين، ڀرت جو پيار قدح،
 پُر ڪري، اڄ ته ڏاڍو ڏيار قدح.
 جامِ جانب جو طور، غور ڏسي،
 ٿو ڪري، اڄ فلڪ، نثار، قدح.
 خوب مستن جي خوشدلي ٿو ڪري،
 خوبرو جي هٿان، خمار، قدح.
 رند مشرب، خطاب سان خضري،
 ٿور ڪي، دست ۾، تيار، قدح.
 بي خدا، باخدا ٿئي مئينوش،

جو پئي ان کان پنج بار، قدح.
 بزم ۾ بيدلن جي ڪين ٿئي،
 چشم ميگون جو برقرار، قدح.
 گردش روزگار کان ڇا غم،
 ٿو ڪري، پنهنجو ڪاروبار، قدح.
 داغ لاله جو، باغ ٿئي ”بلبل“،
 جوڌي گلزار يار، قدح.

❖

تن زيب، توهان جي ٽي ڏئي، چست قبا سرخ،
 گل ڇاڪا گريبان ٿورهي، غم ۾ سدا سرخ.
 گلرخ جي اکر سرخ سواريءَ جو سحر ۾،
 گلشن مان گذر ٿئي ته رهي ساري صبا سرخ.
 هن پنجهءَ جانان مٿي، پامال ڏسي رنگ،
 ٿيو پنجهءَ مرجان سندو، انگشت نما سرخ.
 فندق جي ڏسي فن کي ٿيو، فڪرهي غالب،
 ڪنهن دل جي رتارت مان ٿيا، ساڻ جنا سرخ.
 مصنوعي وٺي رنگ نه ٿئي مثل نڪي مٺ،
 تنهن لعل لبن ساڻ ڪيو جن کي قضا، سرخ.
 گل سرخ جو پردو جي پوي زلف تي هر دم،
 ان عڪس کان هر روز ٿين، صبح و مسا سرخ.
 لب لعل، شڪر مال، کان بوسي جي عوض ۾،
 ڪئي عاشق فرهاد به شيرين غذا، سرخ.
 محبوب جي مذهب ۾ ٿيا فرض رڳا چار،
 لب سرخ، زبان سرخ، سردست، دوپا سرخ.

”بلبل“ جي جنازي جي وصيت هي ڪئي گل،
ڪٽ سرخ، عطر سرخ، ڪفن سرخ، ردا سرخ.

✱

اک ڦري آه يار جي آمد،
ٿي نگهه ۾ نگار جي آمد.
بوءِ قاصد، صبا مان ٿي معلوم،
يار، مشڪِ تار جي آمد،
بي طرح ٿوڏسي، اٿس ٿيڻي،
چشمِ خون ۾ خمار جي آمد،
سروِ ساجن، جي نونھال آتي،
آهي شايد، انار جي آمد.
دل ۾ اڄ ولولواڻي ٿو وري،
آهي، غم جي غبار جي آمد.
سسن جي هٿ تي ٿئي نه جي هلچل،
هوند، گهٽجي بزار جي آمد.
ٿي خوشيءَ ۾ غزل سرائي ڪر،
آئي ”بلبل“ بهار جي آمد.

✱

چنڊڪار ڏئي وار، سڄڻ سرتي ستي اڌ،
مهتاب سنڌي منهن جو آبر، زلف لُٽي اڌ.
هن مسئلي پيچيده ڪيو پيچ اندر پيچ،
دل اڌ ٿي ٿئي، چوٽي جو وڙ ڏئي ٿو وڻي اڌ.
محبوب سندن، ناز به اعجاز سراسر،
ابروءَ جي اشاري سان قمر دل جو ڪٽي اڌ.

هن تيرنگهه کان جو سندنم نيم رهي جان،
 بوسي جي بها سان ڪوپلي، جان جو مٽي اڌ.
 هن خوبرو جو خواب ۾ ڪئي نيم نگاهي،
 جادوءَ جي جبر ساڻ ويو، دل جو جهٽي اڌ.
 اڄ باغبان، مضمون سنڌي آه و فغان تي،
 ”بلبل“ کي ڏٺو، بابِ گلستان جو پتي اڌ.
 الف جي ماڙي اندر ۾ پنهنجي آڌ،
 پنج طبقا، پر ڪري، پوءِ لوءِ لڏ.
 تون نفي اثبات کي اثبات ڪر،
 ”لا“ جي ”لا“ سان، ”لا“ سنڌي سڀ لات ڇڏ.
 منهن رکي موني اُتي، موجود ٿي،
 ساهه کي سوگهو ڪري، ساجن کي سڏ.
 دم تنهين ٿي، دم ڪنان بيدم ادا،
 ماسو! الله وارا سڀ محلات سڏ.
 بي وجوديءَ ساڻ حاصل ٿئي شهود،
 هن هُون سان ڪين گڏجي هوت، هڏ.
 هن جهان فانيءَ جي ”بلبل“ باغ ۾،
 دل دنيا جي گلخن سان ڪيم گڏ.



هن چست فسون ساز سان ڪنهن جو نه چلي منڊ،
 جو چشم جي جادوءَ سان جادوءَ جو جهلي منڊ.
 هن وار سنڌي مار کي لڪ وار ڪٽي مار،
 گوگي جي گروه جو نه هنومان جو هلي منڊ.
 هي نانگ نه ڪنهن ڏانگ جي ڏهڪار کان ڏرندو،

افعي، نڪو اڙدر سنڌي جوڳيءَ جو جهلي منڊ.
 سوتال، جي جيپال ڪري، دشت و جبل ۾،
 هن مار کي سو وار نه مرليءَ جو ملي منڊ.
 جنهن ريت، هنرجيت، سان هي زلف ٿئي زير
 سو سامري ساحر ٿو صحي ڪين سلي منڊ.
 شب تار، گل شمع چيو، تار کي ڏسندي،
 ڏس ڪئن توهنيون، ”بلبل“ بي پر هي بلي منڊ.

❖

ڪجي نه پست پين سان، اي يار پيارا ڏاڍ،
 ڪ سمجهه، سرنديءَ وارا، هلن نه سارا ڏاڍ.
 تون سچ چئين ٿو، ڪنهن کي نتو ستائين، پر
 مڃن ٿا، زلف مسلسل سندا، اشارا ڏاڍ.
 جواب ڏس ته مڪو چاهه، منهنجي رشڪ ڪليم،
 اهو ته: ”نيٺ ڪندا سائين ناز وارا ڏاڍ.“
 هي ڇا مجال، سچڻ جئن چوي: ”ائين ناهي!“
 ڏيکاري ڏينهن ڏني جو ٿو تر، تارا ڏاڍ
 هجي جي هڪڙو ڪو ڏاڍو ته ان کي منهن به ڏجي،
 هي ڪن ٿا زلف، زير نيٺ جا نظارا، ڏاڍ.
 سري ٿي ڪينڪي ساعت، جنين جي جانب ري،
 سهن ٿا سيئي، ڏئي ور، وري ويچارا ڏاڍ.
 ڪرين ٿو ڪلڪل، بيهودو، غصو، ”بلبل“ سان،
 ڪ ڊچ خدا کان، اي خوشرو نه ڪر خدا، ڏاڍ.

❖

لب شير شڪر، قند ته تنهنجو دهن لڏيند،
هن باغ سراپاء ۾ ته سيبِ ذِ قن لڏيند.
ڇا ڇا نه چوان، شير و شڪر، ماڪي ڪِ مصري،
مطلب ته منو آهين، ۽ سارو بدن لڏيند.
آهي نه منو خاص فقط جسمِ سنڌ، پر
رفتار ۽ گفتار سندن، فڪر و فن لڏيند.
شيرين سنڌي شوق ۾ ٿي ڪوهه پيو قند،
پَٿر کي به سنجھيو ٿي، جنھين ڪوه ڪن لڏيند.
ٿو غم کي غذا ڄاڻان ۽ دڪ درد دوا پڻ،
عاشق کي محبت ۾ آهي هر محن لڏيند.
جئن چئن ٿي لب يار تي مضمون کي سوچيم،
تنن تنن ٿي برآمد ٿيو هي حسن ظن لڏيند
گلرخ جي بنا ڪين وڻي باغ ٿو ”بلبل“،
جنهن ۾ نه هجي گل سولگي، ڪئن چمن لڏيند.

*

زلف تنهنجي جي اڙي آ، دل ۾ ساري رات، تار،
ان تصور ۾ ڪٽيندي وئي، ته ڪئن ٿئي رام، مار.
مون گهڻوئي، عشق کي من جي اندر مخفي ڪيو،
پروئي اڪڙيون ئي ڪن ٿيون، عام ظاهر راز، زار،
سچ پچين منهنجي ته مرضي آهي دائمي گڏ رهون،
هاڻي اڳتي جئن ٿئي ازروءِ مصلح، راءِ، يار.
نقد موڙي مال و دل جي سڀ تلخ تاراج ڪر،
اي چريا اڳ ۾ ته تاراج تن ۾ پنهنجي راس، سار.
هن محبت، جانبازيءَ، جنگ جو، ميدان ۾،

قتل ٿي ڪيئي ڪري ويا، رڻ ۾ پنهنجا راو، وار.
 هي ٽئين جي تول پاسي ٿيا ته پنهنجا ڪيم ڄاڻ،
 رک تريءَ تلوار هر دم، مرد، پنهنجي، ران، نار.
 عشق گل گل بي بقا کان شوق، ”بلبل“ بند ڪر،
 لعل و گوهر، دم غنيمت جا، نه تون هن راهه-هار.

✱

تنهنجي لباس لال کان گلنار نار، نار.
 ۽ زلف مشڪ بوءِ سان، مشڪ تتار، تار.
 جنهن وقت، جوڙ توڙ سان، گلشن ۾ تو گهمين،
 تڌ رشڪ ساڻ ٿورئي، گلزار، زار، زار.
 منجهه ياد سَرو قد، هتي هرويل ٿي وهي،
 هڪ نهر نيٺ نيٺ مان، خونبار، بار، بار.
 ڪوڏينهن ياد ڪر ته سنڌ هس وفا شعار،
 هاڻي ڪيا سڄڻ، ڪئين اغيار، يار، يار.
 سوچو هجي نه فند ۽ چندن کان فڪر مند،
 جنهن جي پوي ٿي، مَر روئي مڪار ساڻ ڪار.
 سيني ۾ خار خار نه ڇا کان خلش ڪري،
 بادَم رهي ٿو، هن گل بي خار ساڻ خار.
 پيغامِ غير، صِحّت بي يار ڏئي صبا،
 هن طرح تي تون ”بلبل“ بيمار ڪي نه مار.

✱

”ونگي“ دل وئين منهنجي ول ساڻ ور،
 چنان هوت، ”چاهون“ نه تولئي چپر.
 سوا تونه ”گدڙن“ ۽ بگهڙن جا هل،

ڏکي هاڻ ڏونگر، ”ميٿي“ ڪيم ڏر.
 پنهل لئي اٿي ”پاءِ لڪ“ ۾ ليا،
 ”ڪري لاڙ“ لوڪن ڪنان ٿيلھ - ٿر.
 متيرن، مين، ڪين ڪڙڪيو ڪڏھن،
 ڏنوند، ”چوڪو“ به آبل آبر.
 اديون، ”ري پڙائيءَ“ نه رب جي رسان،
 جبل ۾ وهائن اڪيون ڄام، جر.
 پنھون ڄام تنھنجونھ شل غم ڏسان،
 جو ”توريءَ“ ڪو منھنجونھ واهر نه ور.
 توڻي منھنجي ڏيرن ۾ ها ويروڏي،
 نه تن کان پيم ڪو ”ڪدو“ رت ڪٽر.
 نه ”بلبل“ تون رک، باغ، چوڙا، اڱڻ،
 خزان باد رنگي ڪو آڻي نه بر.

❖

سوال هي جو ڪيم ته سائين نه سونهين،
 تودلربا کي گڙهڙ.
 جواب جلدي ڏنو هي جانان،
 نه گهرجي پڻ توگدا کي گڙهڙ.
 لڪيم ٿي اڄ رات، هي عريضي،
 دوپشت مضمون هو طول پيچي،
 رهي ٿي دل ساڻ منھنجي هر دم،
 توهان جي زلفِ دوتا کي گڙهڙ.
 هو گوڙ گلشن ۾ اڄ ته اهڙو،
 جو غنچه جو بند دم هو.

جوتنگ گرميءَ کان گلبدن ٿي،
 ڪيو ٿي بند قبا کي گڙهڙ.
 گذر ڪيو آهي ڪالهه شايد،
 سحر جو محبوب جي مڪان تان،
 ائين ٻڌو ٿم ته ڏينهن سارو،
 هئي گلن سان صبا کي گڙهڙ.
 سدائي هڪ ڏينهن، سَرو آزاد،
 مون کي اهڙي ڏني نصيحت،
 نهال نازانِ حسن و خوبي،
 تي ڇا لڳي بينوا کي گڙهڙ.
 ڪيو هزارن کي شاهِ ڪونين،
 آهنجي قامت،. بغير سايه،
 ائين ئي معدوم ٿي رهڻ کان،
 وڌي آسايه هما کي گڙهڙ.
 وسيلي تانيٺ سان جو ابليس،
 خلد گهر مان تڙايو آدم،
 سبب، اهي حرڪتون ئي چئجن،
 رهي ٿي هت پڻ حوا کي گڙهڙ.
 جواهرل معنيٰ، مزاج منصف،
 سو منهنجي مضمون کي مڃندو،
 جو آه حاسد، اصل کان ”بلبل“،
 هجي تنهن ڪج ادا کي گڙهڙ.

❖

زلف، ابرو، خال خط، جاتي هجن هي چار چيز.
 قيد، قتل ۽ دام قاسي، ٿا سکن هي چار چيز.
 حسن حضرت شاهه اڳيان، منجهه پلڪ انسان کان
 دين، ايمان، عقل، دل، وهلو وڃن هي چار چيز.
 عشق جا جنهن جي جُٺي تي، ٿا لڳن تنبو تڏهن،
 صبر، شرم ۽ عيش، عزت، کوچ ڪن، هي چار چيز.
 زود رنجي ۽ تڪبر، بيوفائي ۽ رُس،
 دائما دلدار وٽ، حاضر رهن هي چار چيز.
 برهه جي بازار ۾ جيڪو اچي سودو وٺ،
 درد، زحمت، ياس، حسرت، ٿا ملن، هي چار چيز.
 بيقراري، دل فگاري، انتظار، اضطراب،
 مونس ۽ همراز سي، هر وقت هن، هي چار چيز.
 هجر ۾ دلدار جي آهي رهڻ، اهڙي طرح،
 آب، نان ۽ خواب، راحت ٿا پڄن، هي چار چيز.
 دين و ايمان، تندرستي، ابرو، ”بلبل“ کي رب،
 ڪر عطا ان کي وسيلي پنجن، هي چار چيز.



گردشِ گردون کان ٿيس، ناڪام بس،
 تون فقط، جاني پيارج ڄام بس.
 مرغ دل جي لاءِ، نو صياد کي،
 خال، داڻا زلف آهن، دام بس.
 آه ڪافي عاشقن جي قتل لئي،
 ابروئي تنهنجي صنم صمصام بس.
 آهي خالي خشڪ مغزن کي مفيد،

چشم تنهنجي، روغنِ بادام بس.
 هوتپ هجران، اڳيئي سور ساڻ
 اڄ ته سودا مان ٿيو سر سام بس.
 سَرو کي چئو لاهي پنهنجي لاڏ، جو
 هاڻي تنهنجو مثل ٿيو آ عام بس.
 واءِ جي شايد وئي موسم ڦري،
 جو پرين جو آه ٿيو پيغام بس.
 چو هڻو دم، عندليبو عشق جو،
 برهم ۾ ”بلبل“ ٿيو بدنام بس.

✽

جان آخروئي آيون هوجاني افسوس،
 دل سندو دل ۾ رهيو، راز نهاني افسوس.
 صبرِ ايوب ڪيم، گريءِ يعقوب ڪيم،
 نه مليو، پر نه مليو يوسف، ثاني افسوس.
 مشڪ زلفين جون وڪاڻيون ٿي اڳي ئي رتيون،
 ڪئي وري گول گرھ ان ۾ گراني افسوس.
 جڏهن تصوير ۾ نڪتو نه برزد جوناز،
 اٿي بيوس چيو بهزاد ته ماني افسوس.
 چوانهيءَ خيال ۾ تون خونِ جگر پيو کائين،
 ڪير تنهنجي هي ڪندو، قدرِ معاني افسوس.
 ڏسي دلبر، منهنجي ديوان کي گلشن ۾ چيو:
 بس رڳي، هيءَ رهي، ”بلبل“ جي نشاني افسوس.

✽

سودي سرور سرمد جي راس آهي ناس،
 ڪل عقل ۽ قياس جي اجناس آهي ناس.
 آرشدڪ درج درجي ڊپلي سنڌي دهن،
 هڪ دم سولعل، زمرد و الماس آه ناس.
 مسهل ٿئي ٿي مغز جي، خمسہ حواس حل،
 نزله نزول خارج خناس آه ناس.
 چيتي تنهين جي چاڙهي ٿي، عرش عظيم تي،
 دافع بلاء نافع وسواس آه ناس.
 عقده ڪشا، حقائق اسرار غيب جي،
 عبرت نما عجائب منجهه ناس آه ناس.
 قدسي صفت جو قبلو، رستو ذات جو،
 منزل مراد. پاس ۽ انفاس آه ناس.
 سمجھي سخن کي منهنجي ٿو سالڪ فصيح ڪو،
 ”بلبل“ بلاغت جي صحي باس آه ناس.

*

موٽي بهار آئي، چمن لاله زار ڏس،
 هن باغي دل جي داغ کي اڃ نوبهار ڏس.
 بوئي نسيم زلفِ سيم، مشڪبار کان،
 سرسبز سمن سنبل وتر، تابدار ڏس.
 بيدار ۽ نزار، اچڻ جي اميد ۾،
 هن چشم انتظار جئن، نرگس کي يار ڏس.
 ڪيو هجر ۾ اوهان جي، اي گلرو ۽ گلبدن،
 گلزار بي خزان کي خزان خار خار ڏس.
 محروم سايه، قامت مجنون، مثل مدام،

تنهنجي جدائي کان هي سَروَ جو ثبار ڏس
 مستن کي عشق ۾ نٿو ڀڄي رهيا، قرار،
 ڄام مٽي کان گردش، در روز روزگار ڏس.
 اي برق سوز خرمن صبر و قرار دل
 اک اشڪبار مان هي، گهر آبدار ڏس.
 انصاف شرط آه، عدالت ۾ عشق جي،
 پنهنجي جفا ۽ منهنجي وفا، بار بار ڏس.
 خاطو ۽ ناظرين شعراء ۾ شور ڀيو،
 آئي چمن ۾ ”بلبل“ هو بيقرار ڏس.

✱

روز مون کي، تنهن يگاني يار جي آهي ڪشش،
 دل اندر، دلدار جي ديدار جي آهي ڪشش.
 دانڀ تسبيح مان مطلب نه منهنجي ٿيو تمام،
 زاهد اڄ، زلف جي زنتار جي آهي ڪشش.
 هس گهڻائي ڏينهن مسجد ۾ مڙهي اي ملان،
 ابروئي محراب جي خمدار جي آهي ڪشش.
 ٿا رهن، محبوب جي مصحف اندر پارا پٽيه،
 ورد ۽ اوراد ان اذڪار جي آهي ڪشش.
 ڪالهه ميخاني ۾ رندن جي، ٻئي گروي رهيا،
 مولويءَ جي جبه و دستار جي آهي ڪشش.
 چو نه دشمن ٿئي دورنگومات ۽ مغلوب سو،
 حب مون کي حيدر ڪردار جي آهي ڪشش.
 تپ هجران ۾ وري اڄ ”بلبل“ بيمار کي،
 سَرو ساجن مان ٿم، آنتار جي آهي ڪشش.



شه هسن سپه زنگي وشهزورپس وپيش،
 ٿا دل کي هٿن ڏاڙو ته شب چورپس وپيش.
 محبوب کان مخفي نه رهي، عشق جو احوال،
 جلا ۾ برابر آ ٿيو بلور، پس وپيش.
 ٿو سنگدلن سان جو رهي، شيشئيءَ خاطر،
 سونيٽ پڇي پوندو، ٿي پور، پس وپيش.
 سپ داغ جگر، مثل ڏين جي رهيا روشن،
 لڳندي سا ڪڏهن آتش بي طور، پس وپيش.
 تون سڪ نه مٺا سائين، ستم جي اها عادت،
 ڪنهن ڏينهن ڪندو جهيڙو اهو جو، پس وپيش
 ”ببل“ ٿولڪائين، ائين بازن کان پڪي دل،
 هڪڙو نه ٻيو نيندئي، خونخور، پس وپيش.



چو يار ڪيو مون کي تويڪبار فراموش،
 منهنجي ته نه ٿئي، دل کان ٿو، زهار فراموش.
 ريءَ عشق سنڌيءَ، ڪفر نه اسلام ٿو ڄاڻان،
 تسبيح فراموش ته زار فراموش.
 جئن آه وساريو مون کي پرديس ۾ پرين،
 ڪو يار ٿئي ڪنهن کان نه هيئن يار فراموش،
 ڪجهه ياد رهيو تو کي نه اي يار، هجر ۾،
 انڪار فراموش نه اقرار فراموش.
 جاتم ته ڪندين تون دل بيمار جوار مان،
 پرتونه ڪيو زار هي بيمار فراموش.

”بلبل“ ته ڪيو ڪين ڪڏهن باغ ۾ گل گل،
گلزار فراموش نه آزار فراموش.

✽

رڪن ٿا ڪين ڪنهن ساڻ، سيمبر اخلاص،
جي پاڻ سيم بدن تن جو سيم وزير اخلاص.
هي چند روز جو چڻڪو، ٿيو ٿيون نه ٿيو،
غرض جي ياري فقط، فتنه و شرر: اخلاص.
نه لهو و لعب جي بازيءَ ۾، مرد ٿئي مشغول،
رڪي جو طفل هجي، راند ۾ نظر اخلاص.
ڏسو ته دور جهان جي دليين کي ڪيئن مڃيو،
نه پاءُ پاءُ نه پيءُ کي سندو پسر، اخلاص.
هزار حسن انهيءَ هڪ حسين جي آڏو هيچ!
رهي ٿو شمس به شيدا، رڪي قمر، اخلاص.
سپيئي ماڻهو سڏن ٿا ته بت پرست آهيان،
ائين صحي ئي هجي، شل اهو اندر، اخلاص،
سوال شام و سحر هي سندوم تابه لحد،
الاهي گل سان جي ”بلبل“ ڪري بر، اخلاص.

✽

واعظا مون کي نه ڪوڻي، دين و ايمان سان غرض،
مصحف روشن ڏسان پيو، چاهي قرآن سان غرض.
بيا نڪي دوزخ سنڌي درجات جا ڌڙڪا ڏيو،
ٿم طلب طبقات جنت جي نه غلمان سان غرض.
چو مزوريءَ ۾ مرين پيو، اي مياڻ مهجور حق،
رڪ نه اجرت جي پيائي، اجر و غصيان سان غرض.

گرچہ ظاهر غیر شرعي بات، ظاهر ٿي ٿئي،
 سمجھ ۾ سالڪ وٺن پيو، ناه نادان سان غرض.
 نوڪ ابروءَ ڇي ڪيو آ، نيمر بسمل پراڻ،
 ڪم تمامي لاءِ آهي، تيرمڙگان سان غرض.
 قطره قطره اشڪ پنهنجو، رشڪ گوهر ٿو ٿئي،
 صدق دل منهنجي ڪي ناهي، ابر نيسان سان غرض.
 قال جوتون قال چڏ، پر حال جوتون حال ڪر،
 جواڃا تو ڪي آ ”بلبل“، صحن بستان سان غرض.

*

تنهنجي نظر جي آسري، مون ڪيو وطن غلط،
 آرام غلط، عيش غلط، تن، بدن غلط.
 صديف اي پرين نه سندءِ ڳالهه هڪ ٻڙي،
 وعدو غلط، وفا به غلط، سڀ سخن غلط.
 دل جي دلال ڪالهه جو لڳ جو ڪيو ٿي ذڪر،
 ٿيو خام جوهرين ۾ عقيق يمن، غلط.
 خوشبوءِ تار زلف جي، تاتار ۾ رسي،
 ماڻهن ۾ ڏيو پڙهوت ٿيو مشڪ ختن غلط.
 افسانئ حيات ٻڌي، عقل هٿن چيو،
 ليلا غلط ۽ قيس غلط، نسل - دمن غلط.
 ”بلبل“ ڏٺو جو گهور ڪري، گل بدنيءَ ڪي،
 بستان به ڪيو صفحہ برگ سمن غلط.

*

خط رسڻ ساڻ، مون ڏي آيو خط،
 فصل حسن نظر، پڇايو خط.
 حلقهءِ م به خود ٿيو حلقه بگوش،
 جڏ پرين ٺاهه ۾ ٺهايو خط.
 ڪر مطالعہ ائين، نه ملڪ ٻڌن،
 جو هنن پي لڪي لڪايو خط.
 آهي، منهنجو به ذڪر ڪوان ۾!
 بيلي، يارو مون کي ٻڌايو خط.
 منهنجي زاري، ٻڌي ٿي زور ڪليو،
 هن پرينءَ ٿي جڏهن پڙهايو خط.
 هوت ورتو لفافو، جو هٿ ۾،
 ان خوشيءَ کان نٿي سمايو خط.
 گلرخن ٿي چيو، پمن ۾ گڏ،
 اڄ ته ”بلبل“ ڏي ڪو اڏايو خط.

✱

اڄ آهه چڙهي منهنجي، چمبر جو خدا حافظ،
 پڻ دل به ڪئي رخصت، دلبر جو خدا حافظ.
 ڪاڪل کي سڄڻ کولي، ڪلهه بام تي هو وينو،
 آئي ٿي صبا چوندي، عنبر جو خدا حافظ.
 زلفن ۾ ڏسي قابو، هڪ ترڪ ڏنو طعنو،
 اسلام جي هيءَ حالت، ڪافر جو خدا حافظ.
 هن سرو خرامان کي اڄ سير جو ٿيو سعيو،
 گلشن ۾ چيو گلزن، هر بر جو خدا حافظ.
 هوفتنه قامت آ، هو پاڻ قيامت آ،

تون شرڪان بچيچ اي دل، محشر جو خدا حافظ.
قسمت جي قفس هن ۾، پابند ڏسي مون کي،
گلرخ ٿي چيو، ”بلبل“، بي پر جو خدا حافظ.

❖

جو آه زلف، خط و خال خويرو ۾ حظ،
نه آه سنبل گلگل جي رنگ و بو ۾ حظ.
هجي مبارڪ تو کي ميان، هي باغ - بهشت،
اسان کي آه مليو، حسن جان جي ڪو ۾ حظ.
نه آه كيف ڪواهڙو ٿيو ڄام ڪوثر ۾،
جو آهي، پير مغان جي مٿي - سبو ۾ حظ.
چون ٿا، نينهن نيائي ڪڏهن ٿو کين ٿئي،
سو سچ ته آه ٿيو، دلبر سان دويدو ۾ حظ.
تو هاريان مان هنجو، قامتِ صنم کي ڏسي،
اچي ٿو سڙو کي جهڙو، روان، جو ۾ حظ.
نه آيو ”بلبل“ نالان کي بوستان ۾ قرار،
ته ڪسڪ سور پڙهي، ٿيو چڪر رفو ۾ حظ.

❖

مون کي ڏسڻ گهرين ٿو تان ڏس تون گدازِ شمع،
مون کان سڪي چڪي آهي، سڀ سوز و سازِ شمع.
پنهنجي اندر ۾ پاڻ ڳري ٿي، انهيءَ سبب،
ظاهر ڪري ٿي کين، ڪنهن ساڻ، رازِ شمع.
ٿي هم مثال منهنجي، اڃان ٿي گهڻو گهري،
جورات ٿي رئي ته رهي روز، بازِ شمع.
جي مون سان گڏ هلي، هو شمع رو جو منهن ڏسي،

پروانو هوند پاڻ سهي، کين، ناز شمع.
 محفل ۾ رات يار نه آيو ۽ سحر ٿي،
 پاڻيءَ شرم ۾ غرق ٿي، اڏري ويو، قاز شمع.
 ”بلبل“ مثال ٿي رهي، هوءِ رات حوض ۾،
 مجلس ۾ ان سبب تي رهي، سرفراز شمع.

✽

هزار سال ٿيو، هجر ۾ گذار، دريغ،
 مٿي تي آيو اجل پر نه آيو يار، دريغ.
 رهيو هي نزع جي عالم ۾ هاءِ جان، افسوس!
 قدم نگار صنم تي نه ٿي نثار، دريغ.
 ٻڌاءِ مون کي سڄڻ، تنهنجي، ”ها“ وٺي کاڌي،
 ڪيئي ٿي قول ۽ اقرار، بار بار دريغ.
 ڪيو جو قامتِ رعنا کي مون ڏسي سجدو،
 ملن چيو ته ڪجي، هن کي سنگسار دريغ
 گهي خيال بلندي، گهي آ حال نشيب،
 انهن، عروج، نزولن ۾ ويس ٿي زار دريغ،
 چمن ۾ ڪالهه، گلن کي هڻي، هي چور پچور،
 ٿئي نه ”بلبل“ جي باغ ۾، مزار، دريغ.

✽

فسادِ فسق ۾ گذري، هي عمر ساري حيف،
 وٺي نه نفس شقيءَ کان، شرر شراري حيف.
 اخير وقت ٿيو، پر مليونه يار عجيب،
 اکين به روز گذاري، هي انتظارِ حيف.
 شريڪ غم ٿي رهيس، جن سندن سدا غمخوار،

انهن مان ڪنهن نه ڪئي آه! پوئواري حيف.
 رهان ٿو سيمر بدن جي خيال ۾ سيماب،
 فراق يار ۾ دل کي هجي، فراراي حيف.
 فلڪ تي آه! جو ڪرو بيان رهيا خاموش،
 اثر پذير نه ٿي، منهنجي آه واري حيف.
 خزان ۾ هاڻ اچن ٿا، جو خار خار نظر،
 هزار حيف جو ”بلبل“ وئي بهاري حيف!

❖

عشق جي آهنگن، آڙاون جو رڪن تا جي وقوف،
 سوز ۽ ساڙي سهڻ جو خوب ڄاڻن سي وقوف.
 زلف جواتڪاءِ، شاني سان لڳي ٿو دوستو،
 دل سنڌي اٽڪاءِ جو بي يار ڪو آهي وقوف.
 مون گهڻو دل کي لڪايو، دست برد درد کان،
 پر ڪٿي چوري وڃن ٿا، آه هي جن کي وقوف.
 جان جي نقدي ڏيڻ سان جان جو ملندو سراغ،
 حال تان دلڙي رڪن ٿا، رهن وانگر ري وقوف،
 سيمر و زر جي حب وارا، ڪشتگان سيمر تن،
 موت کولي ٿو ڇڏي، انجام جو تن تي وقوف.
 شعر سازيءَ ۾ سياڻو ٿا سڏن، توکي اگر،
 ڊول بازيءَ ۾ چون ٿا، آه ”بلبل“ بي وقوف.

❖

زلف مسلسل هڪ طرف، ريحان ۽ سنبل ٻي طرف،
 ڪنڊڙا ڪاڪل هڪ طرف، ابرو سندنو غل ٻي طرف.
 اي صنم، انداز تنهنجي جو شهر ۾ شور هو،

غمزن جو غلغل هڪ طرف ۽ حسن جو هُل ٻي طرف.
 تنهنجي رندن سکر ۾ سارھ ڪئي ورد زبان،
 مينا جي قلقل هڪ طرف، ساغر سندو مل ٻي طرف.
 تنهنجي ميخاني تي ساقِي، اُھ عالم جي نگاه،
 مستن جي هلچل هڪ طرف، عالم جهان کُل ٻي طرف.
 هن شوخ کي جو شعر جو ٿيو شوق، تا ڪيندي ڏنو،
 ديوان ”گل“ جو هڪ طرف، ديوان ”ببل“ ٻي طرف.

❖

جي ڪيان هڪ ذرو بيان فراق،
 ته جلي سڀ ويڃي، جهان فراق.
 شل پوي ڪو فراق ۾ به فراق،
 وصل ۾ هونءِ هي گمان فراق.
 ڏسُ تصور ۾ تير مڙگان کي،
 هي رڪيم دل اندر، نشان فراق.
 وار سِر جا مٿي تي ٻار ٿيا،
 هيئن ڪيو آھ ناتوان فراق.
 زلف ڪلهه ڳالهه ٿي ڪئي ڪن ۾،
 وار سان ٿو وڌيان، زبان فراق.
 ڪم ته پنهنجو، صبا مان ٿون ڪري،
 تو ڪيو ڇا حيا، زبان فراق.
 سوز وارن جي آ وڏي ساهي،
 نيٺ آخر ڪندو - ندان فراق.
 سڀ هلي تان ٻڌو، ٿيڻ چمن،
 اڄ ته ”ببل“ جو داستان فراق.

*

اي صبا جا پيڪ، مون سان ڪر پلائي پال هڪ،
 نئين ٻڌائج نياز سان اڄ هوت کي احوال هڪ.
 چئڻس: مان جهڙوڪ تهڙو، ته به ته تنهنجو آهيان،
 گرچ مان بدڪار آهيان، نڪ ڪو اعمال هڪ.
 تون نه مون کان منهن مٽائج، ڪنهن طرح منهنجا پرين،
 چئو ته سائين ڪو ڪيوڻي، تنهنجي سائل سوال هڪ.
 ريءَ عذر ۽ ريءَ پڇا، هي نقد جان حاضر ڪريان،
 جنس تنهنجي حسن مان، جاني ملي جي خال هڪ.
 پيا ته لاڳاپا اڳيئي، مون سڀئي لاهي ڇڏيا،
 بلڪ هاڻي ٿيو جدائيءَ ۾ جيئڻ جنجال هڪ.
 رشتہ اخلاص مر هر ڪو وڃي ٿي منقطع،
 مالوارن جو نه ٿئي شل، مفت ضايع مال هڪ.
 باغبان کان ٿي پڇيو ”ببل“ ته ڪڏايندو بهار،
 تنهن چيو، گهرجي اڃان گل جي ڪلڻ ۾ سال هڪ.

*

زلف نا اهڙا پرين پيچيده رک،
 دل نه منهنجي غم اندر غلطيده رک.
 جي نٿي قالين تي پڪڙي قرار،
 تان ڪڍين بالين تي باليده رک.
 چو گرفتارن کي گريان ٿور ڪين،
 خو برو اهڙي نه خو، خنديده رک.
 خورد ساليءَ ۾ ڪرين چو ٿو خلل،
 هي پچر ڪهن پير کان پر سيدة رک.

ماسوا محبوب جي ٻيو ڪيم ڏس،
 دوست ٻاجهون ديدہ کي ناديدہ رک.
 اي ادا، گلچين، دامن کي سنڀال،
 هن چمن اجمال مان گل چيدہ رک.
 قامت سنجيدہ جو ”بلبل“ مثال،
 ٿي سگهي ٿا، سڀ سُخن سنجيدہ رک.



جو گل بدن تي لپاس سفيد، پھري شنگ،
 ڪري ٿو، جلوہء فانوس ۾ سو آتش رنگ.
 ٿئي ٿو چاڪ پريشان مثال ماہ منير،
 رهي ٿو عقد ثريا کي ھار، گل کان ننگ.
 شب، بدر جو بدر ٿو ٿئي بدر گھر کان،
 ٿين ھزار ٿا انجم نثار شمع پتنگ.
 ھي سنگدل جي ستم کان ٿي حجر اسود دل،
 اتي نہ شڪوہ جو شعلو اندر، شرارہ سنگ.
 مثال لعل لبن کان، زبان لعل رھي،
 انھيءَ جي تنگ دھن لئي، رديف قافيو تنگ
 جھان جي باغ ۾ ”بلبل“ کي آھي خوي مجاز،
 رھي نہ گل تي سندس دل کي ڪا بہ دير درنگ.



مردن موالين نٿي معجون آھ پنگ،
 عشرت ۽ عيش ڪارڻ، افزون آھ پنگ.
 شجر، حياءِ شاخ نظاري، نياز جي،
 منجھ سبزہ زار، نرگس، گلگون آھ پنگ

ڪونڊو تنهين جو دائرو هفت، زمين آ،
 ڏنڊو تنهين جو گردش، گردون آه پنگ.
 صافو تنهين جو صافي باطن، رهي مدام،
 مصري پئي ته ساڳي ئي ذوالنون آه پنگ.
 پنڪي تنهين جي منزل، ملڪوت کي رسي،
 خشڪي تنهين جي مقصد، مجنون آه پنگ
 تنهن جي پرولي، ڪو ته پروڙي، موليٰ مرد،
 ”بلبل“ سندو، معاني مضمون آه پنگ.

✱

نه توسان ڪوهاڻي لڳم لاءِ لڳ،
 هتي عشق آدم کان آيو آڳ.
 ڪڍي سينڌ زلفن ۾ آهي سڄڻ،
 دليين جي وڃڻ لاءِ ٺاهيو آڳ.
 نه مون کي وڻيو آه تنهنجو جمال،
 گواهه ان جو سارو جهان آه جڳ.
 ڏسي دل ٿي توکي، چو دهليءَ وڃي،
 متان ڪوهجين تون به دهليءَ جو ٺڳ.
 ڪئي ڪالهه چوري، جا توچشم سان
 سڃاتو اٿم، هاڻ سيني ۾ سڳ.
 تڏهن توکي شاباس چوان شيشه گر،
 جو ٺاهين تون دل جو ڳنڍي پور پڳ.
 گلستان ۾ هر گل جي خوشبوءِ اُٿي،
 تون ”بلبل“ پيو اهڙيءَ تاريءَ ۾ تڳ.

✱

خراچ هفت ولايت چون، دهن جو اڳهه،
 بهاء. زلف نه ٺهندي، زمين زمن جو اڳهه.
 جي تار زلف جي هڪڙي پوي ترازوءَ
 ته تور ساڻ، خطا ٿئي، خطا ختن جو اڳهه.
 خريد بوسه لب لاءِ، جان صد بر لب،
 ڪٿي پڄي ٿوپلا، سنگ، هت يمن جو اڳهه
 تون گلبدن ٿو ڪرين، ڪاڻ ڪوڻ چومون سان،
 ٿئي ٿو سيم جو تولوبه سيم تن جو اڳهه.
 ٿي باغ ۾ ئي بها گل سنڌي ٿئي البت،
 ٽڪي ٿو سيرو ڪامي، چنل گلن جو اڳهه.
 ڪيو توهه جينءَ پرواز، باغ مان ”بلبل“،
 رهيو نه هاڻ اهو آ، گل وچمن جو اڳهه.



اٿسرن ٿي ساهيان نه اوهان سان ٿو يار سڱ،
 هيٺي جوهر هم ڪي لڳي ناگوار سڱ.
 چشمن هلايو، قافلو، اشڪن جو زلف ڏي،
 جن جو لڳو آ آتش دريا جي پار سڱ
 مون جو سڏايو، هن جي غلامن سندو غلام،
 ڪاوڙ جي ڪن چيو ته: اهو ناھ، ڪار سڱ.
 دل اڄ حبيب ساڻ، ڪري وئي سپرد خویش،
 سائن چيو ته ”وجهه نه اسان تي هي بار سڱ.“
 خویشن جي ذڪر ساڻ، خوشي جي ڪٿي ڪريان،
 ڌاريا چون ته تنهنجو اهو آھ ڌار سڱ.
 دنيا ۾ ڏس ته ڪهڙي، عزيز آھ دل اندر،

”بلبل“ فقط ڳڻائي سگهيو، سَوَ هزار سڱ.

✽

وقت نازڪ ٿي، سگهو خوب خبردار ٿي هل،
هان سڪي، ”ايمر“، لڪي، ”ايل“ پوهشياري ٿي هل.
جي ڪندين ڪين تون انگلش کي ادا ياد ته پوءِ،
چڏي واڌاري کي، بيهودو ۽ بيڪار ٿي هل.
اڄ پڇي ڪونه سوا پاس، جدول ۽ پيسي،
جي اهي ٻئي نه ٿي موجود، تان مردار ٿي هل.
علم عربيءَ ۾ ڪيئي، عمرائجائي ضايع.
جي پڙهيئي پارسي پو، ڪمٽرو ڪوتار ٿي هل.
هن زماني ۾ ٿيوزور جنهين ڳالهه جواج،
ون اها وات، اڳين بات کان بيزار ٿي هل.
جي توچاهين ته معزز ٿي رهين دنيا ۾،
ڪوٽ، پتلون ڪري، ڊيل جي رفتار ٿي هل.
ڏي سڃاڻپ کي چڏي، پئون نه رکج پاتين جو،
زال ڌاري جي رکين گهر، ته پلا ڌار ٿي هل،
عشق عالم جو ڪري سير جي سالڪ سالم،
شيخي شوخي کي چڏي ناکس و نادار ٿي هل.
گل وصلت جو وئين واس ته تون اي هوسي،
باغ ۾ حسن سنڌي ”بلبل“ بيمار ٿي هل،

✽

غرض هو ڪنهن جو شباب اول اول،
رهيو ڪين سو ڪامياب اول اول.
ڪٿي عمر ساري، سیه ڪارين ۾،

خضاب آخر آخر، شباب اول اول.
 تسلي ڏئي، پوءِ مارين ٿو مسڪين،
 هي لازم ٿيو، عالي جناب اول اول.
 نه معلوم ڇا ٿئي، گزڪ رفته رفته،
 ڪيومئي جودل ڪي ڪباب اول اول.
 رهيو عاشقن کان، رهيو عاشقن تي،
 عتاب آخر آخر، حجاب اول اول.
 مليو شرع کان ”شين“ ۽ ”راب“ گهر کان،
 مرڪب ٿيو هٿن، ”شراب“ اول اول.
 خدا کان اوهان ۽ اوهان کان گهرون دل،
 سخي آ، جو ڏيندو جواب، اول اول.
 رهي برهه جي باغ ۾ ٿو اي ”بلبل“،
 خزان آخر آخر، گلاب اول اول.



دور بئنسرسان ڏيڪيو گلفام، فم،
 برگ گل تي مفت ٿي بدنار، نم.
 اڄ به شايد شوخ مان شب وصل ۾،
 ڪامور ٿيندو ته پڻ ناکام، ڪم.
 ڪئن خوشي ۽ خورمي، حاصل ٿئي،
 ڏس ٿا پهچن روز پيا پيغام، غم.
 زلف- عارض، خال، خط، دندان، لب،
 هي مڙيئي ٿا چون اقسام، سم.
 جستجوئي يار، آهو چشم ۾،
 روح ۽ دل کان ٿيو آرام، رم.

دل صفا ڪر، يادگيريءَ يار ۾،
چارڪين، پرواهه ”بلبل“، ڄام - ڄم.

✽

تون نه پاڙيوجي پرين، انجام، ڄام،
زلف پياريو زهر تلخ آ شام، شام.
گنج تنهنجي حسن تي، هن موءِ مار،
ڪئن ڪري پورو هي دل، ناڪام، ڪام.
مون گهڻو آندو عمل، تسخير ۾،
ڪين ٿيو سو ڪين دل آرام، رام.
مان رهيس محروم هڪڙو دوستو،
ڪلهه ته اغيارن تي هوانعام، عام.
حسن ۾ تون شهرهءِ آفاق ٿي،
بيوفائيءَ ۾ ڪيئي بدنام، نام.
باغ ۾ ”بلبل“ کي منجهه، عهد بهار،
ٿا وجهن هر روز، گل اندام، دام.

✽

تون رک هميشه ”روپيو“ ان رمز راز ۾،
”آڏيءَ“ اٿي تون سڙ پيو، ان سوز و ساز ۾.
ڪنهن دام دلربا ۾ نه ٿئي ”پا و لي“ ٿو بند،
قاسن ”بياني“ مگس انهيءَ شهري آڙ ۾..
”آني“ ٿي ماکيان ٿي وهي، گنج تي بخل،
هلندي ”تڪي“ جي تور ڇا پرواز، باز ۾،
سڪ ٿون سدائين عادتون، عجز و فروتن،
پرچي ٿو ”پئي سو“ عاجزي، زاري، نياز ۾.

ڪڇ تون ”ڪسيري“ جيڏو نه ڪو فڪري فاهيم،
 پرواهه بيش و ڪم نه نشيب و فراز ۾.
 ”پائي“ نه ڪا خبر هتي، ”بلبل“ جي قيد کان،
 وجهندي ڪا آئي دامن، دور و دراز ۾.

❖

پورو وفا ۾ يار نه اڄڪلهه ادا ڏنم،
 جو ڪجهه ڏنم، غرض سو غرض آشنا ڏنم.
 هڪ يار غمگسار وفا ڪيش ٿورهي،
 يڪسان ڪمال قرب ۾، درو قفا ڏنم.
 بيگانه خواهه خوڻيش اقارب سپن اندر،
 بيٺي سندو بڻاءُ، سڄو برملا ڏنم.
 مخلوق ساري، عالم مغلوب عشق جي،
 پيران کان زر جو زور و زير، جا بجا ڏنم.
 جئن ڪاغذي گلن ۾ نه بو-باس ٿي رهي،
 بلڪل نه گلرخن کي تنئين با وفا ڏنم.
 هن بحر عشق اوج محبت جي موج کان
 ڇا ڇا نه زور شور ۽ جو رو جفا ڏنم.
 معمول هن جهان سندو مشهور آ مثال،
 ”بلبل“ جي دل کي صبر، نه گل کي وفا ڏنم.

❖

مرد ٿيا مڪار، چئو ڪهڙي چيم!
 ڪي رنون ٿيون خوار، چئو ڪهڙي چيم!
 ڇاڪا ۽ پتلون پايو دوستو،
 جي ٿيو سرڪار، چئو.....

جنهن پراڻي وضع کي بدلي ڇڏيو.

سو ٿيو ناڪار، چئو.....

فخر جي حاصل ڪيو سڀني مٿان،

ٿيو ولايت تيار، چئو.....

جي اڃا صاحب، سڏايو ”سنڌ“ ۾،

تان رهو هوشيار، چئو....

چُرٽ کي هر وقت چايون وات ۾،

سينڊ جو سٽڪار، چئو.....

ڪر مڇون مضبوط، مروڙنديون وڃن،

ڪوڙ ڏاڙهي وار، چئو.....

پي برانڊي، خوب کائو پيا ڌڪا،

برسر بازار، چئو.....

جي اتو تان، امتحان ۾ ڪجهه ڏيو،

نه ته آهيو بيڪار، چئو.....

جي گهڻو سڏجو سياڻا تان ٿيو،

دين کان بيزار، چئو.....

سير ملڪن جا ڪيو جي جاءِ تي،

تان ڏسو اخبار، چئو.....

هجر ۾ نالان رهي ٿو بي وطن،

”ببل“ بيمار، چنو ڪهڙي چيم.

✱

گل گل جي چهچتي ري، لڳي، ڪيئن چمن ۾ من،

گهرجي ڏيڻ نه ڳالهه، عدو دلشڪن کي ڪن.

مڪار ڪين ميل رکي، مڪر کان سواءِ

پنجاه لاهي پادر تنهن پيرزن کي زن.
 نازڪ بدن جي زلف جي اڇ تار تار آڻ،
 غسال توکي نه آ ته ڏيان مان، کفن جوفن.
 هر جا حبيب ساڻ صفا ره، به صدق، دل،
 اي لهڙ توبا، ڏي تون لپن ۽ ٿپن کي پن.
 منقار، عندليب هڻي برگ گل تي جئن،
 بستان دو جهان ۾ اي ”بلبل“ بهر طرح،
 سونچ تون پنهنجو پاڻ کڻي، پنجن کي تن.

✱

جنهن نظارو ڪيو سندن عينين،
 چو سڏائي نه حاجي الحرمين.
 ڪهڙي مان بينوا، بهاءِ ڪيان،
 آهي قربان زلف تان ڪونين.
 قاب قوسين، يا هلالِ دو عيد،
 جي پئي نوڪدار، هن نجدين.
 آب ڪوثر جي سلسبيل چون،
 آهي شايد اها اندر شفتين.
 زود زائل ٿئي، سياهي دل،
 جي ته عارض سندا ڏسان، قمرين.
 رهج بيغم، حساب کان ”بلبل“،
 تنهنجا، حامي حشر، ٿيا حسنين.

✱

عارض کان تنهنجي، شمع، شبستان ۾ شرمگين،
 حور و پري به خلد پرستان ۾ شرمگين.

زلفن کان تنهنجي مشڪ ختا ۾ پيو خلل،
 سنبل جو پيچ پيچ ٿيوريحان ۾ شرمگين.
 ايترو به ڏس، فلڪ تي ڪيو جلوهءِ هلال،
 تلوار تيزان کان ٿي، ايران ۾ شرمگين.
 چشم و لب و دهن کان ٿيا ڦول شرمسار،
 بادام، ڏاڙهون، پسته خراسان ۾ شرمگين.
 قد لاءِ مون کي مصرع موزون نٿي ملي،
 الفاظ الف ٿي چڪا، ديوان ۾ شرمگين.
 انداز ناز ساڻ، خرامان ٿو تون ٿلين،
 رفتار کان ٿي ڪبڪ به بستان ۾ شرمگين.
 جو پڻ جي تنهنجي هاڪ هلي جان جهان ۾،
 ٻڌندي ڪري پيو يوسف ڪنعان ۾ شرمگين.
 ”بلبل“ صدائي سوز، ماڻڙ مان تنهنجي سڀ،
 ٿيا مرغ هم صغير خوش الحان ۾ شرمگين.



”ڪر - اچي“ مون وٽ پيارا، تون وري پنهنجو وٿاڻ،
 آءُ ته هيڪر، هوت من هي، در ٿئي آباد هاڻ.
 مارئيءَ کي ٿي چيو مارن ڇڏي پنهنجو ملير،
 ٿي وسائين ”ڪوٽ، ڙي“ توکان ڀلي ويڙا هي پاڻ.
 ان چوايو تن کي، مان هت ”جنگ شاهي“ ۾ جهليس،
 ڪئن وسارينديس اديون ”سي-وڻ“ ڏيو جن جا اُڃاڻ.
 جي سڏائين ”مير“ ۽ دولت ۾ ”پر“ ٿو پاڻ کي،
 ”سا، ڪُرو“ ٿر جو ڪيان، مٽ ڪيم ان جي سيم ساڻ.
 آءُ ته پانيان تي عمر ”دادو“ سو تو کي دين جو.

ڪين ”ڀاڻن کان ”لڪي“ ڪاهڻ ٿئي منجهه طلب تائڻ.
 ڪو ”سکر“ توکي نٿو سمجھائي، تون ڇا ٿو ڪرين،
 اهڙو ”رڪ“ رهڙن نٿي موءِ پنهاري جو پاڻ.
 ”لاڏڪاڻي“ پنهنجي انڌي مال تي تون ڪيم ڪر
 بي ”بقا-پر“ آبقانا آشنا، تون دل ۾ ڄاڻ،
 شوق شاهي ۽ شڪارن ۾ نه پرمغزي رکج،
 هي ”ڳڙهي“ ”ماڙي“، محل سڀ بي بقا آهن، سڃاڻ.
 اڄ صبا جي پيڪ سان سڪ سوز، دل ”۾ هڙ“ ٻڌي،
 گل جي خدمت ۾ تون ”بلبل“ هن امانت کي اماڻ.

❖

ڪيئن سڪئين تون يار هي دلڙي ڪسڻ،
 زلف ۾ قابو ڪڙي، آجا ٻڌڻ.
 آه آهن، خاطر عشاق لاءِ،
 سنگدل پڻ سنگ مقناطيس ڄڻ.
 ڪين مائل ٿئي، ڪڏهن ٿي مومر تي،
 ڪنهن پهڻ سان تنهن پريءَ جي دل پهڻ.
 اک ۽ دل، استاد ابرو برق لئي،
 هن سبق ورتو وسڻ ۽ هن ٽپڻ،
 عيش دنيا جا به ڏس، سڀ مون ڪيا،
 هاڻ ڪم آهي، ٿيو اخبارون لکڻ.
 جنهن چمن مان آشيانو توڇڏيو،
 سووسي، ”بلبل“ نه بستان جواڳڻ.

❖

بهار آئي قلپا گل قل، آها، هاها، اهو، هو هو!

ڪليا هر جا سمن سنبل، آها ها ها.....
 ڏسونرگس عجب نسرين، رياحين برگ ياسمين،
 سونهن تا سرو تي صلصل، اها، ها ها....
 ٿيا مرغ چمن نالان، رهيا گل قل سڀئي حيران،
 اڻيو غوغا، اهو غلغل، اها ها ها ها.....
 ڪڍي اڄ صد زبان سوسن، سوين سورج ٿيا روشن،
 هليو هپڪار جو هل هل، اها، ها ها.....
 رباب و چنگ، مطرب، مئي، صنم، ساقي ۽ سڀ شيءِ،
 صراحيءَ جي صدا قلقل، اها، ها ها.....
 ڪري ٿو نغم پردازي، سڄي سڪ جي سخن سازي،
 برهه جي باغ ۾ ”بلبل“ اها، ها ها، اهو، هو، هو.

*

سچ چئو پرين اوها ڪي، هي پنڌ ڏور ڇا هو،
 مون کان ڪڏهن پڇڻ جو پيو دل ۾ پور ڇا هو،
 بيوجهه توڪئي آ، هن ريت بيوفائي،
 دل ۾ ته ٿي تون قاضي، منهنجو قصور ڇا هو،
 چو ٿو تڙين تڙي کان، پنهنجي پرين پيارا،
 در تي پيو رهي ها، هڪڙو مزور ڇا هو،
 حق ڳالهه جي ڪجي ٿي، سوي ادب رهي ٿو،
 هو حسن تنهنجو ڪافي، مره جو ضرور ڇا هو،
 هت جي رڳي رکڻ کان تنهنجي ڪمر ڏکي ٿي،
 هئي!! هئي ملوڪ سائين، سل هي ته سور ڇا هو،
 مون کي سڃاڻي، ڄاڻي، واڻي، پڇين ٿو نالو،
 هو ۽ ڀر غماز مستي، پر هي غرور ڇا هو.

”بلبل“ هي طرز تازي، جا تو سخن ۾ آندي،
سا سڀ سڻي سڄڻ ٿي، وه وه سرور ڇا هو.

✽

عالم سڄي ۾ اڃ توڏسان عيش عيد جو،
عشاق کي آعزم ٿيو، دلبرديد جو.
بيديد، تنهنجي عيد، نه ساعت سعيد ڄاڻ،
رڪ اشتياق روح ۾ روز وعيد جو.
بازر برهم ۾ سور جو سودو سو کيئن وٺن،
ٿيو خام خيال جن کي خوشي ۽ خريد جو.
پوشاڪ ڪهڙي پهرن، وهنجن سي کيئن وڍيل،
تڪفين، غسل ناهه کوناز شهيد جو.
آهي ائين رقيب جي عاشق سان رد-بدل،
آل عبا سان هو جيئن جهيڙو يزد جو.
گل گل گريبان ڇاڪ ٿو ”بلبل“ ڪري تڏهن،
دفتر جڏهن ڏسي ٿو سندن دل دريد جو.

✽

ڏس چرخ رنگ چرخ تي خنجر هلال جو،
شاه شهيد لاءِ، شفق خون خصال جو.
هي قطره قطره مطر جا موڳا نه مينهن ڄاڻ،
ماتر ڪري ٿو ابروئي، هن مقال جو.
سمجهين سدا رهي ڇو، سبي پوش هي سپهر،
واقف هو ڪربلا جي وقوعن ڪمال جو.
سينو فلڪ جو باغ ستارن سان سريسر،
مه، ڪم ۽ ڪاست ۾، هر ماه، سال جو.

حسنين جي فراق کان هر شب زمين تي،
 شبنم بچشم، لڙڪ لڙي ٿو لال جو.
 هر سبزه نبات تاسف کان سبز رنگ،
 هر لاله، داغ داغ، دليل آه دال جو.
 اخلاص پنجن جو تخلص کان ڪيئن ٿئي،
 ظاهر زبان ساڻ ڪين خامن خيان جو.
 آل علي جو عشق، ائين آه مون ۾ حل،
 باطن، عيان ۾ بوءِ جئين گل-مثال جو.
 باطن ۾ گر هو قرب تسلسل ڪمال جو،
 ظاهر ۾ دشت ڪرب، تزلزل، زوال جو.
 جئن ڪيونه جان نثارن، تيغن کان اُت دريغ،
 تن تن مٿان نه سانگو هو، سرجونه مال جو.
 نج تون صبا، تراب قدم، بو تراب لاءِ،
 جاروب ڪن جي هوند، هي ”بلبل“ جي بال جو.

*

هلچل ۾ چار-پنجان، جي وڌ نه پنج ٿيندو،
 ٻيو گهرڙ گهاٽون جي وٽ، گڏ ڌوڙ گنج ٿيندو.
 وسعت نه ڏيو هوس ڪي اي نوحوان نينگر،
 هن پير پشت خم ڪي، رهڙيو ته رنج ٿيندو.
 زرگر توڙر ڪي ڄاڻي چوهر ڪي جوهر ٿو،
 ڇا ڪاچ خر، سگن جو گندم، برنج ٿيندو.
 مر هو هلن هوا تي، جنهن دم اٿيا موالِي،
 بوراق تن جو بابا، ساجهرئي سنج ٿيندو.
 شرفا جي شوق ڪارڻ، سارو هي چهچتو آ،

صفرا کي سود مند پي شربت شڪنج ٿيندو.
 لڪ وار جي لڏي پيو، رفتار ۾ ريسارو،
 ”بلبل“ هي ڪانءُ ڪارو هرگز نه هنج ٿيندو.

❖

نيچري فن ۾ ڏيکاريان ٿو نئون فن پنهنجو،
 خوب قرڙاٽ ۽ برڙاٽ سان فيشن پنهنجو.
 ڇا اوهان ڄاڻو ٿا اي يار، مان ”سنڌي“ آهيان،
 خاص لنڊن سان آ ناتو ٿيو نيشن پنهنجو.
 مور ماني نه وڻي ۽ نه ڪو مذهب ۾ مزو،
 حسن ليڊين جو آهي روز ۽ ريشن پنهنجو.
 شال لنڊن ۾ وڃي عمر گذاريون البت،
 پرمننت، آه، اهوئي ته اسٽيشن پنهنجو.
 گل ڳاڙهن جا هلي ٿيون اتي نوڪر، ايئن ئي،
 بندگي آه انهن جي ويراڻن پنهنجو.

❖

سڪياسون، ڪنهن سبب ”ماڻي ڏيراي سر“ ته ڇاڻي پيو،
 ڪڍي ماڻهوءَ سڏايو موج کان مستر ته ڇاڻي پيو.
 ٿئي ڪنهن جي چوڻ سان ڪين ٿو بد، نيڪ ڪو قاضي،
 پلي ڪوئين ڪاوڙ مان رڳو ڪافر، ته ڇاڻي پيو.
 سڪن تا جئن ملا، مسلا، شريعت جا اسان اهڙا،
 پڙهياسون قاعدا، پوڄي مليو پاور، ته ڇا ٿي پيو.
 لقب آهن، اهي ڇڻ دين جا، حاجي، ملا، قاضي،
 ٿياسون تئن اسين، عهدن ۾ تر - ميگر ته ڇاڻي پيو.
 نتائج ويس، ڪوڙج وار، پا پتلون ڇا پروا!

صفائيءَ کان جي هٿ ۾ ڪنيم ڪاڳرتہ ڇا ٿي پيو.
 رهي پُر مغز ٿو هر دم گلن جي بو - بلاغت کان،
 ٿيو ”بلبل“ اگرچ بيوطن، بي زرتہ ڇا ٿي پيو.

✽

ادا خوب دنيا کي کائو ڪمايو.
 پئو پوئل، آخر سندن دل تان لاهيو.
 رڪو دين، مذهب سان هرگز نه رايو.
 ملن جا مسالا، ميساري مٽايو.
 پڙهو انگريزي، ڪيو اوج اعليٰ،
 وٺي خوب عهدا، حڪومت هلايو.
 وهارڻ، اٿارڻ، ڪيو انگلش سان،
 هلائي پتن کي لنڊن ۾ پڙهايو.
 وٺي فيمليون پنهنجون، فرصت سان ٻاهر
 سدا سير ڪارڻ، بگين ۾ بنايو.
 حيا لڄ کان هر دم ڪيو پنهنجو پاسو،
 ڦري مال بينڪن ۾ پيسا بچايو.
 بڻي جج پنهنجون جيوريون پيا جوڙيو.
 هڻي سوٽو، انصاف اصلي اڏايو.
 عدل بي ريا سان، رڪو ڪين ياري،
 وڪيلو، وڙو، خوب خرچو ڪتايو.
 وٺي چار ڪوڙا، شتابيءَ سان شاهد،
 ڏيو جلد فتويٰ ڪتو ڪنهن، هرايو.
 ڪيو ڪوڙ، پرسچ جي ڪوشش نه ڪائي،
 لکيو هڪ ته تنهن کي پڙهي ٻڌايو.

ڏيو ڪن نه ڪنهن کي، جي پونڪن ٿا ڪتا،
اوهان پنهنجي ”بلبل“، پيا پراڙايو.

✱

يار اڳيان تون روز رو، تازه به تازه، نوبه نو.
من ملئي ڪوڦٽ بجو، تازه به تازه، نوبه نو.
ٿاندي ۽ ٽوپيءَ جي ٿهل، ڪريو سڄڻ جي هر مهل،
نوڙي پيو ٺاه، نڙ ۽ گو، تازه به تازه، نوبه نو.
روز گذار، مان ۾، ٿڪ ٿڙاڪ گار ۾،
وٺ پيو موچڙن مزو، تازه به تازه، نوبه نو.
گهر زمين ۽ مال ضبط، ڇڏ نه راڳ رنگ ربط،
شوق تون رک شراب جو، تازه به تازه، نوبه نو.
جي نه رکين ٿو زور و زر، برهه بزار ڪيم ڪر،
هت ته گهرجي روڪ ٿو، تازه به تازه، نوبه نو.
روز تنهين جوهي ستل، ڳنڍ ڳوڙ هو ڪومت منجهيل،
شال، اچي گراڪ ڪو، تازه به تازه، نوبه نو.
جي نه اچي ڪين ”بلبلان“ ڪين ٿئي پو گلگلان،
روز چمن ۾ چهچتو، تازه به تازه، نوبه نو.

✱

هئي هئي! مسن اسان کي ته مستر بنايو آهي،
صد شڪر آڳي کان ته بهتر بنايو آهي.
دل کي ڏيڪاري خوب، نئين چال جا مڙا،
پتلون، ڪوٽ، بوت جو خوگر بنايو آهي،
خرما، بهم ثواب، سيون ۽ شراب پڻ،
بسڪوٽ، چاءِ، گهر ۾ ته چمبر بنايو آهي،

ديرو حرم ۾ شيخ، برهمڻ پلي رهن.
 يارن ته پنهنجو لنڊن، مندر بنايو آھ.
 باجو وڃائي، ناچ جوڪن ٿيون نشاط ۾،
 صاحب کي ڏس بغل ۾ ڇا باندر بنايو آھ
 بي. اي. جي پاس واري کي، چانوڪريءَ جي ڪاڻ،
 جت آيو جوڙ توڙ سان ٿيتر بنايو آھ.
 خط ۾ لکڻ عبارت بلڪل فضول ڄاڻ،
 ڇا مختصر هي نسخو، ”ڏير سر“ بنايو آھ.
 ”بلبل“ ملي، ترقي، ٿي تنهن کي پوليس ۾،
 چالان ۾ جو پر کي ڪبو تر بنايو آھ.

❖

مجلس جي سونهن سوڀ ۽ سينگار آھ حقو،
 وحشت ۽ غمزدن جو غمخوار آھ حقو.
 بڙ بڙ ڪيون پيو دل کي، بهلائي ساڻ باتين،
 داناءِ دل جو دلبر، دلدار آھ حقو.
 ان جو تماڪ حسرت، مشڪ خطا ختن آھ.
 تانڊو تنهن جو غيرت گلنار آھ حقو.
 هر وقت هو وضوءَ سان، آ غرق، غسل ۾ پڻ.
 پاڻيءَ سان پاڪ پنهنجو، هريار آھ حقو.
 آ غم غلط جو نسخو، معجون مونسِيءَ جي،
 هر درد دڪ جو داروي بيمار آھ حقو.
 محبوب جي ملڻ جو آهي، وڏو مسبب،
 دلبر جي دوستيءَ لئي، درڪار آھ حقو.
 مجلس ۾ مٿي پرستن جي مست ٿين مڙيئي

با هوش تن ۾ بيشڪ، بيدار آه حقو.
جي تازگي آتن ۾، نڙ گو، نبض جاري،
”بلبل“ سندو به گويا، گفتار آه حقو.

✽

عشق انسان لئي اگهاڙو آه،
عقل جي وڻ ۾ جن ڪهاڙو آه،
فوج سهڻن جي دل ڦري جهٽپت،
هي به هڪ دلبرن جو ڏاڙو آه.
جاڏي دل جو سلام ٿئي تاڏي،
ساري لشڪر لڱن جو لاڙو آه.
خرچ ڪثرت سان ٿئي ڪراچيءَ ۾،
موت، هر ڪنهن مڪان جو پاڙو آه.
نائر نينهن آه نپيئر روڊ،
واڻ! ان ۾ امام واڙو آه.
جوڏسو، هت جوان مڙس، بلي!
سڀ ڪنهن کي ٿيو سوز ساڙو آه.
بي هوا سست، سرد، سامونڊي،
آب ڪوهن ٻڏن جو پاڙو آه.
باغ، فرقت ۾، گل ري، ”بلبل“ کي،
روز و شب، روج، رنج، راڙو آه.

✽

ٿي زر جي زور بازي، زر آ ته عشق نه په،
ڪرموج، روز تازي، زر آ ته عشق نه په.
زر جي ٿي ڪامراني، جاني سڏي پيو جاني،

سڀ ڪائي؛ ماسي ناني، زر آ ته عشق نهه ٻهه.
 زر ساڻ ڪو جهو ڪاڻو، اڳ ۾ اهو اڳهاڻو.
 چريو به ٿئي سياڻو، زر آ ته عشق نهه ٻهه.
 رز ساڻ عيب هاڻو سهڻن اندر سماڻو.
 نرڻو نوائي ناڻو، زر آ ته عشق نهه ٻهه.
 زر ساڻ عيب هاڻو، سهڻن اندر سماڻو.
 نرڻو نوائي ناڻو، زر آ عشق نهه ٻهه.
 زر ساڻ سڀڪو گهرو، چاچو ۽ پيءُ چهرو.
 قرباني سس ۽ سهرو، زر آ ته عشق نهه ٻهه.
 باز ته جهنگ بازو، جو گهر ٿئي سو محضر.
 بي زر، شهر ۾ پادر، زر آ ته عشق نهه ٻهه.
 زر ٿي وڌائي نالو، توڻي هجي ريڌالو.
 صدقو ٿئي پيو سالو، زر آ ته عشق نهه ٻهه.
 ”بلبل“ ٻليا جي هن ۾، سيئي رُليا سخن ۾،
 دنيا جي گل چم ۾، زر آ ته عشق نهه ٻهه.

❖

جو ويڙهيا وراج چڻ مشڪ ٿيو، تاتار، ته ته ته ته،
 دلائل دل سندو وڻجو، اهو واپار، وه، وه، وه.
 اول گهنڊي وجهي منهن ۾ ڪلي جويار من-مهڻو،
 ڏيڪاري چين جو اسرار ۽ ديوار-قهه قهه قهه.
 فلڪ کي فخر آهي، چند نوراني مٽي، اهڙو،
 اسان جي ماهرو جو منهن سڄو انوار، مهه مهه مهه.
 هلي جويار خوش اطوار، منجهه بازار يا ٻاهر،
 ٿئي هپڪار، خوشبودار مان رفتار، ره ره ره.

هوڊل آرام ۽ گلڦار جئن اصنام وٽ آيو.
 ڪريا پيزار ۾ هر بار کان ڏهڪار ڏه ڏه.
 سنڌ غلغل مٿان ”بلبل“ ٿين صلصل اچي صدقي،
 شڪر گفتار کان گلگل، چمن چوڌار، چھ چھ، چھ.

❖

خراب دنيا اٿئي، خانہ خراب سندوء
 ٿو عيش نيش هڻي مال مضطراب سندوء.
 ڪري ٿو صبح، معبر جي ڏک سندو تعبیر،
 ڏسي، ڏکيو جو ڪنھين رات، سک جو خواب سندوء.
 چڪي جو شربت وصل و وصال سوڻي هلاڪ،
 اندر ۾ زھر، تہ ٻاھر شهد شراب سندوء.
 نہ تنهنجو تشنہ لب، بر مراد پهتو سراب،
 هي آب و تاب پراھو، سو سپ سندوء
 برنج، رنج ۽ ٻوڙي ٿو ٻوڙ، نان، زبان،
 پلا، بلا آڻيو، سوخته ڪباب سندوء.
 سندوء عذاب سو عشرت آھ عذاب،
 عتاب خوش نہ مخاطب ٿئي خطب سندوء.
 بهار باغ زماني ۾، غنچہ مقصود،
 کليونہ ”بلبل“ دل جو هي گل، گلاب سندوء.

❖

ڪئن ياد توکي پريٽ، پئون يار هن مثل تي،
 سچ ٿا چون سياڻا، ”جي چلھ اتي، سي دل تي“،
 منهنجي اندر ۾ اڀريو، ايئن هڪ سلو ته سڪ جو،
 سيلاب آب جي سان، جئن گل ڄمي ٿو گل تي.

طوفان سَو طرح جا، هڪ ٿولهي، ٻيو اڀري،
 ديدن سندو دو آڻو، ڪٽ موج مستقل تي!
 رهي شمعرو ٿو شاغل، سدا محفل طرب ۾،
 ”بلبل“ به مشغل آ، صد ناله مشتعل تي.

✽

سهڻا ضرور توکي، سينگار جو نه آهي،
 ريءَ زلف، دام دل لئي، ٻي تار جو نه آهي،
 جي قتل لاءِ ڪنهن جي، تون ٿو ڪشين ڪمر کي،
 ابرو اٿئي ته سانگو، تلوار جو نه آهي.
 اٽڪايون اڪڙيون تو، پر جي هجي ڪو مقصد،
 مڙگن جي مورچي کي، پيڪار جو نه آهي،
 هن نازنين جي قد سان، همسر نه سرو ٿيندو،
 جر ڪا اڻگهڙيو ڪنهن، ڪم ڪار جو نه آهي.
 مضمون، سندءِ ڪم جو، چڻ موشگاف پايان،
 ان ڳالهه ۾ تفاوت، هڪ وار جو نه آهي.
 ”بلبل“ تون هاڻ بس ڪر، باريڪ بات هيڻ کان،
 اڄ قدر، ڪوئي ڪنهن وٽ، اشعار جو نه آهي.

✽

اڄ وري قسمت اُڏايو، منهنجي دانه آب کي،
 عشق جي آتش جلايو، عقل جي اسباب کي،
 ايتري دوري ۾ دوران جي نه ٿي آ مرد دل،
 چرخ سرنو ٿيو وري، پير فلڪ چرخاب کي.
 اشڪ خوني جي نظاري کان نه ٿي سيراب چشم،
 موحزن ٿيو، شوق ديد، بحر جي گرداب کي.

”هرچم بادا باد، ما کشتي درآب انداختيم،
 هي توکڻ جو آ ترهو، عشق جي ارباب کي.
 باب سڀ ناياب ٿيا، مايوس آهيان آهيان اي صنم،
 شال، چشمن سان چمان، نئي بارگه جي باب کي.
 گردش هن گردگون کان ٿيود گردگون حال دل.
 رشته وارن ۾ ڏنم، جئن رستم و سهراب کي.
 ”مي روم در شوق، اڪنون، سربراه عشق يار“،
 من ملان محبوب مدنيءَ، آل ۽ اصحاب کي.
 قيد ڪيو صياد قابو، اڄ قفس ۾ ديد، دل،
 بيوفائي گلرخن کان، ”بلبل“ بيتاب کي.

❖

هن سبب دل آه مائل. منهنجي گل گلزار تي،
 باغ ڇڻ سارو سراپا آهي، صورت يار تي،
 برگ گل تي هئن لڳي ٿي، خوشنما شبنم پرين
 قطره قطره آب جا، ڪن زيب جئن رخسار تي.
 جئن سونهن تا پيچ سنبل ۽ سمن ريحان جا،
 جئن گرھ ٿي گول ٿئي، هن ڪاڪل خمدار تي.
 ياد اڄ آئي چمن ۾، ان جي چشم نيم باز،
 پئي نظر جڏهين، چمن ۾، نرگس بيمار تي،
 سَرو بي سر، برهوا آهي سدا محو ثنا،
 مست آ مجنون جيان، اُن جي قد هموار تي.
 روح کي ٿو خوش لڳي، تنهنجو پرين رنگين لباس،
 ان سبب رايو گهڻو، منهنجو رهي، گلنار تي.
 پنهنجي عاشق جي عيادت، ڪر ته ڪڏهين اي عجيب،

فاتح، گل پي پڙهن ٿا ”بلبل“ بيمار تي.

❖

رخ تابان کان تنهنجي، حورو غلمان منغل آهي،
منور منهن مٺي کان ماه تابان، منغل آهي.
توهان جي ڪاڪل خمدار جي خوشبوءِ خم خم کان،
سڙي ٿو سوز ۾ سنبل ۽ ريحان منغل آهي.
ڪرين ٿو قتل، ابروءَ جي اشاري سان، سوين عاشق،
تڪائيءَ ۾ ته تنهنجي، تيغ بران منغل آهي.
سياهي چشم، تنهنجي سرمه گين، جي سونهن کان ساجن،
سدائين سچ ۾ آهو، بيابان منغل آهي.
سجڻ جي لال لب ۽ سلڪ دندان جي صفائيءَ کان،
گهر ياقوت، هيرو، لعل مرجان، منغل آهي.
توهان جي چڱيلائيءَ، چال جي چاليءَ کان اي چنچل،
ڪهستان ۾ مگر، ڪبڪ خرامان، منغل آهي.
پيو غلغل سخندانن ۾، تنهنجي سوز کان ”بلبل“،
طرح گفتار کان، طوطي زباندان، منغل آهي.

❖

عشق جي، عشق جي آزار جي، اهڙي تهڙي!
درد جي، دل جي ۽ دلدار جي، اهڙي تهڙي!
مفت ماڻهن کي ڊيڄارين ٿو، پلاڙي ملڙو،
ها! سنڌءِ جبه و دستار جي اهڙي تهڙي!
ها! ڪجهه چال سڌاري نه اوهان اي ”سنڌي“،
کاڌي، پيتي ۽ وڏي وار جي اهڙي تهڙي!
جوڳين جان رک، وار ۽ ڏاڙهي ڏاڪڻ،

پتڪي، پهراڻ ۽ سلوار جي اهڙي تهڙي!
 پائي پاڪر جو ملوڻا، ڪو وڙهوڻا ملهون،
 خوش-تازي جي، خبر چار جي اهڙي تهڙي!
 آهي، انگلش ۾ سندن اهل سان رغبت، الفت،
 مٽ مائت جي ۽ گهر ٻار جي اهڙي تهڙي!
 هي پڙهي شعر، ملامت ۾ چون ٿا ماڻهو،
 شعر جي، ”بلبل“ بيمار جي اهڙي تهڙي!

متفرقات

۶

تاريخي قطعا

مخمس برغزل، خواجہ حافظ رحمته الله عليه
 جنون جي جوش ۾، صحرا گهميا اٿم سارا،
 نہ مست مون جيان، اهو قرن ٿا ويچارا،
 نہ ڪوھ اهڙا ڪي ڪاتيا ٿي ڪوھڪن ڪارا،
 ”صبا بہ لطف بگو آن غزال رعنا را،
 کہ سربہ ڪوھ بيابان، تودادہ اي مارا“.
 ڪڏهن نہ شائق پنهنجو ڪيو تہ شاد اي گل،
 پڳي نہ منهنجي آمن جي اها مراد اي گل،
 بہار موسم ۾ تو ڪيونہ ياد اي گل،
 ”غرور حسن، اجازت مگر نہ داد اي گل،
 کہ پرسشي نہ ڪني، عندليب شيدا را“.
 ڪڏهن نہ دلبر جاني، سنڀال ڪئي ڪائي،
 نہ منهنجو آھ سفر ۾ ڪو مست سودائي،
 ڪري جاھاڻ ڪا محبوب مجلس آرائي
 ”چو با حبيب نشيني و بادہ پيمائي،
 بياد آر، حريفان، بادہ پيما را“.
 تون روز حسن تي، دلڙيون وٺين ٿو زوراور،

ستم ۽ جوڙو جفا، جي پرين ڇڏين نه پڇر،
 تون سک ڪا عادت، مهر و وفا سنڌي دلبر،
 ”به حسن خلق توان ڪرد، صيد اهل نظر،
 بدام دانه نڳيرند، مرغ دانا را“
 اوهان جي حسن ۾ آهي، جو زور زينت، زيب،
 نه آهي حور و پري، شمس و ماه ۾ لاريب،
 ذرو نظرن اچي، تنهن ۾ قبح، ظاهر و غيب،
 ”جز آن قدر نه توان يافت در جمال توعيب،
 ڪه خال مهر و وفائيسست، روئي زيبا را“.
 دهن توهان جو ته آهي، شڪر سخن جي سرا،
 لبن تي شهد جا آهن، مگر ڪريا قطرا،
 جو بوسي ساڻ پون ٿا، شهد، شڪر جا ذرا،
 ”شڪر فروش ڪه عمرش دراز باد چرا،
 تفقدي نه ڪند، طوطي شڪر خارا“.
 الاهي ربط محبت، درين خدائي نيسست،
 نصيب عاشق شيدا، به جز خدائي نيسست،
 ڪه ڪاروبار بتان، غير، بيوفائي نيسست،
 ”ندانم از ڇه سبب، رنگ آشنائي نيسست،
 سهي قدان سيه چشمان ماه سيما را“.
 سڪج تون ”بلبل“، نڪتا نهفتت حافظ،
 بهار معنيٰ جو آ، گل، شگفتت حافظ،
 سخن جي سلڪ ۾ ڏس ڏر، تون سفتت حافظ،
 ”بر آسمان ڇه عجب گرز گفتمت حافظ“،
 سماع زهره به رقص آورد، مسيحا را“.

مخمس بر غزل حافظ خواجه رحمتہ اللہ علیہ
 نہ حلقي زلف جي مون کي وڌو آ زور ڪمند،
 نہ دام خط جي ڪيو بند، دانه خال گزند،
 نہ چشم تنهنجي تي، آئون چريو ٿيس هرچند،
 غلام نرگس مست تو تاجدار انند،
 خراب باده لعل تو هوشيار انند.
 چپايو مون ته گهڻو، پنهنجي دل ۾ راز و نياز،
 هي بار درد هجر ساڻ سور، سوز و گداز،
 بهار حسن اوهان جي جي بوءِ ناز انداز،
 ترا صبا و مرا آب ديده شد غمان،
 و گر نه، عاشق و معشوق راز دار انند.
 اوهان جي ڪاڪل ڪمتر ڪيو، سمن نسرین،
 حيا کان، سنبل و ريحان رکيو آسره زمين،
 جي ڳالهه منهنجي تي، توکي نه آه، يار يقين،
 گذار ڪن چو صبا بر بنقشه زار به بين،
 ڪه از تطاول زلفت چه سوگوار انند.
 نه سور قد تي هتي، قمري آه پا به قفس،
 نه برگ لب تي لکين بلبون رهن بيوس،
 ڪروڙ مرغ چم کي، انهيءَ هوا جي هوس،
 نه من بران گل عارض غزل سرايم و بس،
 ڪه عندليب تواز هر طرف، هزار انند.
 توهان جي هجر ۾ منهنجو رليو هي روح و بدن،
 نه عيش و عشرت گلشن و ٽي نه سي چمن،
 ضعيف، مسڪين، بي پر، بيواه ۽ بيوطن،

تودستگير به شو خضر پي خجسته ڪم من،
 پياده مي روم و همرهان، سوار انند.
 وڌو جودام، محبت جودل کي توصياد،
 رهي اوهان جو هي زندان خانه شل آباد،
 اسير عشق جو ”ببل“ نه گل ڪري آزاد،
 خلاص ”حافظ ازان زلف تابدار مباد،
 ڪم بستگان ڪمند تورستگار انند.
 مخمس بر غزل خسرو رحمتہ الله عليه
 آڻيان سڄڻ جي شعر ۾ تنهنجي سراپا سرسري،
 سارھ سنڌي سوداءِ ۾، هيءَ عمر مون ويندي ڳري،
 ته به ان منجهان، هڪڙي ذري، پوري نه ٿي مون کان وري،
 ”اي چهرهءِ زيباءِ تو، رشڪِ بتان آڌري،
 هر جند و صفت مي ڪنم، ليڪن ازان بالاتري“،
 مون ساري عالم ۾ ڏٺا، سهڻا چتائي سربس،
 سڀ نازنين، ناز آفرين، نازڪ بدن، نازڪ نظر،
 نقاش قدرت جا ڏنم، نقشا مڙئي نادر مگر،
 ”هرگز نيامد در نظر، نقشي ز رويت خوبتر
 شمسي نه دانم يا قمر حوري نه دانم، يا پري“.
 جاني هلين ٿو لوڏ مان، لتڪي چلين ٿو لاڏ سان،
 سايه مثل آن ٿو ٿيان، بي ساهه، بيتاب و توان،
 بيهي ته ٻڌ، منهنجو بيان، سائل ٿو مان سڪندو و تان،
 ”اي راحت و آرامِ جان، يا قد چون سرو روان،
 از من مرو دامن ڪشان، کي آرامِ جانِ من بري“،
 درياءُ وحدت جو وهي، دل ۾ اهو نالوندي،

ٿيو ذات واحد پاڪ مان، نروار نورِ احمدي،
 جو ذات ان ۾ گم ٿئي، سالڪ ٿئي سو سرمدي،
 ”من تن شدم، توجان شدي، من تو شدم، تو من شدي،
 تا کس نه گويد بعد زين، من ديگر، توديگري“،
 جي تون مصوّر مور تون، لکها ڪيدين ٿوم جبين،
 تنهنجو مڃان ”ماني“ تڏهن، هٿ ۽ قلم حسن آفرين،
 جي تون ڪيدين، اهڙي ڪڏهن، تصوير نازڪ نازنين،
 ”صورتگري نقاش چين رو صورت آئينه بين،
 يا صورتي کش اين چنين، يا ترک کن صور تگري“،
 ”بلبل“ جهان جي باغ ۾، سڀ گل رهن ٿا بيوفا،
 ان حسن جي گلزار ۾، اٽڪن هزارين خار ٿا،
 تڙجي چمن مان ٿو چوي، هر مرغ دل، اي گل لقا،
 ”خسرو“ غريب است وگدا، افتاده در شهر شما،
 باشد که از بهر خدا، سوئي غريبان بنگري“.

تاريخي قطعا

(1)

ماده تاريخ طبع، از ترشيخ، کلک فيض، سلک سالک
 مسالک حقيقت، مناهج معرفت، جناب رشادت مه آب.
 مخدوم ميان محمد ابراهيم صاحب مدظلہ صديقي، نقشبندي،
 متخلص به "خليل"، ساکن ننگر تته.
 شکر حق، ديوان "بلبل" يافت اتمام عجيب،
 یک همين گوید غريب است آن دگر گوید عجيب.
 از سرجان، طوطي طبع سن اتمام او،
 گفت: در باغمر چه زيبا، نغمه هاي عندليب.

(2)

تاريخ طبع کتان از طبع "بلبل" شيراز، سخندانى شهباز،
 بلند پرواز اوج، واقف رموز خفي و جلي، جناب ميرزا
 احمد علي صاحب، "احمد"، سالت انسپيکٽر جهرک
 چو شد ديوان "بلبل" طبع با الخير،
 ز شادي شد چمن، پر شور و غلغل
 ز هرجانب، مبارکباد گفتند،
 تذرو، طوطي و قمری و بلبل.
 ز هاتف، سال طبعش، جست "احمد"،
 کي به فرخ رسيد اين دستۀ گل.
 شکسته بائي بوم گفت "هاتف"،
 گلستان تازه کرده طبع "بلبل".

(3)

تاريخ از قلم اعجاز رقم، امير جاگير شعر عالمگير،
سلطان دلپذير، نڪته رس کنار داد- جناب سيد حاجي
غلام محمد شاه ”گدا“ حسيني ”گدا“ ساکن حيدرآباد.

در گلستان جهان گل باشمير دلپذير،
با لباس احمر، جلوس آورد به اخضر سرير.
ابرنيسان، آبپاشي کرد در صحن چمن،
هر طرف باد صبا شد، در دهن جاروبگير.
آمد فصل بهار ست اينکه مي بينم جلوس،
از گياه سبز گويا فرش شد اخضر حرير.
آب چون سيماب از کاري ز در طرف چمن،
پاء بوس هر شجر گرديد، باشوق کثير.
نغمه سنجان چمن هريک ترنم تازه کرد،
ليک ”بلبل“ برد سبقت از هم اندر صفيير.
حذا ”ديوان بلبل“ هم کریمانيچرل،
دائما در دهر بادا، همچو شمس الدين منير.
سال طبعش راجو جستم گفت: هاتف اي ”گدا“،
باسر الفت بگو. ”ديوان بلبل“ بي نظير.

(4)

از: ”گدا“

زهي شمس الدين، بلبلي، خوش ترنم،
ز فکرش شد اين نسخه پر لطائف.
”گدا“، با سر هوش تاريخ طبعش،
شنيدم ز هاتف، ”لطائف ظرائف“.

(5)

تاريخ از طبع رنگين گلچين، گلستانِ مضامين، باغبان
 بوستان نوامين، حضرت پير صاحب پير ثان، رفيع الدين
 صاحب سرهندي، مجددي، نقشبندي دامر برکاته، ساکن
 شڪارپور (سنده)

سحر به باغِ صوشي، مطربِ خجسته شعار،
 غنا نمود برِ دنگِ وني، دف و سه بار،
 چمن چمن شد، ابيات گل، شگفته و سبز،
 صداي لحن بر آمد ز عندليب هزار،
 هزار فاخته، طوطي و تذرو آن جا،
 چه سرو گل چه شقائق شدند در گفتار،
 بناي جشن نمودند، هر يکي ز سرور،
 زعيش شادي، و فرخت، هزار تازه بهار،
 دران چمن شده چون، جشن روز نوروزي،
 رسيد با من از عندليب اين اخبار،
 که شدز ”بلبل“ خوش گوي، خوش نوا، خوش خوي
 عجيب نسخه زيبا، به طرز خوش اطوار،
 نديده چشم چنين نسخه به رمزِ عجيب،
 بزير گنبد ميناي طارمِ دوار،
 هزار فرحت شادي به دوستان برسيد،
 رسيد در دلِ حاسد از اين هزاران خار،
 يه گفت سرو به بستان، ”رفيع“ مسکين را،
 که سال طبع بدان، طوطو پري رخسار.

1308 هـ

(6)

ايضاً

آفرين شمس الدين، ”بلبل“ را،
يا چنين طبع و فکرو فهم نجيب،
باغ رندان به گفت هاتف دوش،
سال تاليف، اين کتاب عجيب.

(7)

تاريخ از کلک جواهر سلک، غواص گوهر اشعار آبدار
معني پرور مضمون زيباي، جناب سيد ميرميان
محمد شاه صاحب حسيني، لکنوي، ساکن عامري (سنده).
چو در اخبار ديدم اشتها ري،
به گل جويان بر آمد بس بهاري.
ز استعداد اهل علم اسلام،
بچشم غير زين گلي گشت خاري،
بشرط شعث اين شمس الدين واه،
شده در ”سنده“ روشن روزگاري.
به بستان بلاغت و هم فصاحت،
چو ”بلبل“ کس نه يابد آبياري.
ترنم هم تراش، قابلي ديدديد،
نمود از نونوائين خوش نگاري.
به نکته نکته چينان، نقطه داد،
به برده گوي سبقت در دياري.
شگفته غنچه دل بي غل و غش،
چنين گفتم به گلشن گلعداري.

ڪريما نيچرل ”ديوان بلبل“،
 بگيرد، انطباع انتشاري.
 درو لطف لطائف، خوش ظرافت،
 سده موجود، با نقش ونگاري.
 مبارڪ صد مبارڪ باد تبريڪ،
 بگو بر شاعران خوش شعاري.
 ز فرط شوق بس، اين همين قدر،
 نه از بيرويتي آريم عاري.
 چو سال طبع، ديوانش بجستم،
 به گوشم مصطفائي گفت باري.
 شود مرغوب دلها، با سرگل،
 ز جز ديوان ”بلبل“ آشڪاري.

(8)

تاريخ از نتيجہ افكار، عالي سلڪ بند گوهر آلي،
 سخنور بيعديل دلفريب، صددل، جناب آخوند ميان
 عبدالقادر صاحب، ”بيدل“ مدرسه خانگي، شڪارپور (سنده)
 بنگر ڪريما نيچرل، ديونا دلستان،
 ڪسن نقد جان نثار بدست آرائگان.
 ديونا بي نظير ڪريما ست بي مثال،
 مثلش نه ديد ديده دوران در جهان.
 چون شمسي باد روشن، چون، اين مشتھر،
 از شمس الدين ”بلبل“ تصنيف بي گمان.
 در داد مژدهء هاتف ديشب به گوش ”بيدل“،
 تاريخ طبع او را، نام، غريب خوان.

(9)

ايضاً

در ڪراچي، به مدرسه اسلام،
 گفتگو جانبين باشد ياد.
 اين ڪريمان، به پيش ”بيدل“ هم،
 بي سرانديشه، ارمغاني باد.

1308ھ

(10)

تاريخ طبعزاد فصاحت و بلاغت، شاعر شيرين مقال
 نازڪ خيال، جناب مير غلام مرتضيٰ شاه صاحب
 ”مرتضائي“ تتوي.

عجب، ديوان ”بلبل“ داستانو،
 طراوت ده، گل و گلزار ڪيائين.
 ڏسڻ جهڙو رهيو، سڀ قابلن وٽ،
 منجهس الفاظ عمدا، ڏس وڌائين.
 اڳيان سڀ قابلن، قابل پسندن،
 وڏو دادِ سخن، هن ۾ ڏنائين.
 پڙهي جيڪو پڄاڻي، سو ٿئي خوش،
 ظرافت جون منجهس رمزون رکيائين.
 ٿي ڳوليو ”مرتضائيءَ“ سال تاريخ،
 اچي پورو ٿيو، جنهن ۾ چپيائين.
 ڏيڪاريوان ڪي هاتف، ”عقل اظهر“،
 طبع جي دل وٺي، سن ٿي چيائين.
 طلب جو سرونهي، ڪيو سال پورو،

چيو هاتف! ولا، موتي ڳٽيائين.
 ٿيو مطبوع هر شاهه و گدا کي،
 طبع کي ”مرتضائي“ خوش رکيائين.
 از ميان عبدالقادر صاحب ”بیدل“ شڪارپور
 ڪتاب، نازڪ، نڪتن پيرل نهاري ڏس،
 منجهيس ظرائفِ ببل، ظرافتي جا عجيب.
 ڳنهي اهو جو ڳڻن وارو، هوءَ ڳڻ ڳولو.
 آهي ڳڻن سندو، اقبال اهڙو عام نصيب.
 اڃا چپيو به نه آهي، ته سنڌ ۾ سڀڪنهن،
 رکيو آ شوق مطالع سندو، بعيد و قريب.
 نه آ ڪتاب، ولي، گلستانِ حڪمت آه،
 ڪري سو سير جو علم و فهم رکي ثواب.
 نه قدر ڪانگ ڪميني، نه بوم بد صورت،
 ڪئي آ طوطي طائوس، ناز وارو نجيب،
 ڏسو جو ”بیدل“ تاريخ طبع تنهنجي چئي،
 ڪتاب ”ببل“ بيشڪ آ، وه عجيب و غريب.

تمت با الخير

الحمد لله، هي ڪتاب 24 - جمادي الاول 1308 هـ مطابق 6 - جنوري 1891 ع، خير سان

پورو ٿيو.

نڪتہ چين، ناظرين جي خدمت ۾ التماس آهي، ته سڀڪو پنهنجي راءِ ۽ رياءَ کي ڇڏي، انصاف
 جي نظر سان هجو مليح، يا نومذهبن جي تنبيهه ۽ رمز ڪتابن تي عيب جوئيءَ کان برڪنار ٿي، غور
 فرمائين ۽ ان منجهان پند ۽ تعجب جي معنيٰ وٺن ۽ امر کي باالعڪس نهي ڄاڻن، جواهي سڀ
 پاپوش، رومال ۾ ويڙهيل، ڪرين ماڻهن ۽ زماني جي فندن، روءِ رواج تي لڳل آهن نه ائين ته ڪي

صاحب وري، هن کي سَند، يا مثال ۽ حجت تي ڪم آڻين، پر ان کي نيڪ نفرين سمجهي، اهڙين
 ڳالهين کان احتراز ڪري، دين جي رستي تي محڪم ٿين، پڙهندڙ هن مصنف مسڪين کي دعائي
 خير سان ياد ڪن.

مصنف

شمس الدين ”بلبل“ ميهڙ

نوشتہ بماند سيم برسفيد

نويسنده را نيست فردا اميد

(پورو ٿيو)

پيشڪش : آن لائين ڪتاب گهر

ترتيب : قاسم سنڌي

نوٽ: (هي ڪتاب سنڌي ادبي بورڊ جي ويب سائيٽ تان ڪٽي پي ڊي ايف جي صورت ۾ آڻي پڙهندڙن جي سهولت لاءِ رکيو ويو)

23/06/2014